

ਸਭ ਹੱਕ ਰਾਖਵੇਂ ਹਨ।

੧੦ ਸ੍ਰੀ ਵਾਹਿਗੁਰੂ ਜੀ ਕੀ ਡਤਿਹ ॥

ਗੁਰਸਿੱਖੀ ਵਿਚ ਸਚਿਆਰ ਪਦ ਦੀ ਪ੍ਰਾਪਤੀ

ਅਰਥਾਤ

ਸਿੱਖੀ ਕਿਸ ਨੂੰ ਆਖਦੇ ਹਨ ?

ਪ੍ਰਕਾਸ਼ਕ : -

ਚੀਫ ਖਾਲਸਾ ਦੀਵਾਨ, ਸ੍ਰੀ ਅੰਮ੍ਰਿਤਸਰ

ਗਿਣਤੀ ੧੦੦੦

੧੯੬੩

ਮੁੱਲ ੧-੦੦

ਸੁਆਗਤ

ਸਿਖ ਸਿਧਾਂਤਾਂ, ਜੀਵਨ-ਆਦਰਸ਼ਾਂ ਅਤੇ ਉਹਨਾਂ ਆਦਰਸ਼ਾਂ ਤੀਕ ਪੁੱਜਣ ਦੇ ਸਾਧਨਾਂ ਦਾ ਨਿਰੂਪਣ ਕਰਨ ਵਿਚ 'ਜਪੁਜੀ' ਸਾਹਿਬ ਦੀ ਮਹਾਨਤਾ, ਗੁਰਬਾਣੀ ਤੇ ਸਾਰੇ ਸਿਖ ਸਾਹਿਤ ਵਿਚ ਬੜੀ ਬੁਨਿਆਦੀ ਮੰਨੀ ਗਈ ਹੈ। ਇਸੇ ਲਈ ਅਜ ਤੀਕ ਸਾਰੀਆਂ ਹੋਰ ਲੰਮੀਆਂ ਬਾਣੀਆਂ ਵਿਚੋਂ ਇਸ ਬਾਣੀ ਦੇ ਟੀਕੇ, ਪਰਮਾਰਥ ਤੇ ਵਿਆਖਿਆ ਵਧ ਗਿਣਤੀ ਵਿਚ ਲਿਖੇ ਗਏ ਹਨ। ਹਾਲੀ ਤੀਕ ਵੀ ਨਿਸਚੇ ਸਹਿਤ ਇਸ ਰਚਨਾ ਦੇ ਮਹਾਨ ਦਾਰਸ਼ਨਕ, ਰਹਿਸਵਾਦੀ ਤੇ ਧਾਰਮਿਕ ਸਿਧਾਂਤਾਂ ਨੂੰ ਸਥਿਰ ਕਰਨ ਵਿਚ ਸਫਲਤਾ ਪਰਾਪਤ ਨਹੀਂ ਹੋਈ। ਪਰ ਯਤਨ ਜਾਰੀ ਹਨ।

ਇਹ ਪੁਸਤਕ ਜੋ ੧੯੨੭ ਈਸਵੀ ਵਿਚ ਇਸੇ ਵਾਰਤਾਲਾਪੀ ਰੂਪ ਵਿਚ ਚੀਡ ਖਾਲਸਾ ਦੀਵਾਨ, ਅੰਮ੍ਰਿਤਸਰ ਵਲੋਂ 'ਸਿਖੀ ਕਿਸ ਨੂੰ ਆਖਦੇ ਹਨ' ਨਾਂ ਥੱਲੇ ਪਰਕਾਸ਼ਤ ਕੀਤੀ ਗਈ ਹੈ ਤੇ ਜਿਸ ਦੀ ਨਵੀਂ ਡਾਪ ਹੁਣ “ਗੁਰ ਸਿੱਖੀ ਵਿਚ ਸਚਿਆਰ ਪਦ ਦੀ ਪਰਾਪਤੀ” ਨਾਂ ਥੱਲੇ ਪਰਕਾਸ਼ਤ ਕੀਤੀ ਜਾ ਰਹੀ ਹੈ—ਵੀ ਇਕ ਖੁਲ੍ਹੇ ਢੰਗ ਵਿਚ 'ਜਪੁਜੀ ਸਾਹਿਬ' ਦੀ ਵਿਆਖਿਆ ਹੀ ਹੈ।

ਇਸ ਰਚਨਾ ਵਿਚ ਇਹ ਦ੍ਰਿੜ੍ਹ ਕਰਾਇਆ ਹੈ ਕਿ 'ਜਪੁਜੀ' ਅਨੁਸਾਰ ਸਿੱਖ ਨੇ 'ਸਚਿਆਰ' ਪਦ ਨੂੰ ਗ੍ਰਹਿਣ ਕਰਨਾ ਹੈ, ਉਸ ਨੇ 'ਸਚਿਆਰ' ਬਨਣਾ ਹੈ। 'ਸਚਿਆਰ' ਦਾ ਭਾਵ ਇਹ ਹੈ ਕਿ ਸਿੱਖ ਉਹਨਾਂ ਗੁਣਾਂ ਦਾ ਧਾਰਨੀ ਬਣ ਸਕੇ ਜੋ ਸੱਚ-ਸਰੂਪ ਅਕਾਲ ਪੁਰਖ ਦੇ 'ਮੂਲ ਮੰਤ੍ਰ' ਤੇ 'ਜਪੁਜੀ' ਵਿਚ ਦ੍ਰਿੜ੍ਹ ਕਰਾਏ ਗਏ ਹਨ। ਸੱਚ ਆਧਾਰਤ ਜੀਵਨ ਹੀ ਸਚਿਆਰ-ਪਦ ਦਾ ਜੀਵਨ ਹੈ। ਇਹ ਸਿੱਖੀ ਜੀਵਨ ਦਾ ਆਦਰਸ਼ ਹੈ।

ਇਸ ਆਦਰਸ਼ ਦੀ ਪਰਾਪਤੀ ਲਈ 'ਜਪੁਜੀ' ਸਾਹਿਬ ਵਿਚ 'ਭਗਤੀ' ਹੀ ਪਰਮੁਖ ਸਾਧਨ ਮੰਨਿਆ ਹੈ—'ਭਗਤੀ' ਹੈ ਉਹਨਾਂ ਗੁਣਾਂ ਲਈ ਤੀਬਰ ਇੱਛਾ ਜਾਂ ਪ੍ਰੇਮ ਜੋ ਅਕਾਲ ਪੁਰਖ ਦੇ ਗੁਣ ਹਨ ਜਿਵੇਂ 'ਨਿਰਭਉ' ਤੇ 'ਨਿਰਵੈਰ' ਉਸ ਦੇ ਵਿਸ਼ੇਸ਼ ਗੁਣ ਹਨ। ਇਸ ਪੁਸਤਕ ਅਨੁਸਾਰ 'ਭਗਤੀ' ਲਈ 'ਗਿਆਨ' ਕਿ ਅਕਾਲ ਪੁਰਖ ਦਾ ਸਰੂਪ ਕੀ ਹੈ, ਉਸ ਦੇ ਗੁਣ ਕੀ ਹਨ ਆਦਿ, ਜ਼ਰੂਰੀ ਸ਼ਰਤ ਮੰਨੀ ਗਈ ਹੈ। ਇਸ ਪਰਕਾਰ ਦੇ ਗਿਆਨ ਨੂੰ ਦਰਸ਼ਨ ਜਾਂ ਫਲਸਫਾ ਕਹਿੰਦੇ ਹਨ ਤੇ 'ਭਗਤੀ' ਆਦਿ ਸਾਧਨਾਂ ਨੂੰ 'ਧਰਮ' ਕਹਿੰਦੇ ਹਨ। 'ਭਗਤੀ' ਦਾ ਬੁਨਿਆਦੀ ਸਰੂਪ ਸਿਮਰਨ ਮੰਨਿਆ ਹੈ ਭਾਵ ਅਕਾਲ ਪੁਰਖ ਦੇ ਗੁਣ-ਸੰਕੇਤਕ ਨਾਮਾਂ ਨੂੰ ਹਿਰਦੇ ਵਿਚ ਵਸਾਉਣਾ। 'ਭਗਤੀ' ਦਾ ਇਕ ਹੋਰ ਜ਼ਰੂਰੀ ਸਰੂਪ 'ਹੁਕਮ-ਰਜ਼ਾ' ਵਿਚ ਚਲਣਾ ਮੰਨਿਆ ਹੈ। ਜਤ, ਧੀਰਜ, ਦਇਆ, ਸੰਤੋਖ ਆਦਿ ਦੇ ਸਦਾਚਾਰਕ ਗੁਣ ਵੀ ਭਗਤੀ ਦਾ ਹੀ ਸਰੂਪ ਹਨ।

ਪਰ ਇਥੇ ਇਕ ਹੋਰ ਪ੍ਰਸ਼ਨ ਉਠਾਇਆ ਹੈ ਕਿ 'ਨਾਮ' ਜਾਂ 'ਹੁਕਮ' ਦਾ ਪਤਾ ਕਿਥੋਂ ਲੱਗੇ ਤੇ ਅਕਾਲ ਪੁਰਖ ਨਿਰਗੁਣ ਤੇ ਸਰਗੁਣ ਸਰੂਪ ਦਾ ਗਿਆਨ ਕਿਵੇਂ ਪਰਾਪਤ ਹੋਵੇ ? ਇਸ ਦੇ ਉੱਤਰ ਵਿਚ 'ਜਪੁਜੀ' ਅਨੁਸਾਰ ਇਹ ਦ੍ਰਿੜ੍ਹ ਕਰਾਇਆ ਹੈ

ਕਿ 'ਗੁਰੂ ਦੀ ਸਿਖਿਆ' ਜਾਂ ਬਾਣੀ ਵਿਚੋਂ ਹੀ ਸਿੱਖ ਨੂੰ ਇਹ ਸਾਰਾ ਗਿਆਨ ਪਰਾਪਤ ਹੁੰਦਾ ਹੈ। ਗੁਰ ਸਿਖਿਆ ਅਧੀਨ ਹੀ ਸਿੱਖ ਸਚਿਆਰ-ਪਦ ਤੀਕ ਪੁਜਦਾ ਹੈ। ਗੁਰੂ ਹੀ ਸਿੱਖ ਨੂੰ ਸਦਾਚਾਰਕ ਗੁਣ ਦਿੰਦਾ ਹੈ, ਉਸ ਨੂੰ ਪ੍ਰੇਮਾ-ਭਗਤੀ ਦਿੰਦਾ ਹੈ ਤੇ ਉਸ ਨੂੰ ਸੱਚ-ਸਰੂਪ ਵਿਚ ਲੀਨ ਕਰਦਾ ਹੈ। 'ਗੁਰੂ' ਦਾ ਭੇਜਿਆ ਜਾਣਾ ਅਕਾਲ ਪੁਰਖ ਦੀ ਮਨੁੱਖਤਾ ਤੇ ਸਭ ਬਖਸ਼ਸ਼ਾਂ ਵਿਚੋਂ ਮਹਾਨ ਬਖਸ਼ਸ਼ ਹੈ। ਇਸੇ ਲਈ ਸਿੱਖ ਦੀ ਸਾਰੀ ਉਨਤੀ ਨਦਰਿ-ਕਰਮ ਅਧੀਨ ਹੁੰਦੀ ਹੈ। ਪਰ ਉਸਦੀ ਨਦਰਿ ਹਰ ਇਕ ਤੇ ਹੈ ਤੇ ਹਰ ਸਮੇਂ ਹੈ।

'ਜਪੁਜੀ' ਸਾਹਿਬ ਦੀ ਉਪਰ ਦਿਤੀ ਵਿਆਖਿਆ ਦੇਂਦੇ ਹੋਏਇਆਂ, ਇਹ ਪੁਸਤਕ ਕੁਝ ਹੋਰ ਵਿਸ਼ਵਾਸ਼ਾਂ ਦਾ ਵੀ ਨਿਰਣਾ ਕਰਦੀ ਹੈ ਜਿਵੇਂ ਕਿ ਗੁਰੂ ਤੇ ਪ੍ਰਭੂ ਦਾ ਕੀ ਸਬੰਧ ਹੈ ? ਅਤੇ ਗਿਆਨ ਤੇ ਭਗਤੀ ਦਾ ਕੀ ਸਬੰਧ ਹੈ ? ਇਕ ਹੋਰ ਬੜੀ ਅਲੋਕਿਕ ਗੱਲ ਦਾ ਭੀ ਇਸ ਪੁਸਤਕ ਵਿਚ ਨਿਰਣਾ ਕੀਤਾ ਗਿਆ ਹੈ ਕਿ ਸਿਖੀ ਅਤਿ ਪੁਰਾਤਨ ਸਨਾਤਨ ਧਰਮ ਤੇ ਮਾਰਗ ਹੈ ਤੇ ਕਿਸੇ ਨਾ ਕਿਸੇ ਸਰੂਪ ਤੋਂ ਹਰ ਗ੍ਰੰਥ ਇਸ ਦੀ ਪਰੀਨਾ ਦਿੰਦਾ ਹੈ—ਇਹ 'ਭਗਤੀ' ਮਾਰਗ ਹੈ ਜਿਸ ਵਿਚ ਗਿਆਨ ਦੀ ਯੋਗ ਕੀਮਤ ਹੈ ਤੇ ਜਿਸ ਦਾ ਸੌਮਾ ਗੁਰੂ—ਅਕਾਲ ਪੁਰਖ ਦੀ ਮਿਹਰ ਹੈ।

ਨਿਰਸੰਦੇਹ ਆਪਣੇ ਸਾਦਾ ਜਿਹੇ ਸਰੂਪ ਵਿਚ ਇਹ ਪੁਸਤਕ 'ਜਪੁਜੀ' ਦੇ ਆਧਾਰ ਤੇ ਸਿੱਖ ਜੀਵਨ-ਆਦਰਸ਼ ਤੇ ਉਸ ਆਦਰਸ਼ ਦੀ ਪਰਾਪਤੀ ਦੇ ਸਾਧਨਾਂ ਨੂੰ ਭਲੀ ਭਾਂਤ ਦਿੜ੍ਹੇ ਕਰਾ ਸਕਦੀ ਹੈ।

ਹੁਣ ਵੀ ਗੋਸ਼ਟੀ ਜਾਂ ਵਾਰਤਾਲਾਪੀ ਸਰੂਪ ਕਠਨ ਸਿਧਾਂਤਾਂ ਦੀ ਵਿਆਖਿਆ ਲਈ ਉੱਨਾ ਹੀ ਲਾਭਦਾਇਕ ਹੈ ਜਿੰਨਾ ਪਹਿਲਾਂ ਸੀ। ਇਸ ਲਈ ਪੁਸਤਕ ਦੇ ਪੁਰਾਣੇ ਸਰੂਪ ਵਿਚ ਅਦਲਾ-ਬਦਲੀ ਕਰਨ ਦੀ ਲੋੜ ਨਹੀਂ ਹੋਣੀ ਚਾਹੀਦੀ।

(੪)

ਇਹਨਾਂ ਸ਼ਬਦਾਂ ਨਾਲ ਮੈਂ ਇਸ ਪੁਸਤਕ ਦਾ ਸੁਆਗਤ ਕਰਦਾ ਹਾਂ ਤੇ ਮੇਰਾ ਵਿਸ਼ਵਾਸ ਹੈ ਕਿ ਸਿਖ ਜਗਤ ਇਸ ਤੋਂ ਜ਼ਰੂਰ ਲਾਭ ਉਠਾਏਗਾ ।

ਖਾਲਸਾ ਕਾਲਜ,
ਅੰਮ੍ਰਿਤਸਰ
੧੨-੧੨-੬੨

ਤਾਰਨ ਸਿੰਘ
ਪ੍ਰਫੈਸਰ

੧ ਓ ਸਤਿਗੁਰ ਪ੍ਰਸਾਦਿ ॥

ਸਿਖੀ ਕਿਸ ਨੂੰ ਆਖਦੇ ਹਨ

ਭਾਰਤ ਵਰਸ ਦੇ ਸੂਬੇ ਪੰਜਾਬ ਦੇ ਵਿਚਕਾਰ ਵਾਰ ਇਕ ਉੱਘਾ ਘੁੱਘ ਵੱਸਦਾ ਨਗਰ ਹੈ, ਜਿਸ ਵਿਚ ਸਤਿਗੁਰੂ ਰਾਮਦਾਸ ਜੀ ਦੇ ਹੱਥੋਂ ਸਾਜੇ ਹੋਏ ਅੰਮ੍ਰਿਤ ਸਰੋਵਰ ਹੋਣ ਕਰ ਕੇ 'ਅੰਮ੍ਰਿਤਸਰ' ਸਦਾਵਨ ਦਾ ਮਾਨ ਪ੍ਰਾਪਤ ਹੈ। ਇਸ ਨਗਰ ਦਾ ਮੁਕਟ ਅਸਥਾਨ ਸ੍ਰੀ ਹਰਿਮੰਦਰ ਜਗਤ ਵਿਚ ਆਪਣੀ ਪਵਿੱਤ੍ਰਤਾ ਕਰ ਕੇ ਪ੍ਰਸਿੱਧ ਹੈ ਜਿਸ ਦੀ ਮਹਿਮਾ ਸਾਰੇ ਜਗਤ ਵਿਚ ਐਸੀ ਮਸ਼ਹੂਰ ਹੈ ਜਿਹਾ ਕੁ ਗੁਰਵਾਕ ਹੈ: 'ਵਸਦੀ ਸਘਨ ਅਪਾਰ ਅਨੂਪ ਰਾਮਦਾਸ ਪੁਰ'। ਐਸੇ ਅਨੂਪ ਅਸਥਾਨ ਦੇ ਦਰਸ਼ਨਾਂ ਲਈ ਜੇ ਦੁਨੀਆਂ ਦੇ ਹਰ ਪਾਸੇ ਦੇ ਯਾਤਰੀ ਖਿੱਚੇ ਆਵਨ ਤਾਂ ਕੀ ਅਚਰਜ ਹੈ? ਸੋ ਅਜਿਹੇ ਯਾਤਰੀ ਅਕਸਰ ਆਂਵਦੇ ਹੀ ਰਹਿੰਦੇ ਹਨ ਅਰ ਦਰਸ਼ਨ ਕਰ ਕੇ ਆਪਣੀ ਦਿਲ ਦੀ ਰੁਚੀ ਅਨੁਸਾਰ ਭਾਂਤ ਭਾਂਤ ਦੇ ਵਰਨਣ ਆਪਣੀਆਂ ਪੁਸਤਕਾਂ ਵਿਚ ਕਰਦੇ ਹਨ। ਕਿਉਂਕਿ ਇਹਨਾਂ ਯਾਤਰੀਆਂ ਨੂੰ ਭਾਂਤ ਭਾਂਤ ਦਾ ਰਸ ਹੁੰਦਾ ਹੈ ਤਾਂ ਤੇ ਸੈਰ ਦੇ ਵੈਸੇ ਹੀ ਅੰਗ ਲਿਖਦੇ ਹਨ ਜੇਸੇ ਕਿ ਉਨ੍ਹਾਂ ਦੀ ਰੁਚੀ ਗੌਰ ਕਰਦੀ ਹੈ। ਕੋਈ ਇਮਾਰਤਾਂ ਦਾ ਵਿਸਥਾਰ ਨਾਲ ਵਰਨਣ ਕਰਦਾ ਹੈ, ਕੋਈ ਕੁਦਰਤੀ ਚਮਤਕਾਰਾਂ ਪੁਰ ਮੇਹਤ ਹੋਈ ਫਿਰਦਾ ਹੈ, ਕੋਈ ਰਸਮਾਂ, ਰੀਤਾਂ, ਅਮੀਰੀ, ਗਰੀਬੀ ਅਰ ਰਾਜ ਪ੍ਰਬੰਧ ਦੇ ਵਰਨਣ ਵੱਲ ਰੁਚੀ ਰਖਦਾ ਹੈ। ਇਸੇ ਤਰ੍ਹਾਂ ਕਈਆਂ ਨੂੰ ਸੰਸਾਰ ਦੇ ਮਤ ਮਤਾਂਤ੍ਰਾਂ ਦੀ ਖੋਜ ਹੁੰਦੀ ਹੈ। ਇਹ ਰਸਮ ਪਹਿਲੇ ਯੂਰਪੀ ਯਾਤਰੀਆਂ ਵਿਚ ਹੁੰਦੀ ਸੀ ਕਿ ਆਪਣੀ ਸੈਰ ਦੇ ਸਿੱਟੇ

ਦੀਆਂ ਪੁਸਤਕਾਂ ਪ੍ਰਕਾਸ਼ਤ ਕਰਦੇ ਸਨ। ਪਰ ਹੁਣ ਭਾਰਤ ਵਿਚ ਵੀ ਅਜਿਹੇ ਯਾਤਰੀ ਪੈਦਾ ਹੋ ਗਏ ਹਨ। ਜਿਸ ਸੱਜਣ ਦਾ ਅਸੀਂ ਜ਼ਿਕਰ ਕਰਦੇ ਹਾਂ ਉਹ ਇਕ ਮਦਰਾਸੀ ਸੀ ਅਰ ਉਸ ਨੂੰ ਧਾਰਮਿਕ ਛਾਣ-ਬੀਣ ਦਾ ਵਧੇਰੇ ਸੌਂਕ ਸੀ। ਇਸ ਸੱਜਣ ਨੇ ਜਦ ਸ਼੍ਰੀ ਦਰਬਾਰ ਸਾਹਿਬ ਦੀ ਯਾਤਰਾ ਕੀਤੀ ਤਾਂ ਇਸ ਦੇਵੀ ਅਸਥਾਨ ਦੀ ਬਨਾਵਟ, ਗੁਲਕਾਰੀ, ਸੰਗ ਮਰਮਰ, ਸੁਨਹਿਰੀ ਕੰਮ ਆਦਿਕ ਬਾਤਾਂ ਵਲ ਘਟ ਧਿਆਨ ਦੇ ਕੇ ਬਹੁਤ ਕਰਕੇ ਉਹ ਇਹ ਲਭਣਾ ਚਾਹੁੰਦਾ ਸੀ ਕਿ 'ਸਿਖੀ ਕਿਸ ਨੂੰ ਆਖਦੇ ਹਨ' ? ਪਰ ਇਸ ਨੂੰ ਇਹ ਐਕੜ ਸੀ ਕਿ ਜਿਸ ਤਰੀਕੇ ਅਰ ਭਾਸ਼ਾ ਵਿਚ ਇਹ ਗੱਲ ਬਾਤ ਕਰਨਾ ਚਾਹੁੰਦਾ ਸੀ ਸਵੇਰ ਵੇਲੇ ਸੰਗਤ ਦੀ ਚਹਿਲ ਪਹਿਲ ਹੋਣ ਪੁਰ ਵੀ ਪ੍ਰਦੇਸੀ ਜਾਣ ਕੇ ਕੋਈ ਇਸ ਪਰ ਘਟ ਰੁਚੀ ਰੱਖਦਾ ਸੀ। ਇਕ ਅੰਗਰੇਜ਼ੀ ਪੜ੍ਹੇ ਲਿਖੇ ਸੱਜਣ ਨੇ ਪ੍ਰਦੇਸੀ ਦੀ ਇਸ ਕਠਨਤਾਈ ਨੂੰ ਸਮਝਿਆ ਅਤੇ ਪੰਥ ਦਾ ਸਾਂਝਾ ਕੰਮ ਜਾਣ ਕੇ ਉਸ ਦੀ ਇਕ ਵਿਦਵਾਨ ਸਿੱਖ ਨਾਲ ਮੁਲਾਕਾਤ ਕਰਾ ਦੇਣ ਦੀ ਸੇਵਾ ਆਪਣੇ ਜ਼ਿੰਮੇ ਲੀਤੀ। ਸੋ ਇਸ ਤਰ੍ਹਾਂ ਉਸ ਮਦਰਾਸੀ ਸੱਜਣ ਦੀ ਮੁਲਾਕਾਤ ਇਕ ਗੁਰੂ ਘਰ ਦੇ ਵਾਕਫ ਸਿੰਘ ਨਾਲ ਹੋ ਗਈ ਅਤੇ ਜੋ ਗੱਲਾਂ ਆਪੇ ਵਿਚ ਉਨ੍ਹਾਂ ਨੇ ਕੀਤੀਆਂ ਉਸ ਦਾ ਸੰਖੇਪ ਅਸੀਂ ਪਾਠਕਾਂ ਦੇ ਲਾਭ ਹਿਤ ਹੋਣਾਂ ਵਰਣਨ ਕਰਦੇ ਹਾਂ:-

ਮਦਰਾਸੀ-ਸਿੱਖ ਕਿਸ ਨੂੰ ਆਖਦੇ ਹਨ ?

ਸਿੱਖ—“ਸਿਖੀ ਸਿੱਖਿਆ ਗੁਰ ਵੀਚਾਰਿ ॥ ਨਦਰੀ ਕਰਮ ਲੰਘਾਏ ਪਾਰਿ” ॥

ਮਦਰਾਸੀ-ਕਿਰਪਾ ਕਰਕੇ ਇਸ ਦੇ ਅਰਥ ਸਮਝਾਓ ।

ਸਿੱਖ-ਸਤਿਗੁਰੂ ਜੀ ਬਾਣੀ ਦੁਆਰਾ ਸਾਨੂੰ ਆਪ ਦੇ ਪ੍ਰਸ਼ਨ ਦਾ ਉਤਰ ਬਖਸ਼ਦੇ ਹਨ ਕਿ ਗੁਰੂ (ਅਕਾਲ ਪੁਰਖ) ਦੀ ਸਿੱਖਿਆ ਦਾ ਵਿਚਾਰ ਕਰਨਾ ਹੀ ਸਿੱਖੀ ਸਦਾਉਂਦੀ ਹੈ, ਪਰ ਇਹ ਸਿੱਖਿਆ ਭੀ ਤਦੇ ਪ੍ਰਾਪਤ ਹੋ ਸਕਦੀ ਹੈ

(੭)

ਜਦ ਨਦਰ ਅਰਥਾਤ ਕਿਰਪਾ) ਦੇ ਕਰਨ ਵਾਲਾ ਨਦਰ
(ਕ੍ਰਿਪਾਲੂ) ਆਪਣੇ ਕਰਮ (ਅਰਥਾਤ ਬਖਸ਼ਿਸ਼) ਨਾਲ
ਸਾਨੂੰ ਇਸ ਕੰਮ ਵਿਚ ਪਾਰ ਲੰਘਾਵੇ, ਅਰਥਾਤ ਸਾਨੂੰ
ਸਿਖਿਆ ਦੀ ਵਿਚਾਰ ਵਿਚ ਫਲੀਭੂਤ ਕਰੋ ।

ਮਦਰਾਸੀ—ਆਪ ਦੇ ਕਬਨ ਤੋਂ ਪ੍ਰਗਟ ਹੁੰਦਾ ਹੈ ਕਿ ਆਪ ਆਪਣੇ
ਧਰਮ ਦੀਆਂ ਸਿਖਿਆਂ ਬਖਸ਼ਣ ਵਾਲੇ ਦਾ ਨਾਮ ਸਤਿਗੁਰੂ
ਕਰ ਕੇ ਆਖਦੇ ਹੋ ਅਤੇ ਈਸ਼ਵਰ ਪ੍ਰਮਾਤਮਾ ਨੂੰ ਗੁਰੂ
ਪਦਵੀ ਦੇਂਦੇ ਹੋ, ਐਸੇ ਗੁਰੂ ਜੀ ਦੀਆਂ ਸਿਖਿਆਂ ਦਾ
ਵਿਚਾਰ ਕਰਨਾ ਹੀ ਸਿਖੀ ਮੰਨਦੇ ਹੋ । ਪਰ ਇਹ ਵਿਚਾਰ
ਬਿਨਾਂ ਈਸ਼ਵਰ ਪ੍ਰਮਾਤਮਾ ਦੇ ਆਪਣੀ ਬਖਸ਼ਿਸ਼ ਦੁਆਰਾ
ਕਮਯਾਬ ਕਰਾਉਣ ਦੇ ਪ੍ਰਾਪਤ ਨਹੀਂ ਹੋ ਸਕਦੀ, ਅਰਥਾਤ
ਆਪ ਮੰਨਦੇ ਹੋ ਕਿ ਮਾਨੁਖ ਕੇਵਲ ਆਪਣੀ ਹਿੰਮਤ ਨਾਲ
ਹੀ ਪ੍ਰਮਾਤਮਾ ਦੀ ਸਿਖਿਆ ਨੂੰ ਨਹੀਂ ਸਮਝ ਸਕਦਾ ।

ਨਿਖ—ਬੇਸ਼ਕ ! ਜੋ ਸਿੱਟਾ ਤੁਸਾਂ ਮੇਰੇ ਉੱਤਰ ਥੀਂ ਕੱਢਿਆ ਹੈ
ਠੀਕ ਹੈ । ਪਰ, ਇਸ ਸਮੇਂ ਮੈਂ ਤੁਹਾਨੂੰ ਇਕ ਹੋਰ ਗਲ
ਸਮਝਾਉਣਾ ਚਾਹੁੰਦਾ ਹਾਂ ਕਿ ਸਿਖੀ ਵਿਚ ਸੰਖੇਪ ਕਰਨ
ਲਈ ਕਈ ਵੇਰ “ਸਤਿਗੁਰੂ” ਪਦ ਨੂੰ “ਗੁਰੂ”
ਕਰ ਕੇ ਵੀ ਵਰਤਿਆ ਜਾਂਦਾ ਹੈ, ਅਰ ਇਹ ਵਿਚਾਰ ਕੇ ਕਿ
ਅਕਾਲ ਪੁਰਖ ਦੀ ਸਿਖਿਆ ਸਦੀਵ ਸਤਿ ਹੈ, ਕਦੇ ਵੀ
ਅਸੱਤ ਨਹੀਂ ਤੇ ਨਾ ਹੀ ਹੋਣੀ ਹੈ, ਤੈ ਕਾਲ ਹੀ ਸਤਿ ਹੈ,
ਤਾਂ ਤੇ ਅਕਾਲ ਪੁਰਖ ਨੂੰ ਵੀ ਸਤਿਗੁਰੂ ਪਦ ਨਾਲ
ਯਾਦ ਕੀਤਾ ਜਾਂਦਾ ਹੈ, ਜਿਸ ਤੇ ਅਸਥਾਨ ਭੇਦ ਨਾਲ
ਸਿਖ ਧਾਰਮਿਕ ਅਸੂਲਾਂ ਅਤੇ ਮਰਯਾਦਾ ਦੇ ਦਸਣ
ਵਾਲੇ ਬਜ਼ੁਰਗਾਂ ਦੇ ਪਵਿੱਤਰ ਨਾਮ ਨਾਲ ਵੀ ਗੁਰੂ
ਅਥਵਾ ਸਤਿਗੁਰੂ ਅਤੇ ਅਕਾਲ ਪੁਰਖ ਅਥਵਾ ਈਸ਼ੂਰ
ਪ੍ਰਮਾਤਮਾ ਲਈ ਵੀ ਇਹੀ ਪਦ ਵਰਤੇ ਜਾਂਦੇ ਹਨ । ਇਨ੍ਹਾਂ ਦੇ

(੮)

ਅਰਥਾਂ ਵਿਚ ਜਿੱਥੇ ਜਿੱਥੇ ਭੇਦ ਦੀ ਲੋੜ ਹੋਵੇ ਸੋ ਗਲ
ਬਾਤ ਦੇ ਮੌਕਿਆ ਵਲ ਧਿਆਨ ਦੇ ਕੇ ਸਮਝ ਲੈਣਾ ।
ਮਦਰਾਸੀ-ਆਪ ਦੇ ਕਥਨ ਤੋਂ ਜੋ ਸੰਦੇਹ ਉਤਪਨੀ ਹੋਏ ਹਨ ਜੇ
ਆਗਿਆ ਹੋਵੇ ਤਾਂ ਪ੍ਰਗਟ ਕਰਾਂ ।

ਸਿਖ-ਬੇਸ਼ਕ ਪ੍ਰਗਟ ਕਰੋ, ਮੈਂ ਆਪਣੀ ਤੁੱਢ ਬੁੱਧੀ ਅਨੁਸਾਰ
ਨਵਿਰਤ ਕਰਨ ਦਾ ਯਤਨ ਕਰਾਂਗਾ ।

ਮਦਰਾਸੀ-ਜਦ ਮਨੁੱਖ ਆਪਣੇ ਬਲ ਨਾਲ ਈਸ਼ਵਰ ਪ੍ਰਮਾਤਮਾ ਦੀਆਂ
ਸਿਖਿਆਂ ਨੂੰ ਨਹੀਂ ਸਮਝ ਸਕਦਾ ਤਾਂ ਅਜੇਹੀ ਸਿਖਿਆ ਦੇ
ਸਮਝਣ ਦਾ ਯਤਨ ਹੀ ਕਿਉਂ ਕਰਨਾ ਚਾਹੀਏ ? ਤਾਂ ਤੇ
ਕਿਰਪਾ ਦੇ ਉਡੀਕਵਾਨ ਹੀ ਬੈਠੇ ਰਹਿਣਾ ਕਾਢੀ ਹੈ, ਜਦ
ਕਿਰਪਾ ਹੋਓ ਵੇਖਿਆ ਜਾਓ, ਆਪੇ ਵੀਚਾਰਾਂ ਪਈਆਂ
ਫੁਰਨਗੀਆਂ, ਕਿਰਪਾ ਹੋਣ ਤੋਂ ਪਹਿਲੇ ਆਪਣਾ ਸਮਾਂ ਅਰ
ਬਲ ਖਰਚਨ ਦੀ ਕੀ ਲੋੜ ਹੈ ?

ਸਿਖ-ਕਹਿਣ ਮਾੜ ਤਾਂ ਆਪ ਨੂੰ ਆਪਣੀ ਇਹ ਗੱਲ ਭਲੀ ਪ੍ਰਤੀਤ
ਹੋ ਰਹੀ ਹੈ ਪਰ ਇਸ ਪਰ ਆਪ ਟੁਰ ਨਹੀਂ ਸਕੋਗੇ । ਚੰਚਲ
ਮਨ ਤ੍ਰਿਸ਼ਨਾ ਦਾ ਬੱਧਾ ਆਪ ਦੇ ਅੰਦਰ ਆਪ ਦੇ ਵੱਸ ਤੋਂ
ਬਾਹਰਾ ਹੀ ਸੋਚਾਂ ਦੇ ਘੋੜੇ ਦੁੜਾਉਨੋਂ ਨਹੀਂ ਰੁਕੇਗਾ ।

ਗੁਰ ਵਾਕ ਹੈ :-

“ਸਾਥੇ ਇਹੁ ਮਨੁ ਰਾਹਿਓ ਨਾ ਜਾਈ ॥
ਚੰਚਲ ਤ੍ਰਿਸ਼ਨਾ ਸੰਗੁ ਬਸਤੁ ਹੈ ਯਾਤੇ
ਬਿਰ ਨ ਰਹਿਈ ॥” [ਗਊੜੀ ਮਹਲਾ ੯]
ਸੋ ਸਤਿਗੁਰੂ ਇਸ ਖੋਟਾਂ ਵਾਲੇ ਮਨ ਦਾ ਵਿਸਾਹ ਨਹੀਂ ਕਰਦੇ,
ਸਗੋਂ ਮੁਸ਼ਕਾਂ ਕੱਸੀ ਰੱਖਣ ਲਈ ਜ਼ੋਰ ਦੇਂਦੇ ਹਨ । ਵਾਕ ਹੈ :-

ਮਨ ਖੁਟਹਰ ਤੇਰਾ ਨਹੀਂ ਵਿਸਾਸਾ ਤੂ
ਮਹਾ ਉਦਮਾਦਾ ॥ ਖਰ ਕਾ ਪੈਖਰ ਤਉ
ਛੁਟੈ ਜਉ ਉਪਰ ਲਾਦਾ ॥ [ਬਿਲਾਵਲ ਮ: ੫

(੯)

ਅਰਥਾਤ ਹੇ ਖੋਟੀਆਂ ਵਿਚਾਰਾਂ ਵਾਲੇ ਮਨ ! ਤੇਰਾ ਰਤਾ
ਵਸਾਹ ਨਹੀਂ, ਤੂੰ ਬੜਾ ਖਰੂਦੀ ਹੈਂ, ਤਾਂਤੇ (ਇਸ ਮਨ) ਖੋਟੇ
ਦਾ ਪੈਖ਼ਰ (ਪੈਰ ਦੀ ਰੱਸੀ) ਤਦੇ ਹੀ ਖੋਹਲਣਾ ਚਾਹੀਏ ਜਦ
ਇਸ ਨੂੰ ਲੱਦ ਹੀ ਦਿੱਤਾ ਜਾਵੇ । ਸੋ ਮਿੱਤ੍ਰ ਜੀ ! ਆਪ ਬੇਜਾਨ
ਪਦਾਰਥਾਂ, ਪੱਥਰ ਆਦਿ ਵਾਡੂ ਚੁਪ ਤਾਂ ਨਹੀਂ ਰਹਿ ਸਕਦੇ ।
ਫੇਰ ਜੇ ਖਰੂਦੀ ਮਨ ਦੇ ਮਗਰ ਲੱਗ ਕੇ ਆਪ ਉਸ ਦੀਆਂ
ਬੇ ਮੁਹਾਰੀਆਂ ਵਿਚਾਰਾਂ ਵੱਲ ਚਲੋਗੇ ਤਾਂ ਆਪ ਦਾ ਸਮਾਂ ਅਤੇ
ਬਲ ਖਰਚ ਹੋਣਾ ਹੀ ਹੈ, ਤਾਂ ਤੇ ਕੀ ਇਹ ਚੰਗਾ ਨਾ ਹੋਓ ਕਿ
ਆਪ ਦੀ ਵੀਚਾਰ ਐਸੇ ਪਾਸੇ ਲੱਗੋ ਕਿ ਜਦ ਅਕਾਲ ਪੁਰਖ
ਦੀ ਕ੍ਰਿਪਾ ਦੇ ਭਾਗੀ ਹੋਵੇ ਤਾਂ ਆਪ ਦੀ ਕਮਾਈ ਸਫਲ ਹੋ
ਜਾਵੇ ਅਰ ਆਪ ਨੂੰ ਆਪਣੇ ਕੀਤੇ ਤੇ ਪਛਤਾਉਣਾ ਨਾ ਪਵੇ ।
ਉਦਾਹਰਣ ਲਈ ਜ਼ਿਮੀਂਦਾਰ ਵੱਲ ਤੱਕੋ । ਉਹ ਆਪਣੇ
ਖੇਤ ਨੂੰ ਬਰਖਾ ਦੀ ਆਸ ਪਰ ਵਾਹੁੰਦਾ ਹੈ, ਅਰ ਬੀਜ ਦੇ ਕੇ
ਪੈਦਾ ਹੋਣ ਦੇ ਲਾਇਕ ਹੀ ਨਹੀਂ ਬਣਾਉਂਦਾ, ਸਗੋਂ ਬਿਆਈ
ਵੀ ਕਰ ਛੱਡਦਾ ਹੈ ਅਤੇ ਮੀਂਹ ਪੈਣ ਪੁਰ ਕਦੇ ਨਹੀਂ ਕਹਿੰਦਾ
ਕਿ ਸਾਡਾ ਜਤਨ ਐਵੇਂ ਗਿਆ । ਪਰ ਜਿਹੜਾ ਕਿਰਸਾਨ ਹੱਥ
ਪੈਰ ਤਾਂ ਹਿਲਾਵੇ ਹੀ ਨਾਂ, ਅਰ ਨਿਰਾ ਪੁਰਾ ਪਿਆ ਮੀਂਹ
ਦੀਆਂ ਉਡੀਕਾਂ ਵਿਚ ਆਕੜਾਂ ਭੰਨੇ, ਅਰ ਜੇ ਕੁਝ ਕੰਮ ਕਰੇ
ਵੀ ਤਾਂ ਸਗੋਂ ਅਵੈੜਾ ਅਰਥਾਤ ਬੇਘੱਵਾ ਹੀ ਕਹੀਆਂ ਮਾਰ
ਮਾਰ ਕੇ ਟੇਆ ਖੱਟੀ ਜਾਵੇ, ਅਰ ਬਰਖਾ ਦੇ ਮਗਰੋਂ ਫਲ ਦੀ
ਆਸ ਰੱਖੋ ਤਾਂ ਕਦੇ ਵੀ ਆਪਣੇ ਯਤਨ ਦਾ ਚੰਗਾ ਫਲ ਨਹੀਂ
ਦੇਖੇਗਾ । ਇਸੀ ਤਰ੍ਹਾਂ ਸਾਨੂੰ ਕ੍ਰਿਪਾ ਦੀ ਉਡੀਕ ਦੇ ਬਹਾਨੇ
ਮਚਲ ਹੀ ਨਹੀਂ ਮਾਰ ਛੱਡਣੀ ਚਾਹੀਏ, ਸਗੋਂ ਸੁਭ ਪਾਸੇ
ਦੀਆਂ ਵੀਚਾਰਾਂ ਕਰਨ ਦਾ ਹਰ ਸਮੇਂ ਯਤਨ ਕਰਨਾ ਚਾਹੀਏ ।
ਜੇ ਆਦਮੀ ਗੁਰ ਸਿਖਿਆ ਪਰ ਵਿਚਾਰ ਕਰਨ ਦਾ ਵੱਲ
ਸਿੱਖਣਾ ਚਾਹੁੰਦਾ ਹੈ, ਸੋ ਪਹਿਲੇ ਸਿਖੀ ਮਾਰਗ ਦੀਆਂ ਗੱਲਾਂ

(੧੦)

ਸਿੱਖੇ । ਸਿਖਦਿਆਂ ਸਿਖਦਿਆਂ ਉਹ ਇਸ ਯੋਗ ਹੋ ਜਾਵੇਗਾ ਕਿ ਕ੍ਰਿਪਾ ਦੇ ਹੋਣ ਪਰ ਉਹ ਅਕਾਲ ਪੁਰਖ ਦੀ ਸਿਖਿਆ ਪੁਰ ਭੁਦ ਵੀਚਾਰ ਕਰਨ ਦੇ ਯੋਗ ਹੋ ਜਾਉ । ਪਰ ਜਿਸ ਨੇ ਇਸ ਮਾਰਗ ਦੀਆਂ ਪਹਿਲੀਆਂ ਮੰਜ਼ਲਾਂ ਹੀ ਤੈ ਨਹੀਂ ਕੀਤੀਆਂ, ਉਹ ਕਿੱਕੁਰ ਗੁਰ ਸਿਖਿਆ ਪੁਰ ਵਿਚਾਰ ਕਰਨ ਯੋਗ ਹੋ ਸਕਦਾ ਹੈ ?

ਮਦਰਾਸੀ—ਕੀ ਪ੍ਰਮੇਸ਼ਰ ਦੀ ਕ੍ਰਿਪਾ ਵੀ ਐਸੀ ਅਸੱਕਤ ਹੈ ਕਿ ਆਦਮੀ ਪੁਰ ਸਮਾਂ ਪਾ ਕੇ ਹੋਵੇ ਅਰ ਫਲ ਕੁਝ ਨਾ ਹੋਵੇ ?

ਸਿਖ—ਅਕਾਲ ਪੁਰਖ ਦੀ ਕ੍ਰਿਪਾ ਅਸੱਕਤ ਨਹੀਂ, ਬਰਖਾ ਬਨਸਪਤੀ ਉਤਪਨਨ ਕਰ ਸਕਦੀ ਹੈ, ਪਰ ਪੱਥਰ ਇਸ ਯੋਗ ਨਹੀਂ ਕਿ ਬਨਸਪਤੀ ਉਤਪਨਨ ਕਰ ਸਕੇ, ਤਾਂ ਤੇ ਭਾਵੇਂ ਇਸ ਪੁਰ ਕਿੱਡਾ ਮੀਂਹ ਵੱਡੇ ਆਪਣੀ ਅਸੱਕਤਤਾ ਦੇ ਕਾਰਨ ਲਾਭ ਤੋਂ ਵਿਰਵਾ ਰਹਿੰਦਾ ਹੈ । ਇਸੇ ਤਰ੍ਹਾਂ ਜੋ ਲੋਗ ਅਕਾਲ ਪੁਰਖ ਦੀ ਕ੍ਰਿਪਾ ਦੀ ਪ੍ਰਾਪਤੀ ਦੇ ਯੋਗ ਨਹੀਂ, ਉਹ ਐਸੇ ਹੀ ਸੱਖਣੇ ਰਹਿੰਦੇ ਹਨ ਜਿਹਾ ਕਿ ਸ਼ੇਖ ਫਰੀਦ ਜੀ ਕਹਿੰਦੇ ਹਨ :-

“ਖਾਲੀ ਚਲੇ ਧਨੀ ਸਿਉ,
ਟਿਬੇ ਜਿਉ ਮੀਂਹ ਆਹੁ”

ਮਦਰਾਸੀ—ਜਿਵੇਂ ਮੀਂਹ ਕਦੇ ਕਦੇ ਪੈਂਦਾ ਹੈ, ਤਿਵੇਂ ਕੀ ਪ੍ਰਮਾਤਮਾ ਦੀ ਕ੍ਰਿਪਾ ਦਾ ਅਉਸਰ ਵੀ ਕਦੇ ਕਦੇ ਹੀ ਪਰਾਪਤ ਹੁੰਦਾ ਹੈ ?

ਸਿਖ—“ਸਦ ਬਖਸੰਦ ਸਦਾ ਮਿਹਰਵਾਨਾ ਸਭਨਾ ਦੇਇ ਅਧਾਰੀ”

ਤਥਾ—“ਤੁਮ ਕਰਹੁ ਭਲਾ ਹਮ ਭਲੋ ਨ ਜਾਨੈ ਤੁਮ ਸਦਾ ਸਦਾ ਦਇਆਲਾ” (ਸੋ: ਮ: ੫) ਇਤਿਆਦਕ ਕਈ ਗੁਰ ਵਾਕ ਹਨ ਜੋ ਉਪਦੇਸ਼ ਦੇਂਦੇ ਹਨ ਕਿ ਅਕਾਲ ਪੁਰਖ ਦੀ ਕ੍ਰਿਪਾ ਦਾ ਸੋਮਾਂ ਵੱਡੇ ਵੇਗ ਨਾਲ ਵਗਦਾ ਰਹਿੰਦਾ ਹੈ । ਪਰ ਜਿੱਕੁਰ ਪੱਥਰ ਜਲ ਤੋਂ ਲਾਭ ਨਹੀਂ ਉਠਾ ਸਕਦੇ ਇੱਕੁਰ ਅਸਿੱਖ ਅਕਾਲ ਪੁਰਖ ਦੀ ਕ੍ਰਿਪਾ ਤੋਂ ਵਾਂਘੇ ਰਹਿੰਦੇ ਹਨ । ਅਰ ਜਦ

(੧੧)

ਕਬਨ ਕੀਤਾ ਜਾਂਦਾ ਹੈ ਕਿ ਕ੍ਰਿਪਾ ਸਮੇਂ ਸਿਰ ਆਂਵਦੀ ਹੈ ਤਾਂ ਉਸ ਦਾ ਪ੍ਰਯੋਜਨ ਇਹ ਹੁੰਦਾ ਹੈ ਕਿ ਕ੍ਰਿਪਾ ਦੀ ਪ੍ਰਾਪਤੀ ਦਾ ਉਹ ਸਮਾਂ ਹੁੰਦਾ ਹੈ ਜਦ ਮਨੁੱਖ ਦਾ ਮਨ ਉਸ ਦੇ ਲਾਭ ਗੁਹਿਣ ਕਰਨ ਦੇ ਯੋਗ ਹੁੰਦਾ ਹੈ ।

ਮਦਰਾਸੀ—ਹੁਣ ਸਮਝਿਆ ਕਿ ਆਪ ਦੇ ਖਿਆਲ ਵਿਚ ਪ੍ਰਮਾਤਮਾ ਦੀ ਕ੍ਰਿਪਾ ਦੀ ਰੌ ਸਦੀਵ ਜਾਰੀ ਹੈ, ਪਰ ਜੋ ਲੋਗ ਇਸ ਦੀ ਪ੍ਰਾਪਤੀ ਲਈ ਸਾਹਸ ਨਹੀਂ ਕਰਦੇ ਉਹ ਕ੍ਰਿਪਾ ਦੇ ਰਤਨ ਨੂੰ ਅਜਾਈਂ ਗੁਆ ਰਹੇ ਹਨ । ਪਰ ਜੇ ਤ੍ਰੀਕੇ ਸਿਰ ਯਤਨ ਕੀਤਾ ਜਾਵੇ ਤਾਂ ਇਹ ਵਿਗੋਚਾ ਨਹੀਂ ਪੈਂਦਾ ।

ਸਿਖ—ਸੱਚ ਹੈ ਜਦ ਅਸੀਂ ਯੋਗ ਹੁੰਦੇ ਹਾਂ ਤਾਂ ਅਕਾਲ ਪੁਰਖ ਦੀ ਕ੍ਰਿਪਾ ਦੇ ਸਦੀਵ ਚਲਦੇ ਪਰਵਾਹ ਤੋਂ ਲਾਭ ਉਠਾ ਲੈਂਦੇ ਹਾਂ, ਅਰ ਜਦ ਤੱਕ ਯੋਗ ਨਹੀਂ ਹੁੰਦੇ, ਵਿਰਵੇ ਰਹਿੰਦੇ ਹਾਂ । ਤਾਂ ਤੇ ਜੇ ਕੁਝ ਉਨਤਾਈ ਹੈ ਤਾਂ ਸਾਡੇ ਵਿਚ ਹੈ, ਉਸ ਕ੍ਰਿਪਾ ਸਿੰਘ ਦੀ ਕ੍ਰਿਪਾਲਤਾ ਵਿਚ ਨਹੀਂ । ਹੁਣ ਸਾਨੂੰ ਆਪ ਚਾਹੀਦਾ ਹੈ ਕਿ ਉਸ ਉਨਤਾਈ ਨੂੰ ਦੂਰ ਕਰੀਏ, ਫੇਰ ਉਸ ਦੀ ਕ੍ਰਿਪਾ ਆਪ ਹੀ ਸਾਡੇ ਪੁਰ ਹੋ ਰਹੀ ਪਈ ਭਾਸੇਗੀ । ਜਿਥੇ ਸਤਿਗੁਰਾਂ ਨੇ ਦੱਸਿਆ ਹੈ ਕਿ ਗੁਰ ਸਿਖਿਆ ਦਾ ਵਿਚਾਰ ਅਕਾਲ ਪੁਰਖ ਦੀ ਕ੍ਰਿਪਾ ਦੇ ਬਿਨਾਂ ਨਹੀਂ ਹੋ ਸਕਦਾ ਉਥੇ ਇਹ ਭਾਵ ਨਹੀਂ ਕਿ ਕ੍ਰਿਪਾ ਦਾ ਹੋਣਾ ਅਸੰਭਵ ਹੈ, ਸਗੋਂ ਇਹ ਭਾਵ ਹੈ ਕਿ ਆਦਮੀ ਦੀ ਆਪਣੀ ਸ਼ਕਤੀ ਇਤਨੀ ਨਹੀਂ ਕਿ ਉਹ ਬਿਨਾਂ ਅਕਾਲ ਪੁਰਖ ਦੀ ਸਹਾਇਤਾ ਦੇ ਫਲੀ-ਕੂਤ ਹੋ ਸਕੇ ਪਰ ਯਤਨ ਕਰਨ ਦੀ ਕੋਈ ਰੁਕਾਵਟ ਨਹੀਂ ਸਗੋਂ ਯਤਨ ਕਰਨ ਵਿਚ ਉੱਦਮੀ ਰਹਿਣਾ ਤਾਂ ਸਿਖ ਵਾਸਤੇ ਇਕ ਜ਼ਰੂਰੀ ਗੱਲ ਹੈ । ਇਹੀ ਕਾਰਨ ਹੈ ਕਿ ਗੁਰ ਸਿਖਿਆ ਦੇ ਵੀਰਾਰ ਕਰਨ ਦੇ ਲਾਈਕ ਬਣਨ ਵਾਸਤੇ ਆਦਮੀ ਨੂੰ ਪਹਿਲੇ ਕੁਝ ਪੌੜੀਆਂ ਚੜ੍ਹਨੀਆਂ ਪੈਂਦੀਆਂ ਹਨ । ਜਦ ਤੱਕ ਇਨ੍ਹਾਂ ਮੰਜ਼ਲਾਂ ਨੂੰ ਨਾ ਤੈ

(੧੨)

ਕਰ ਜਾਵੇ ਤਦ ਤੱਕ ਗੁਰ ਸਿਖਿਆ ਦੇ ਚੰਗੀ ਤਰ੍ਹਾਂ ਵੀਚਾਰ ਕਰਨ ਦੇ ਯੋਗ ਨਹੀਂ ਹੁੰਦਾ। ਇਹ ਮੰਜ਼ਲਾਂ ਸਭ ਕੁਦਰਤੀ ਹਨ, ਜਿਨ੍ਹਾਂ ਵਾਧਾ ਮਨੁੱਖ ਨੇ ਅੱਜ ਤੱਕ ਅਨੇਕ ਮਤ ਮਤਾਂਤ੍ਰਾਂ ਦੁਆਰਾ ਕੀਤਾ ਹੈ ਉਸ ਸਾਰੇ ਜਤਨ ਨੇ ਹੀ ਇਨ੍ਹਾਂ ਮੰਜ਼ਲਾਂ ਨੂੰ ਥਾਪਿਆ ਹੈ। ਸਿਖੀ ਮਾਰਗ ਕਿਸੇ ਮਤ ਮਤਾਂਤ੍ਰ ਦਾ ਵਿਰੋਧੀ ਨਹੀਂ, ਸਭ ਦਾ ਮਿੱਤ੍ਰ ਹੈ ਅਰ ਸਹਾਇਕ ਹੈ, ਅਰ ਸਭ ਲਈ ਵਾਧੇ ਦਾ ਮੈਦਾਨ ਖੋਲ੍ਹਣ ਵਾਲਾ ਹੈ। ਇਹ ਉਹ ਮਾਰਗ ਹੈ ਕਿ ਜਿਸ ਨੇ ਸਭ ਮਤ ਮਤਾਂਤ੍ਰਾਂ ਦੀ ਕਦਰ ਕਰਦੇ ਕਰਾਉਂਦੇ ਹੋਏ ਦੱਸ ਦਿੱਤਾ ਹੈ ਕਿ ਐਨੀ ਕੁਤਰੱਕੀ ਹੋਰ. ਕੀਤੀ ਜਾਵੇ ਤਾਂ ਗੁਰ ਸਿਖਿਆ ਦੀ ਵੀਚਾਰ ਯੋਗ ਹੋ ਸਕਦੇ ਹੋ। ਤਾਂ ਤੇ ਜੋ ਮਾਰਗ ਸਿਖੀ ਮਾਰਗ ਦੀ ਉੱਚ ਅਵੱਸਥਾ ਦੇ ਨੇੜੇ ਹਨ ਉਨ੍ਹਾਂ ਲਈ ਉਤਨਾ ਹੀ ਘੱਟ ਯਤਨ ਕਰਨ ਦੀ ਲੋੜ ਹੈ, ਅਰ ਜੋ ਦੂਰ ਹਨ ਉਨ੍ਹਾਂ ਲਈ ਉਨ੍ਹਾਂ ਹੀ ਵਧੀਕ ਜਤਨ ਕਰਨ ਦੀ ਲੋੜ ਹੈ, ਪਰ ਯਤਨ ਕਰਨ ਨਾਲ ਹੀ ਸਾਰੇ ਮਤ ਮਤਾਂਤ੍ਰ ਇਕ ਪੱਧਰ ਤੇ ਅੱਪੜ ਸਕਦੇ ਹਨ ਅਰ ਗੁਰੂ ਅਕਾਲ ਪੁਰਖ ਦੀ ਸਿਖਿਆ ਦੇ ਵੀਚਾਰਨ ਯੋਗ ਹੋ ਸਕਦੇ ਹਨ।

ਮਦਰਾਸੀ-ਆਪ ਦੇ ਇਸ ਕਥਨ ਤੋਂ ਸਿੱਧ ਹੋਇਆ ਕਿ ਆਦਮੀ ਹਰ ਵੇਲੇ ਅਕਾਲ ਪੁਰਖ ਦੀ ਕ੍ਰਿਪਾ ਦਾ ਭਾਗੀ ਹੋ ਸਕਦਾ ਹੈ ਕੇਵਲ ਜਤਨ ਦੀ ਲੋੜ ਹੈ ਅਰ ਇਹ ਜਤਨ ਆਦਮੀ ਹਰ ਇਕ ਮਤ ਵਿਚ ਕਰ ਸਕਦਾ ਹੈ ਪਰ ਪੂਰਨ ਬਿਰਧੀ ਉਸ ਵੇਲੇ ਕਰ ਸਕਦਾ ਹੈ ਜਦ ਸਿਖੀ ਮਾਰਗ ਦੇ ਉੱਚ ਭਾਵ ਦੇ ਨੇੜੇ ਤੇੜੇ ਹੋਵੇ। ਜਦ ਉਸ ਅਵਸਥਾ ਵਿਚ ਅਪੜਦਾ ਹੈ ਤਾਂ ਵਾਹਿਗੁਰੂ ਦੀ ਕਿਰਪਾ ਨਾਲ ਉਸ ਦੀ ਸਿੱਖਿਆ ਪੁਰ ਵਿਚਾਰ ਕਰਨ ਦੇ ਯੋਗ ਹੋ ਜਾਂਦਾ ਹੈ। ਅਤੇ ਕਿਉਂਕਿ ਸਿਖੀ ਮਾਰਗ ਕਿਸੇ ਮਤ ਮਤਾਂਤ੍ਰ ਦਾ ਵਿਰੋਧੀ ਨਹੀਂ ਸਹੋਂ ਹਰ ਇਕ ਦਾ ਸਹਾਇਕ ਹੈ ਅਤੇ

(੧੩)

ਹਰੇਕ ਦੀ ਉਨੱਤਾਈ ਦੀ ਪੁਰਨਤਾ ਏਸ ਵਿਚ ਹੈ ਇਸ ਲਈ ਇਹ ਮਾਰਗ ਸਾਰੇ ਮਤ ਮਤਾਂਤ੍ਰਾਂ ਨੂੰ ਆਪਣੀ ਉੱਚ ਅਵਸਥਾ ਵਿਚ ਪਹੁੰਚਾ ਕੇ ਸਭ ਨੂੰ ਮਿਲਾ ਦੇਣ ਦੀ ਇੱਛਾ ਰਖਦਾ ਹੈ ।

ਸਿੱਖ-ਬੇਸ਼ਕ ਤੁਸਾਂ ਮੇਰੇ ਕਬਨ ਦਾ ਸਿੱਟਾ ਠੀਕ ਕਵਿਆ ਹੈ ਪਰ ਏਨਾ ਨਾਲ ਹੋਰ ਸਮਝ ਲਓ ਕਿ ਜਦ ਆਦਮੀ ਇਸ ਉੱਚ ਅਵਸਥਾ ਵਲ ਮੁੰਹ ਕਰਕੇ ਤਰੱਕੀ ਕਰਨ ਕਰਨ ਲਗਦਾ ਹੈ; ਭਾਵੇਂ ਉਹ ਕਿਸੇ ਮਤ ਵਿਚ ਹੀ ਰਹਿ ਕੇ ਤਰੱਕੀ ਕਰੋ, ਉਸ ਨੂੰ ਅਕਾਲ ਪੁਰਖ ਦੀ ਕ੍ਰਿਪਾ, ਜੋ ਸਦੀਵ ਹੋ ਰਹੀ ਹੈ, ਉਸਦੀ ਯੋਗ ਅਤੇ ਬੇਮਲੂਮੇ ਸਹਾਇਤਾ ਕਰਦੀ ਰਹਿੰਦੀ ਰਹਿੰਦੀ ਹੈ । ਇਸ ਲਈ ਜਗਿਆਸੂ ਨੂੰ ਇਸ ਗਲ ਵਲ ਹਰ ਸਮੇਂ ਧਿਆਨ ਦੇਣਾ ਚਾਹੀਦਾ ਹੈ । ਜਦ ਉਹ ਸਮਝੇ ਕਿ ਮੈਂ ਇਸ ਪਾਸੇ ਪੂਰੀ ਤਰੱਕੀ ਨਹੀਂ ਕਰ ਰਿਹਾ ਤਾਂ ਜਾਣ ਜਾਵੇ ਕਿ ਅਕਾਲ ਪੁਰਖ ਦੀ ਕਿਰਪਾ ਦੇ ਪਾਤਰ ਹੋਣ ਲਈ ਮੇਰੇ ਵਿਚ ਕੁਝ ਉਨੱਤਾਈ ਉਤਪੰਨ ਹੋ ਗਈ ਹੈ ਅਰ ਜਦ ਪੁਠੇ ਪਾਸੇ ਜਾ ਰਿਹਾ ਹੋਵੇ ਤਾਂ ਤੁਰਤ ਹੀ ਅਨੁਭਵ ਕਰਨਾ ਚਾਹੀਏ ਕਿ ਉਸ ਦਇਆ ਸਾਗਰ ਦੀ ਕਿਰਪਾ ਦੀ ਪ੍ਰਾਪਤੀ ਦੇ ਅਯੋਗ ਹੋ ਗਿਆ ਹਾਂ ਕਿਉਂਕਿ ਆਦਮੀ ਦਾ ਮਨ ਉਸ ਨੂੰ ਸਦੀਵ ਬੁਰਿਆਈ ਵਲ ਲੈ ਜਾਂਦਾ ਹੈ, ਇਸ ਵਾਸਤੇ ਉਸ ਪਾਸੇ ਵਲੋਂ ਮਨ ਨੂੰ ਮੋੜਨ ਦਾ ਯਤਨ ਕਰੋ । ਵਾਕ ਹੈ: ‘ਵਾਸ ਆਣਹ ਵੇ ਜਨੁ ਇਸ ਮਨ ਕਉ ਮਨ ਬਾਸੇ ਜਿਉ ਨਿਤ ਭਉਦਿਆ’ (ਸੂਹੀ ਮ: ੪)

ਮਨ ਦੇ ਮਗਰ ਲੱਗਣ ਵਾਲੇ ਦਾ ਨਾਮ ‘ਮਨਮੁਖ’ ਹੈ ਅਰ ਗੁਰੂ ਅਕਾਲ ਪੁਰਖ ਦੇ ਵਲ ਜਾਣ ਵਾਲੇ ਨੂੰ ਆਮ ਬੋਲੀ ਵਿਚ ‘ਗੁਰਮੁਖ’ ਕਰ ਕੇ ਸਦਦੇ ਹਨ ।

(੧੪)

ਮਦਰਾਸੀ-ਹੁਣ ਮੇਰਾ ਇਕ ਹੋਰ ਸੰਸਾ ਹੈ, ਉਸ ਨੂੰ ਵੀ ਕਿਰਪਾ
ਕਰ ਕੇ ਨਵਿਂਤ ਕਰੋ।

ਸਿੱਖ-ਦਸੇ ?

ਮਦਰਾਸੀ-ਆਪ ਕਹਿੰਦੇ ਹੋ ਕਿ ਸਿੱਖੀ 'ਗੁਰ ਸਿਖਿਆ' ਦੇ ਵਿਚਾਰ
ਦਾ ਨਾਮ ਹੈ। ਕੀ, ਨਿਰੀ ਵੀਚਾਰ ਦੀ ਹੀ ਲੋੜ ਹੈ ਜਾਂ ਉਸ
ਪੁਰ ਕੁਝ ਅਮਲ ਦੀ ਵੀ ਲੋੜ ਹੈ ?

ਸਿੱਖ-ਜ਼ਰੂਰ ਅਮਲ ਦੀ ਵੀ ਲੋੜ ਹੈ, ਪਰ ਜਦ ਵਿਚਾਰ ਪੱਕੀ ਹੋ
ਜਾਵੇ ਤਾਂ ਅਮਲ ਸੁਭਾਵਕ ਹੀ ਹੋਣ ਲੱਗ ਪੈਂਦਾ ਹੈ। ਜੋ
ਬਾਲਕ ਅੱਗ ਦੇ ਗੁਣ ਅਉਗਣ ਦਾ ਚੰਗਾ ਜਾਣੂੰ ਹੋ ਜਾਵੇ
ਫੇਰ ਕੀ ਕਦੇ ਉਹ ਅੱਗ ਵਿਚ ਹੱਥ ਪਾ ਕੇ ਸੜ ਸਕਦਾ ਹੈ ?
ਕਦੇ ਨਹੀਂ ! ਇਸੇ ਤਰ੍ਹਾਂ ਜੋ ਚੰਗੀ ਤਰ੍ਹਾਂ ਵਿਚਾਰ ਕੇ ਨਿਸਚੇ
ਕਰ ਲਵੇ ਕਿ ਪਾਣੀ ਅੱਗ ਬੁਝਾ ਸਕਦਾ ਹੈ ਤਾਂ ਕਦੇ ਹੋ ਸਕਦਾ
ਹੈ ਕਿ ਪਾਣੀ ਦੇ ਹੁੰਦਿਆਂ ਅਰ ਉਸ ਨੂੰ ਅੱਗ ਪੁਰ ਪਾ ਕੇ
ਬੁਝਾਉਣ ਦੀ ਸਤਿਆ ਦੇ ਰੱਖਦਿਆਂ ਆਪਣਾ ਮਾਲ ਸੜਦਾ
ਵੇਖ ਕੇ ਪਾਣੀ ਪਾ ਕੇ ਨਾ ਬੁਝਾਵੇ ? ਇਸੇ ਤਰ੍ਹਾਂ ਜਿਸ ਨੂੰ ਇਸ
ਗੁਰਵਾਕ ਦੀ ਪੂਰੀ ਪੂਰੀ ਵੀਚਾਰ ਹੈ ਕਿ—“ਵਸ ਆਣਹੁ ਵੇ
ਜਨ ਇਸ ਮਨ ਕਉ ਮਨ ਬਾਸੇ ਜਿਉ ਨਿਤ ਭਉਦਿਆ”।
ਅਰਥਾਤ ਆਵਮੀ ਦਾ ਮਨ ਜਦ ਸੁੜ ਬੇ ਮੁਹਾਰ ਹੋ ਜਾਂਦਾ ਹੈ
ਤਾਂ ਸਦਾ ਬੁਰੀਆਂ ਬਾਤਾਂ ਵੱਲ ਹੀ ਦੌੜਦਾ ਹੈ ਜਿਸ ਦਾ ਸਿੱਟਾ
ਭੈੜਾ ਤੇ ਦੁਖਦਾਈ ਨਿਕਲਦਾ ਹੈ, ਪਰ ਜੇ ਮਨ ਨੂੰ ਕੁਕਰਮਾਂ ਤੋਂ
ਹਟਕਨਾਂ ਹੋਵੇ ਤਾਂ ਪ੍ਰਮਾਤਮਾਂ ਦੇ ਹੁਕਮ ਵੱਲ ਮੌਜ ਕੇ ਲਾ
ਦਿਓ, ਉਸ ਦੇ ਨੱਕ ਆਪੇ ਹੀ ਨਕੇਲ ਪੈ ਜਾਓ ਅਰ ਉਹ
ਬੁਰਿਆਈਆਂ ਵੱਲੋਂ ਰੁਕ ਕੇ ਚੰਗੇ ਰਸਤੇ ਪੈ ਜਾਂਦਾ ਹੈ।
ਜੋ ਮਿੱਤ੍ਰ ਜੀ ! ਗੁਰ ਸਿਖਿਆ ਦਾ ਕਾਮਲ ਵਿਚਾਰ ਸੁਭ ਅਮਲਾਂ
ਨੂੰ ਸੁਤੇ ਸਿਧ ਹੀ ਉਤਪਨ ਕਰ ਦੇਂਦਾ ਹੈ, ਜੋ ਲੋਕ ਦਾਵਾ ਤਾਂ
ਕਰਨ ਕਿ ਅਸਾਂ ਅਮਕੀ ਵੀਚਾਰ ਕਰ ਲਈ ਹੈ, ਪਰ ਅਮਲਾਂ

ਤੋਂ ਸੱਖਣੇ ਹੋਣ ਤਾਂ ਇਹ ਨਾ ਸਮਝਣਾ ਕਿ ਉਨ੍ਹਾਂ ਠੀਕ ਠੀਕ ਵੀਚਾਰ ਕਰ ਲਈ ਹੈ, ਕਿਉਂਕਿ ਪੱਕੀ ਵੀਚਾਰ ਅਮਲ ਕਰਾਏ ਬਿਨਾਂ ਰਹਿ ਨਹੀਂ ਸਕਦੀ ।

ਮਦਰਾਸੀ—ਆਪ ਕਹਿੰਦੇ ਹੋ ਧਰਮ ਦੇ ਅਸੂਲਾਂ ਨੂੰ ਦੱਸਣ ਵਾਲੇ ਗੁਰੂ ਸਾਹਿਬਾਨ ਅਤੇ ਈਸ਼ਵਰ ਪ੍ਰਮਾਤਮਾਂ ਦੋਨੋਂ ਧਿਰਾਂ ਹੀ ਸਿੱਖੀ ਮਾਰਗ ਵਿਚ ਗੁਰੂ ਅਤੇ ਸਤਿਗੁਰੂ ਪਦਾਂ ਨਾਲ ਬੁਲਾਏ ਜਾਂਦੇ ਹਨ, ਕੇਵਲ ਅਸਥਾਨ ਭੇਦ ਹੈ। ਕੀ ਇਸ ਦਾ ਇਹ ਅਰਥ ਹੈ ਕਿ ਆਪ ਈਸ਼ਵਰ ਪ੍ਰਮਾਤਮਾਂ ਅਰ ਗੁਰੂ ਸਾਹਿਬਾਨ ਨੂੰ ਅਭੇਦ ਸਮਝਦੇ ਹੋ ?

ਸਿੱਖ—ਜਦ ਤੱਕ ਆਪ ਸਿੱਖੀ ਦੇ ਹਰ ਪਾਸੇ ਨੂੰ ਪੂਰੀ ਤਰ੍ਹਾਂ ਨਾ ਸਮਝ ਲਵੇ ਤੁਸੀਂ ਮੇਰੇ ਉੱਤਰ ਤੋਂ ਆਪਣੇ ਪ੍ਰਸ਼ਨ ਦਾ ਪੂਰਾ ਪੂਰਾ ਨਿਰਣਾ ਨਹੀਂ ਕਰ ਸਕੋਗੇ। ਤਾਂ ਤੇ ਹਾਲਾਂ ਇੰਨੀ ਗੱਲ ਹੀ ਤੁਸੀਂ ਸਮਝ ਲਵੇ ਕਿ ਸਰਕਾਰ “ਪਦ” ਨੂੰ ਪ੍ਰਧਾਨ ਮੰਤਰੀ ਤੋਂ ਲੈ ਕੇ ਤਹਿਸੀਲਦਾਰ ਤੱਕ ਵਰਤਦੇ ਹਨ, ਕੀ ਇਹ ਦੋਨੋਂ ਤਰ੍ਹਾਂ ਦੇ ਅਰ ਇਨ੍ਹਾਂ ਦੇ ਵਿਚਕਾਰਲੇ ਹਾਕਮ ਇਕੋ ਮਰਤਬੇ ਦੇ ਹਨ ? ਅਥਵਾ ਇਕੋ ਜਿਹੇ ਅਖਤਿਆਰ ਵਰਤਦੇ ਹਨ ? ਯਾ ਦੇਹ ਕਰਕੇ ਇਕ ਹਨ ? ਫੇਰ ਸਭ ਵਾਸਤੇ ਇਕੋ ਪਦ ‘ਸਰਕਾਰ’ ਕਿਉਂ ਵਰਤਿਆ ਜਾਂਦਾ ਹੈ ? ਕੀ ਇਸ ਵਾਸਤੇ ਨਹੀਂ ਕਿ ਸਭ ਮਿਲ ਕੇ ਰਾਸ਼ਟਰਪਤੀ, ਜੋ ਅਸਲ ਸਰਕਾਰ ਹੈ, ਉਸ ਦੇ ਹੁਕਮ ਦਾ ਦਰਜਾ ਬਦਰਜਾ ਅਮਲ ਕਰਾਉਂਦੇ ਹਨ। ਇਸੇ ਤਰ੍ਹਾਂ ਧਰਮ ਦੀ ਸਿਖਿਆ ਦੇਣ ਦਾ ਅਸਲ ਕੰਮ ਈਸ਼ਵਰ ਪ੍ਰਮਾਤਮਾਂ ਦੇ ਹੀ ਹੱਥ ਹੈ, ਪਰ ਜਿਨ੍ਹਾਂ ਦੁਆਰਾ ਉਹ ਸਿਖਿਆ ਆਦਮੀਆਂ ਨੂੰ ਮਿਲਦੀ ਹੈ ਉਹ ਆਦਮੀ ਉਨ੍ਹਾਂ ਸਿਖਿਆਂ ਦੇ ਪਹੁੰਚਾਵਣ ਵਾਲਿਆਂ ਨੂੰ ਵੀ ਗੁਰੂ ਪਦ ਹੀ ਦੇਂਦੇ ਹਨ। ਸਿੱਖੀ ਮਾਰਗ ਵੀ ਇਸੇ ਤ੍ਰੀਕੰਧ ਟੁਰਦਾ ਹੈ। ਪਰ ਸਿਖਿਆ ਨੂੰ ਮੁਖ ਰੱਖਣ ਵਾਸਤੇ ਇਹ

(੧੬)

ਆਪਣੀ ਧਰਮ ਪੁਸਤਕ ਸ੍ਰੀ ਗੁਰੂ ਗ੍ਰੰਥ ਸਾਹਿਬ ਨੂੰ ਇਸ ਸਮੇਂ
ਦਾ ਦੇਹ ਧਾਰੀ ਗੁਰੂ ਮੰਨਦਾ ਹੈ, ਕਿਉਂਕਿ ਹਉਮੈ ਦੇ
ਵਧਾਉਣ ਵਾਲੇ ਕਈ ਪੁਰਸ਼ਾਂ ਨੇ ਗੁਰੂ ਪਦਵੀ ਆਪਣੇ ਨਾਮ
ਨਾਲ ਲਾ ਕੇ ਧਰਮ ਦੀ ਵਿਰੋਧਤਾ ਉਤਪਨਨ ਕਰ ਦਿੱਤੀ ਸੀ
ਅਰ ਕਰਦੇ ਹਨ, ਇਸ ਲਈ ਦਸਤ ਗੁਰੂ ਜੀ ਨੂੰ ਇਸ ਗੱਲ ਦੇ
ਕਰਨ ਲਈ ਹੁਕਮ ਦੇਣਾ ਪਿਆ ।

ਮਦਰਾਸੀ—ਸਤ ਬਚਨ ! ਪਹਿਲੇ ਹੁਣ ਤੁਸੀਂ ਗੁਰੂ ਪ੍ਰਮਾਤਮਾ ਅਰ
ਉਸ ਦੀ ਸਿਖਿਆ ਦਾ ਹਾਲ ਜੋ ਸਿਖੀ ਮਾਰਗ ਸਿਖਾਉਂਦਾ
ਹੈ, ਦਸ ਦਿਓ ? ਪਿਛੋਂ ਮੈਂ ਆਪ ਦੇ ਧਾਰਮਕ ਤਰੀਕੇ ਪੁੱਛਾਂਗਾ ।
ਸਿੱਖ—ਸਿਖੀ ਮਾਰਗ ਦੇ ਧਾਰਮਕ ਬੁਨਿਆਦੀ ਅਸੂਲ ਤਾਂ ਗੁਰ
ਸਿਖਿਆ ਵਿਚ ਹੀ ਆ ਜਾਂਦੇ ਹਨ, ਅਲਬੱਤਾ ਸਿੱਖਾਂ ਦੀ
ਭਾਈਚਾਰਕ ਸੁਧਾਰਕ ਜਥੇਬੰਦੀ ਆਦਿਕ ਦੇ ਤ੍ਰੀਕੇ ਜੋ
ਸਮੇਂ ਨੇ ਉਤਪਨਨ ਕੀਤੇ ਹਨ ਸੋ ਵੱਖਰੇ ਹਨ, ਪਰ ਉਹ ਵੀ
ਧਾਰਮਕ ਬੁਨਿਆਦੀ ਅਸੂਲਾਂ ਦੇ ਵਿਰੁਧ ਨਹੀਂ, ਕਿਉਂਕਿ
ਸਿਖੀ ਮਾਰਗ ਅਸਲੀ ਤੌਰ 'ਤੇ ਧਾਰਮਕ ਬੁਨਿਆਦੀ ਅਸੂਲਾਂ
ਤੇ ਹੀ ਖੜਾ ਹੈ, ਤਾਂ ਤੇ ਉਨ੍ਹਾਂ ਦਾਂ ਜਾਣਨਾਂ ਅਤਿ ਜ਼ਰੂਰੀ ਹੈ ।
ਮਦਰਾਸੀ—ਤਾਂ ਤੇ ਆਪ ਧਾਰਮਕ ਬੁਨਿਆਦੀ ਅਸੂਲ ਹੀ ਕਥਨ
ਕਰੀਏ ?

ਸਿੱਖ—ਸਿਖੀ ਦੀ ਜੜ੍ਹ ਵਿਚ ਕੇਵਲ ਈਹੋ ਦੋਨੋਂ ਬਾਤਾਂ ਹਨ :-

(੧) ਪ੍ਰਮਾਤਮਾਂ ਕੀ ਵਸਤੂ ਹੈ ?

(੨) ਅਸੀਂ ਪ੍ਰਮਾਤਮਾਂ ਵਿਚ ਕਿਕੁਰ ਲੀਨ ਹੋ ਸਕਦੇ ਹਾਂ ?

ਜੇ ਕਦੀ ਇਨ੍ਹਾਂ ਦੋਨੋਂ ਗੱਲਾਂ ਦੀ ਸਮਝ ਚੰਗੀ ਤਰ੍ਹਾਂ ਆ ਜਾਵੇ
ਤਾਂ ਸਿਖੀ ਦੀ ਸਮਝ ਪੈ ਜਾਂਦੀ ਹੈ । ਕ੍ਰਿਪਾ ਕਰਕੇ ਆਪ ਨੇ
ਇਹ ਚੇਤੇ ਰੱਖਣਾ ਕਿ ਮੈਂ ਆਪਣੇ ਕਥਨ ਵਿਚ ਜਿਥੋਂ ਤੱਕ ਹੋ
ਸਕੂ ਸਿਖੀ ਦਾ ਕਿਸੇ ਦੂਸਰੇ ਮਤ ਨਾਲ ਟਾਕਰਾ ਨਹੀਂ ਕਰਾਂਗਾ,
ਪਰ ਕਿਤੇ ਜੇ ਕਰਨਾ ਵੀ ਪਉ ਤਾਂ ਇਨ੍ਹਾਂ ਸਮਝ ਲੈਣਾ ਕਿ

(੧੭)

ਮੈਂ ਉਸ ਮਤ ਨੂੰ ਨੀਵਾਂ ਯਾ ਉੱਚਾ ਨਹੀਂ ਦੱਸ ਰਿਹਾ, ਕੇਵਲ ਉਦਾਹਰਣ ਦੇ ਤੌਰ ਤੇ ਉਸ ਮਤ ਦੇ ਕਿਸੇ ਵਿਸ਼ਵਾਸ ਯਾ ਅਮਲ ਦੇ ਦੱਸਣ ਤੋਂ ਆਪਣੇ ਆਸ਼ੇ ਦੇ ਸਪਸ਼ਟ ਕਰਕੇ ਦੱਸਣ ਦਾ ਹੀ ਪ੍ਰਯੋਜਨ ਹੋਵੇਗਾ, ਜੇ ਕਦੀ ਮੇਰੀ ਇਹ ਮੁਰਾਦ ਨਾ ਹੋਵੇ ਤਾਂ ਸਭ ਤੋਂ ਪਹਿਲੇ ਮੈਂ ਸਿਖੀ ਨੂੰ ਆਸਤਕਾਂ ਤੇ ਨਾਸਤਕਾਂ ਦੇ ਵੱਡੇ ਵੱਡੇ ਫਿਰਕਿਆਂ ਨਾਲ ਟਾਕਰਾ ਕਰਕੇ ਸਿਖੀ ਦੀ ਪ੍ਰੇੜਤਾ ਦੱਸਦਾ। ਪਰ ਸਿਖਾਂ ਦਾ ਵਿਸ਼ਵਾਸ ਹੈ ਕਿ ਹਰ ਇਕ ਮਤ ਵਿਚ ਕੁਝ ਨਾ ਕੁਝ ਗੁਣ ਹਨ ਅਰ ਜੋ ਐਂਗੁਣ ਹਨ ਕੇਵਲ ਉਨ੍ਹਾਂ ਦੇ ਤਜਾਗ ਕਰਕੇ ਹੀ ਉਨ੍ਹਾਂ ਧਰਮਾਂ ਦੇ ਸੱਜਣ ਸਿਖੀ ਮਾਰਗ ਵਿਚ ਪਹੁੰਚ ਸਕਦੇ ਹਨ। ਪ੍ਰਮਾਤਮਾਂ ਦੀ ਸ਼ਿਰਕਤ, ਰਿਆਕਾਰੀ, ਅਗਿਆਨਤਾ, ਦੁਬਾਜਰਾਪਨ ਆਦਿਕ ਐਂਗੁਣਾਂ ਨੇ ਮਤ ਮਤਾਂਤ੍ਰਾਂ ਵਿਚ ਭੇਦ ਪਾਏ ਹੋਏ ਹਨ, ਜੇ ਇਨ੍ਹਾਂ ਨੂੰ ਕੱਢ ਦਿੱਤਾ ਜਾਵੇ ਤਾਂ ਖਾਲਸ ਗੁਣ ਜੋ ਬਚ ਰਹੀਂ ਦੇ ਹਨ ਉਨ੍ਹਾਂ ਵਿਚ ਕੁਝ ਹੋਰ ਵਾਧਾ ਕਰਨ ਨਾਲ ਸਿਖੀ ਦੇ ਅਸੂਲਾਂ ਨਾਲ ਮਿਲ ਜਾਂਦੇ ਹਨ।

ਇਸੇ ਤਰ੍ਹਾਂ ਮੈਂ ਆਪ ਨੂੰ ਇਹ ਵੀ ਨਹੀਂ ਦੱਸ ਰਿਹਾ ਕਿ ਸਿਖੀ ਕਿਸ ਤਰ੍ਹਾਂ ਸ਼੍ਰੀਸ਼ਟੀ ਦੇ ਆਦ ਤੋਂ ਪ੍ਰਚੱਲਤ ਹੋਈ ਅਤੇ ਅੱਜ ਉਸ ਦੀ ਕੀ ਅਵਸਥਾ ਹੈ, ਜੇ ਐਸਾ ਕਰਾਂ ਤਾਂ ਹਰ ਇਕ ਮੇਟੇ ਮੋਟੇ ਮਤ ਦੀ ਪਿਛਲੀ ਵਿਥਿਆ ਫੋਲ ਬੈਠਦਾ ਕਿ ਉਸ ਵਿਚ ਗਿਆਨ ਅਤੇ ਅਗਿਆਨ ਸੱਤ ਅਤੇ ਅਸੱਤ ਦੀ ਪਰਸਪਰ ਕਿਸ ਤਰ੍ਹਾਂ ਲੜਾਈ ਹੁੰਦੀ ਰਹੀ ਅਤੇ ਉਨ੍ਹਾਂ ਮਤਾਂ ਦੇ ਕਾਰਕਾਂ ਦੇ ਅਸਲ ਅਸੂਲਾਂ ਦੇ ਆਸ਼ੇ ਨੂੰ ਉਨ੍ਹਾਂ ਦੇ ਮੁਰੀਦਾਂ ਨੇ ਕਿਸ ਤਰ੍ਹਾਂ ਬਦਲਿਆ ਹੈ, ਜਿਸ ਕਰਕੇ ਉਨ੍ਹਾਂ ਮਤਾਂ ਦੇ ਸਾਧਾਂ ਸੰਤਾਂ ਧਰਮਾਤਮਾਂ ਪੁਰਸ਼ਾਂ ਨੂੰ ਕਿਹੜੀਆਂ ਕਿਹੜੀਆਂ ਐਖਿਆਈਆਂ ਸਹਿ ਕੇ ਧਰਮ ਦੇ ਅਸਲ ਅਸੂਲਾਂ ਨੂੰ ਰੱਖਣਾ ਪਿਆ ਹੈ, ਅਤੇ ਫੇਰ ਮੁੜ ਮੁੜ ਕੇ ਕਿਸ ਤਰ੍ਹਾਂ ਖੁਦਗਰਜ਼ਾਂ

(੧੮)

ਡਿੰਭੀਆਂ ਤੇ ਮੁਸ਼ਰਕਾਂ ਨੇ ਧਰਮ ਦੇ ਅਸੂਲਾਂ ਨੂੰ ਵਿਗਾੜਿਆ ਹੈ। ਅਰ ਮਹਾਤਮਾ ਪੁਰਸ਼ਾਂ ਨੇ ਮੁੜ ਮੁੜ ਕੇ ਧਰਮ ਨੂੰ ਕਿਸ ਤਰ੍ਹਾਂ ਸਾਵਧਾਨ ਰੱਖਿਆ ਹੈ।

ਮਦਰਾਸੀ—ਕੀ ਆਪ ਦੀ ਇਹ ਮੁਰਾਦ ਹੈ ਕਿ ਸਿਖੀ ਕੋਈ ਨਵੀਨ ਮਤ ਨਹੀਂ ਹੈ? ਇਹ ਸਿ੍ਰਸ਼ਟੀ ਦੇ ਆਦ ਤੋਂ ਪਰਾਚੀਨ ਮਤ ਹੈ, ਸਿਖੀ ਕੇਵਲ ਇਕ ਪੁਰਾਣੇ ਧਰਮ ਦਾ ਨਵੀਨ ਨਾਮ ਹੈ।

ਸਿੱਖ—ਬੇਸ਼ਕ ਇਹ ਨਵੀਨ ਨਹੀਂ ਪਰਾਚੀਨ ਮੱਤ ਹੈ, ਪਰ ਇਸ ਦਾ ਅਰੰਭ ਸਿ੍ਰਸ਼ਟੀ ਦੇ ਅਰੰਭ ਤੋਂ ਹੀ ਪੈਦਾ ਨਹੀਂ ਹੋਇਆ, ਸਾਰੀਆਂ ਇਸ ਦਾ ਧਰਮ ਪ੍ਰਮਾਤਮਾਂ ਦੀ ਇੱਛਾ ਤੋਂ ਅੱਡ ਨਹੀਂ ਹੈ, ਇਹ ਮਤ ਉਸ ਦੇ ਹੁਕਮ ਵਿਚ ਹੈ ਜੋ ਹੁਕਮੀ ਤੋਂ ਵੱਖਰਾ ਨਹੀਂ ਹੋ ਸਕਦਾ, ਸਿੱਖੀ ਹਰ ਮਤ ਮਤਾਂਤ੍ਰ ਵਿਚ ਕੁਝ ਨਾ ਕੁਝ ਰਹੀ ਹੈ, ਰਹੇਗੀ, ਕੇਵਲ ਫਰਕ ਇਹ ਹੈ ਕਿ ਜਦ ਸਿਖੀ ਨਾਲ ਹਉਮੈਂ ਰਲ ਜਾਂਦੀ ਹੈ ਤਾਂ ਇਸ ਦਾ ਸੰਬੰਧ ਕਿਸੇ ਨਾ ਕਿਸੇ ਮਤ ਦੇ ਨਾਮ ਹੇਠ ਪੁਕਾਰਿਆ ਜਾਂਦਾ ਹੈ, ਮਿਲਗੋਭੇ ਮਤ ਵਿਚੋਂ ਹਉਮੈਂ ਕੱਢ ਦਿਓ, ਅਰ ਜੇ ਹੋਰ ਘਾਟਾਂ ਹੋਵੇ ਤਾਂ ਪੂਰਾ ਕਰ ਦਿਓ, ਜਿਹਾ ਕਿ ਨਾਸਤਕਾਂ ਵਿਚ ਅਕਾਲ ਪੁਰਖ ਦੇ ਨਾ ਮੰਨਣ ਦਾ ਹੈ, ਤਾਂ ਸਿੱਖੀ ਹੀ ਬਣ ਜਾਂਦੀ ਹੈ।

ਮਦਰਾਸੀ—ਹੱਡਾ ਹੁਣ ਤੁਸੀਂ “ਪ੍ਰਮਾਤਮਾ ਕੀ ਵਸਤੂ ਹੈ” ਇਸ ਪਰ ਦੱਸੋ ਕਿ ਸਿਖੀ ਦੀ ਕੀ ਵੀਚਾਰ ਹੈ?

ਸਿੱਖ—ਕਈਆਂ ਮੱਤਾਂ ਵਿਚ ਪ੍ਰਮਾਤਮਾਂ ਦੀ ਅਨੇਕਤਾ ਮੰਨੀ ਗਈ ਹੈ ਅਰ ਕਈਆਂ ਨੇ ਅਨੇਕਤਾ ਦੀ ਗਿਣਤੀ ਵੀ ਕਾਇਮ ਕਰ ਦਿੱਤੀ ਹੈ, ਕਈਆਂ ਵਿਚ ਪ੍ਰਮਾਤਮਾ ਦੇ ਤਿੰਨ ਵਿਭਾਗ ਮੰਨੇ ਗਏ ਹਨ ਅਰ ਇਕ ਪ੍ਰਾਚੀਨ ਮਤ ਵਿਚ ਉਸ ਦੇ ਦੋ ਹਿੱਸੇ ਵੀ ਮੰਨੇ ਹਨ। ਪਰ ਸਿੱਖੀ ਵਿਚ ਕੇਵਲ ਇਕ ਪ੍ਰਮਾਤਮਾ ਹੀ ਮੰਨਿਆ ਗਿਆ ਹੈ, ਉਹ ਸਿ੍ਰਸ਼ਟੀ ਰਚਨਾਂ ਦੇ ਪਹਿਲੇ ਵੀ ਇਕ ਸੀ, ਸਿ੍ਰਸ਼ਟੀ ਰਚਨਾਂ ਦੇ ਅਰੰਭ ਅਰ ਅੱਜ ਤੋਂ ਪਹਿਲੇ

(੧੯)

ਸਮੇਂ ਵਿਚ ਵੀ ਇਕ ਹੀ ਸੀ, ਹੁਣ ਵੀ ਇਕ ਹੈ ਤੇ ਅੱਜ ਤੋਂ
ਅੱਗੋਂ ਵੀ ਇਕ ਹੀ ਰਹੇਗਾ, ਕਦੀ ਵੀ ਇਕ ਤੋਂ ਵਧੀਕੇ ੨,
੩, ਯਾ ਬਹੁਤ ਨਹੀਂ ਹੋਵੇਗਾ, ਅਰ ਉਸ ਦੇ ਹਿੱਸੇ ਕਦੇ ਨਹੀਂ
ਹੋ ਸਕਦੇ। ਅਤੇ ਉਸ ਦੀ ਏਕਤਾ ਵਿਚ ਕਦੇ ਫਰਕ ਹੋ ਹੀ
ਨਹੀਂ ਸਕਦਾ। ਅਕਸਰ ਮਤਾਂ ਵਿਚ ਉਸ ਦੀ ਏਕਤਾ ਦੇ
ਅਗਿਆਨ ਨੇ ਅਰ ਉਸ ਦੇ ਗੁਣਾਂ ਦੇ ਅਗਿਆਨ ਨੇ ਭੇਦ ਪਾ
ਦਿੱਤਾ ਹੈ। ਜੇਕਰ ਉਨ੍ਹਾਂ ਮਤਾਂ ਵਿਚ ਉਸ ਦੀ ਏਕਤਾ ਅਤੇ
ਉਸ ਦੇ ਗੁਣਾਂ ਦਾ ਯਥਾਰਥ ਗਿਆਨ ਹੋ ਜਾਵੇ ਤਾਂ ਮਤ
ਮਤਾਂਤ੍ਰਾਂ ਦੀ ਰਾੜ ਬਹੁਤ ਕੁਝ ਮਿਟ ਸਕਦੀ ਹੈ, ਜਿਸ ਤੇ
ਗੁਰੂ ਨਾਨਕ ਦੇਵ ਜੀ ਨੇ (ਜੋ ਨਿਰੋਲ ਸਿੱਖੀ ਮਾਰਗ ਦੇ
ਪ੍ਰਗਟ ਕਰਨ ਵਾਲੇ ਇਸ ਸਮੇਂ ਹੋਏ ਹਨ) ਸਭ ਤੋਂ ਪਹਿਲੇ
ਇਹ ਗੱਲ ਦੱਸਣ ਦਾ ਯਤਨ ਕੀਤਾ ਹੈ ਅਰ ਇਸ ਪੁਰ ਵੱਡਾ
ਜ਼ੋਰ ਦਿੱਤਾ ਹੈ ਕਿ ਮਨੁੱਖ ਮਾੜ੍ਹ ਨੂੰ ਅਕਾਲ ਪੁਰਖ ਦੀ ਏਕਤਾ
ਅਤੇ ਉਸ ਦੇ ਮੁਖ ਗੁਣਾਂ ਦਾ ਯਥਾਰਥ ਬੋਧ ਹੋ ਜਾਵੇ। ਇਹ
ਬੋਧ ਉਨ੍ਹਾਂ ਨੇ ਚਿੰਨ੍ਹ ਅਰ ਬਾਣੀ ਦੋਵੇਂ ਤਰ੍ਹਾਂ ਪ੍ਰਗਟ ਕੀਤਾ ਹੈ।
ਜਿਸ ਤੁਕ ਵਿਚ ਇਹ ਦੋਵੇਂ ਤਰੀਕੇ ਦੱਸੇ ਗਏ ਹਨ ਉਸ ਨੂੰ
ਸਿੱਖੀ ਮਾਰਗ ਵਿਚ “ਬੀਜ ਮੰਤ੍ਰ” ਅਥਵਾ ਸਿੱਖੀ ਦਾ ਪਹਿਲਾ
ਬੁਨਿਆਦੀ ਅਸੂਲ ਕਹਿ ਕੇ ਸਦਦੇ ਹਨ।

ਮਦਰਾਸੀ—ਉਹ ਬੀਜ ਮੰਤ੍ਰ ਕੀ ਹੈ? ਅਰ ਉਸ ਦੇ ਦੋਵੇਂ ਵਿਭਾਗ ਕੀ
ਹਨ?

ਸਿੱਖ-੧ ਓ ਸਤਿਨਾਮੁ, ਕਰਤਾ ਪੁਰਖ, ਨਿਰਭਉ, ਨਿਰਵੈਰ,
ਅਕਾਲ ਮੂਰਤਿ, ਅਜੂਨੀ ਸੈਭੀ, ਗੁਰਪ੍ਰਸਾਦ ॥

ਇਹ ਮਹਾਂ ਵਾਕ ਬੀਜ ਮੰਤ੍ਰ ਹੈ ਅਤੇ ਇਸ ਵਿਚ ੧ ਓ ਤਾਂ ਚਿੰਨ੍ਹ
ਹੈ ਜੋ ਪਹਿਲਾ ਭਾਗ ਹੈ ਤੇ ਬਾਕੀ ਦੀ ਤੁਕ ਦੂਜਾ ਭਾਗ ਹੈ ਜੋ

(੨੦)

ਅਕਾਲ ਪੁਰਖ ਦੇ ਗੁਣਾਂ ਦਾ ਲਖਾਇਕ ਹੈ। ਇਸ ਮਹਾਂ ਵਾਕ ਵਿਚ ਪ੍ਰਮਾਤਮਾ ਦੀ ਏਕਤਾ ਅਤੇ ਉਸ ਦੇ ਮੁਖ ਗੁਣਾਂ ਦਾ ਜੋ ਮਨੁੱਖ ਚੰਗੀ ਤਰ੍ਹਾਂ ਸਮਝ ਸਕਦਾ ਹੈ, ਵਰਨਣ ਹੈ। ਸਿੱਖੀ ਮਾਰਗ ਦੀ ਜੜ੍ਹੀ ਇਹੀ ਮੰਤ੍ਰ ਹੈ ਤੇ ਸਿੱਖੀ ਦੀ ਇਮਾਰਤ ਇਸੇ ਮਹਾਂ ਵਾਕ ਨੇ ਸਾਰੀ ਦੁਨੀਆਂ ਦੇ ਝਗੜੇ ਜੋ ਮਤ ਮਤਾਂਤ੍ਰਾਂ ਦੀ ਬੇ ਸਮਝੀ ਪਿਛੇ ਪਏ ਹੋਏ ਹਨ ਭਲੀ ਪਰਕਾਰ ਹੱਲ ਕਰਨੇ ਹਨ, ਤਾਂ ਤੇ ਇਸ ਦਾ ਸਮਝਣਾ ਐਸਾ ਜ਼ਰੂਰੀ ਹੈ ਕਿ ਬਿਨਾਂ ਇਸ ਦੀ ਪੂਰੀ ਸਮਝ ਦੇ ਸਿੱਖੀ ਮਾਰਗ ਦੀ ਸਮਝ ਆ ਹੀ ਨਹੀਂ ਸਕਦੀ, ਇਸ ਮਹਾਂ ਵਾਕ ਦੇ ਸਮਝਣ ਵਾਸਤੇ ਜਗਿਆਸੂ ਸਦੀਵ ਯਤਨ ਕਰਦਾ ਰਹਿੰਦਾ ਹੈ, ਅਰ ਇਸ ਦੀ ਵਿਚਾਰ ਜਗਿਆਸੂ ਨੂੰ ਸਾਰੀਆਂ ਮੰਜ਼ਲਾਂ ਤੈ ਕਰਾਕੇ, ਜਦ ਉਹ ਦੂਸਰੇ ਅਸੂਲ ਅਨੁਸਾਰ, ਜੋ ਬੀਜ ਮੰਤ੍ਰ ਦੇ ਨਾਲ ਹੀ ਲਿਖਿਆ ਹੈ, ਅਭਿਆਸੀ ਹੋ ਜਾਵੇ, ਅਕਾਲ ਪੁਰਖ ਦੀ ਸਮੀਪਤਾ ਤੱਕ ਅਪੜਾ ਦਿੰਦੀ ਹੈ, ਜਿਥੇ ਸਦੀਵ ਮਹਾਂ ਅਨੰਦ ਹੀ ਮਹਾਂ ਅਨੰਦ ਹੈ, ਉਸ ਕਿਰਪਾ ਮੰਡਲ ਵਿਚ ਪਹੁੰਚ ਕੇ ਜੀਵ ਪਰਮਾਤਮਾ ਵਿਚ ਲੀਨ ਹੋ ਜਾਂਦਾ ਹੈ ਤੇ ਸੰਸਾਰ ਵਿਚ ਜੀਵਨ ਮੁਕਤ ਸਦਾਉਂਦਾ ਹੈ, ਜਿਕੁਰ ਜਲ ਦੀ ਬੂਦ ਸਾਗਰ ਵਿਚ ਅੱਪੜ ਕੇ ਨਸ਼ਟ ਨਹੀਂ ਹੁੰਦੀ ਪਰ ਆਪਣੀ “ਹਉਮੈ” ਨਵਿਰਤ ਕਰਦੀ ਹੈ ਇਕੁਰ ਹੀ ਜੀਵ ਭਾਵੇਂ ਆਪਣੀ ਜੀਵਤਾ ਦੂਰ ਨਹੀਂ ਕਰਦਾ ਪਰ ਜੀਵ ਪੁਣੇ ਦੀ ‘ਹਉਮੈ’ ਨਵਿਰਤ ਕਰਕੇ ਅਕਾਲ ਪੁਰਖ ਦੀ ਸ਼ਰਨ ਵਿਚ ਅਭੇਦ ਹੋ ਜਾਂਦਾ ਹੈ। ਜਿਸ ਤਰ੍ਹਾਂ ਬੂਦ ਦਾ ਸਾਗਰ ਵਿਚ ਅਭੇਦ ਹੋਣਾ ਬੂਦ ਲਈ ਕੋਈ ਹੰਕਾਰ ਦਾ ਕਾਰਨ ਨਹੀਂ ਹੈ ਸਗੋਂ ਨਿਮਰਤਾ ਸਿੱਧ ਕਰਦਾ ਹੈ, ਇਕੁਰ ਜੀਵ ਦਾ ਅਕਾਲ ਪੁਰਖ ਵਿਚ ਲੀਨ ਹੋਣਾ ਵੀ ਉਸ ਦੀ ਨਿਮਰਤਾ ਦਾ ਸਬੂਤ ਹੈ, ਜਿਸ ਤੇ ਜਦ ਮਨੁੱਖ ਸਿੱਖੀ ਮਾਰਗ ਪੁਰ ਟੁਰਦਾ ਹੈ ਤਾਂ ਉਸ ਦਾ ਵਾਧਾ ਨਿਮਰਤਾ

(੨੧)

ਵੱਲ ਹੁੰਦਾ ਹੈ ਅਤੇ ਨਿਮਰਤਾ ਦੀ ਪੂਰਨਤਾ ਉਸ ਵੇਲੇ ਹੁੰਦੀ ਹੈ ਜਦ ਉਸ ਦੀ ਹਉਮੈ ਮੂਲੋਂ ਹੀ ਪੁੱਟੀ ਜਾਂਦੀ ਹੈ ਅਰ ਉਸ ਨੂੰ ਹਉਮੈ ਦਾ ਗਿਆਨ ਤੱਕ ਵੀ ਨਹੀਂ ਰਹਿੰਦਾ ।

ਮੈਂ ਪਹਿਲੇ ਆਪਣੂੰ ਦਸ ਦਿਤਾ ਹੈ ਕਿ ਅਕਾਲ ਪੁਰਖ ਅਤੇ ਉਸ ਦੇ ਗੁਣਾਂ ਦਾ ਗਿਆਨ ਉਨ੍ਹਾਂ ਨੇ ਚਿੰਨ੍ਹ ਅਤੇ ਪਦਾਂ ਦੁਆਰਾ ਦੱਸਿਆ ਹੈ । ਪਹਿਲੇ ਮੈਂ ਦਸਦਾ ਹਾਂ

ਕਿ “੧ ਓ” ਚਿੰਨ੍ਹ ਦਾ ਅਰਥ ਸਿੱਖੀ ਮਾਰਗ ਵਿਚ ਕੀ ਸਮਝਿਆ ਜਾਂਦਾ ਹੈ । ਇਸ ਚਿੰਨ੍ਹ ਵਿਚ ਦੋਨੋਂ ਅਕਾਲ ਪੁਰਖ ਦੀਆਂ ਅਵਸਥਾਂ ਦੱਸੀਆਂ ਹਨ । ਜਦ ਉਸ ਨੇ ਸ੍ਰਿਸ਼ਟੀ ਨਹੀਂ ਸੀ ਰਚੀ ਜੇ ਉਸ ਦੀ ਉਸ ਸਮੇਂ ਦੀ ਅਵਸਥਾ ਨੂੰ ਲਭਿਆ ਜਾਵੇ ਤਾਂ ਕੇਵਲ ਏਹੀ ਨਜ਼ਰ ਆਂਵਦਾ ਹੈ ਕਿ ਓਹ ੧ ਸੀ । ਇਸ ਤੋਂ ਸਿਵਾ ਉਸ ਦੇ ਕਿਸੇ ਗੁਣ ਦਾ ਨਾਮ ਨਹੀਂ ਰਖਿਆ ਜਾ ਸਕਦਾ । ਜੇ ਉਸਨੇ ਸ੍ਰਿਸ਼ਟੀ ਉਤਪੰਨ ਕੀਤੀ ਹੁੰਦੀ ਤਾਂ ਉਸ ਨੂੰ ਕਰਤਾ ਕਰਿੰਦੇ, ਜੇ ਉਸ ਸਮੇਂ ਦੇਵੀ ਦੇਵਤਿਆਂ ਦੇ ਸੰਗਰਾਮ ਹੁੰਦੇ ਤੇ ਇਕ ਦੇਵਤਾ ਦੂਜੇ ਪਾਸੋਂ ਨਠਾ ਫਿਰਦਾ ਤਾਂ ਇਨ੍ਹਾਂ ਦੇ ਟਾਕਰੇ ਪੁਰ ਅਕਾਲ ਪੁਰਖ ਨੂੰ ਨਿਰਵੈਰ ਕਰਿੰਦੇ, ਜੇ ਕੋਈ ਵਸਤੂ ਸ੍ਰਿਸ਼ਟੀ ਪੁਰ ਜੁਲਮ ਕਰਨ ਵਾਲੀ ਹੁੰਦੀ ਤਾਂ ਇਸ ਦੇ ਟਾਕਰੇ ਪੁਰ ਇਸ ਨੂੰ ਕਿਰਪਾ ਸਾਗਰ ਆਦਿਕ ਕਰਿੰਦੇ, ਸ੍ਰਿਸ਼ਟੀ ਤੋਂ ਪਹਿਲੇ ਉਹ ਕੇਵਲ ਆਪ ਹੀ ਆਪ ਸੀ ਜਿਸ ਤੇ ਉਸ ਦੀ ਏਕਤਾ ਦੇ ਬਿਨਾਂ ਉਸ ਦੇ ਹੋਰ ਕਿਸੇ ਗੁਣ ਨੂੰ ਮੁਖ ਨਹੀਂ ਮੰਨਿਆ ਜਾ ਸਕਦਾ । ਜੇ ਉਸ ਸਮੇਂ ਇਕ ਤੋਂ ਵਧੀਕ ਦੇ ਤਿੰਨ ਯਾ ਵਧ ਪ੍ਰਮੇਸ਼ਰ ਹੁੰਦੇ ਅਤੇ ਉਨ੍ਹਾਂ ਦੀ ਰਚੀ ਹੋਈ ਸ੍ਰਿਸ਼ਟੀ ਇਕੋ ਜਿਹੀ ਨਾ ਹੁੰਦੀ ਸਗੋਂ ਉਨ੍ਹਾਂ ਦੇ ਨਿਯਮਾਂ ਵਿਚ ਭਿੰਨਤਾ ਹੁੰਦੀ ਅਤੇ ਇਕ ਸ੍ਰਿਸ਼ਟੀ ਦੂਜੀ ਦੇ ਟਾਕਰੇ ਵਿਚ ਵਧ ਯਾ

(੨੨)

ਘਟ ਯਾ ਸੁਭ ਅਥਵਾ ਭੈੜੇ ਗੁਣਾਂ ਵਾਲੀ ਹੁੰਦੀ, ਫੇਰ ਭਾਵੇਂ
ਅਨੇਕ ਹੋਣ ਦਾ ਭਰਮ ਕਰ ਸਕਦੇ, ਪਰ ਅਜਿਹਾ ਹੈ ਨਹੀਂ।
ਜੋ ਕੁਦਰਤੀ ਨਿਯਮ ਸਾਡੀ ਇਸ ਧਰਤੀ ਪਰ ਪ੍ਰਚੱਲਤ ਹਨ
ਸੋ ਹੀ ਸਾਰੀ ਸ਼੍ਰੀਸ਼ਟੀ ਵਿਚ ਕੰਮ ਕਰ ਰਹੇ ਹਨ। ਜਿੰਨੀਕੁ
ਮਨੁੱਖ ਨੇ ਵਿਦਿਆ ਵਿਚ ਉਨ੍ਤੀ ਕੀਤੀ ਹੈ ਉਸ ਨਾਲ ਇਹ
ਸਭ ਗੱਲਾਂ ਸਿਧ ਹੋ ਚੁਕੀਆਂ ਹਨ ਜਿਨ੍ਹਾਂ ਕਰਕੇ ਪਰਮਾਤਮਾ ਦੀ
ਏਕਤਾ ਜੋ ਸਿਖੀ ਮਾਰਗ ਵਿਚ ਗੁਰੂ ਜੀ ਨੇ ਅਨੁਭਵ ਕੀਤੀ ਹੈ
ਕਿਸੇ ਤਰ੍ਹਾਂ ਵੀ ਅਸੁੱਧ ਸਿਧ ਨਹੀਂ ਹੁੰਦੀ। ਪਰ ਸ਼੍ਰੀਸ਼ਟੀ
ਰਚਨਾਂ ਤੋਂ ਅੱਜ ਤਕ ਕੀ ਦੇਖ ਰਹੇ ਹਾਂ? ਭਾਵੇਂ ਨਿਰਾਕਾਰ
ਪਰਮਾਤਮਾ ਨੂੰ ਸਾਡੀ ਦੇਹ ਦੀ ਅੱਖ ਨਹੀਂ ਵੇਖ ਸਕਦੀ ਪਰ
ਘਟੇ ਘਟ ਜੋ ਰਚਨਾ ਆਕਾਸ਼ ਵਿਚ ਪ੍ਰਿਥਵੀ ਦੇ ਦੁਆਲੇ
ਬਣੀ ਬੈਠੀ ਹੈ ਉਸ ਨੂੰ ਵੇਖ ਕੇ ਜੋ ਨਤੀਜੇ ਅਸਾਂ ਕਢੇ ਹਨ
ਬਿਅੰਤ ਹਨ, ਸਾਇੰਸ, ਯੋਗ ਅਤੇ ਫਲਸਫਿਆਂ ਸਾਰੋਂ
ਨਾਸਤਕ ਮਤ ਵੀ ਉਨ੍ਹਾਂ ਨਤੀਜਿਆਂ ਦੇ ਭਲੀ ਪਰਕਾਰ ਦਸਣ
ਦੇ ਯੋਗ ਨਹੀਂ। ਕਿਸ ਦੀ ਇਹ ਮਜਾਲ ਹੈ ਕਿ ਉਹ ਸ਼੍ਰੀਸ਼ਟੀ
ਰਚਨਾਂ ਦੇ ਭੇਦਾਂ ਨੂੰ ਵੇਰਵੇ ਨਾਲ ਦੱਸ ਸਕੇ? ਵਹਿਮ ਦੇ ਖੰਭ
ਟੁਟ ਜਾਂਦੇ ਹਨ, ਕਿਆਸ ਮੂਧਾ ਹੋ ਕੇ ਡਿਗ ਪੈਂਦਾ ਹੈ, ਫੇਰ
ਭਲਾ ਕਿਸ ਦੀ ਕਲਮ ਇਸ ਕੰਮ ਲਈ ਖੜੀ ਹੋ ਸਕਦੀ ਹੈ?
ਹਾਂ ਜੋ ਮਨੁੱਖ ਚਾਹੇ ਤਾਂ ਇਕ ਮੋਟਾ ਜਿਹਾ ਚਿਤਰ ਸ਼੍ਰੀਸ਼ਟੀ-
ਰਚਨਾ ਦਾ ਬਣਾ ਸਕਦਾ ਹੈ।

ਮਦਰਾਸੀ—ਉਹ ਕੈਸਾ ਚਿੱਤ੍ਰ?

ਸਿੱਖ-ਪਹਿਲੇ ਤਾਂ ਉਹ ਇਹ ਦੱਸ ਸਕਦਾ ਹੈ ਕਿ ਜਿਸ ਪ੍ਰਿਥਵੀ ਦੇ
ਗਿਰਦੇ ਅਸੀਂ ਰਹਿੰਦੇ ਹਾਂ ਉਸ ਦੇ ਸਾਰੇ ਪਾਸੀਂ ਜੋ ਅਸੀਂ
ਅੱਖ ਤੋਂ ਕੰਮ ਲੈਂਦੇ ਹਾਂ ਤਾਂ ਇਕ ਗੋਲ ਚੱਕਰ ਅਨੁਭਵ ਹੋ
ਸਕਦਾ ਹੈ, ਜੋ ਇਸ ਚੱਕਰ ਦੇ ਉਪਰ ਵੀ ਕਿਆਸ ਹੋਵੇ ਤਾਂ
ਕਿਸੇ ਤਰ੍ਹਾਂ ਦਾ ਗੋਲ ਚੱਕਰ ਹੋ ਸਕਦਾ ਹੈ। ਪਰ ਕੀ ਇਸ ਤੋਂ

(੨੩)

ਇਹ ਸਿੱਧ ਹੋ ਸਕਦਾ ਹੈ ਕਿ ਬਾਕੀ ਸ੍ਰੀਸ਼ਟੀ ਇਨ੍ਹਾਂ ਚੱਕਰਾਂ ਵਿਚ ਆ ਗਈ ? ਜੇ ਐਸਾ ਹੁੰਦਾ ਤਾਂ ਉਹ ਚਿੱਤ੍ਰ “ਓ” ਹੁੰਦਾ, ਪਰ ਕਿਆਸ ਇਸ ਗੱਲ ਨੂੰ ਮੰਨ ਨਹੀਂ ਸਕਦਾ, ਤਾਂ ਤੇ ਚੱਕਰ ਦੀ ਗੁਲਾਬੀ ਨੂੰ ਕੁੰਡਲ (Coil) ਵਤ ਖੋਲੁਣਾ ਪੈਂਦਾ ਹੈ, ਅਰ ਖੁਲ੍ਹੇ-ਪਨ ਵਿਚ ਇਹ ਨੀਯਤ ਨਹੀਂ ਹੋ ਸਕਦਾ ਕਿ ਕਿਥੋਂ

ਤੱਕ ਬਾਹਰ ਵੀ ਹੈ, ਸੋ ਜੇ ਇਸ ਚਿੱਤ੍ਰ ਨੂੰ “ਓ” ਇਸ ਤਰ੍ਹਾਂ ਬਣਾ ਕੇ ਦੱਸ ਦਿੱਤਾ ਜਾਵੇ ਜਿਸ ਤੋਂ ਪ੍ਰਗਟ ਹੋਵੇ ਕਿ ਹਰ ਪਾਸੋਂ ਭਾਵੇਂ ਚੱਕਰ ਹੀ ਚੱਕਰ ਸ੍ਰੀਸ਼ਟੀ ਦੇ ਹਨ ਪਰ ਚੱਕਰਾਂ ਦੀ ਹੱਦ ਨੀਯਤ ਨਹੀਂ ਹੋ ਸਕਦੀ, ਤਾਂ ਤੇ ਜੇ ਕੋਈ ਸ਼ਕਲ ਸ੍ਰੀਸ਼ਟੀ

ਰਚਨਾਂ ਦੀ ਹੋ ਸਕਦੀ ਹੈ ਤਾਂ “ਓ” ਹੀ ਹੋ ਸਕਦੀ ਹੈ। ਹੁਣ ਸਿੱਖੀ ਇਹ ਦਸਦੀ ਹੈ ਕਿ ਸ੍ਰੀਸ਼ਟੀ ਆਪਣੇ ਆਪ ਹੀ ਉਤਪਨ ਨਹੀਂ ਹੋਈ। ਇਹ ਇਕ ਮਿੰਟ ਵੀ ਆਪਣੇ ਕਰਤਾ ਤੋਂ ਨਿਰਾਸੂਤ ਨਹੀਂ ਹੋ ਸਕਦੀ, ਜਿਸ ਤੇ ਸ੍ਰੀਸ਼ਟੀ ਮਾਰਗ

ਵਿਚ ਅਕਾਲ ਪੁਰਖ ਦਾ ਚਿੰਨ੍ਹ “੧ ਓ” ਦੱਸਿਆ ਗਿਆ ਹੈ। ਇਸ ਤੋਂ ਇਹ ਮੁਰਾਦ ਹੈ ਕਿ ਅਕਾਲ ਪੁਰਖ ਸ੍ਰੀਸ਼ਟੀ ਤੋਂ ਪਹਿਲੇ ਇਕ ਸੀ ਅਤੇ ਸ੍ਰੀਸ਼ਟੀ ਰਚਨਾ ਕਰਕੇ ਵੀ ਮਾਇਆ ਤੋਂ ਅੱਡ ਹੈ ਪਰ ਉਸ ਦਾ ਅਰ ਰਚਨਾ ਦਾ ਸੰਬੰਧ ਐਥੋਂ ਤੱਕ ਹੈ ਕਿ ਰਚਨਾ ਇਸ ਤੋਂ ਕਦੇ ਦੁਰਾਡੇ ਜਾ ਨਹੀਂ ਸਕਦੀ। ਉਹ ਸਦਾ ਹੀ ਉਸ ਦੇ ਆਸਰਤ ਹੈ, ਜਿਸ ਤਰ੍ਹਾਂ ਕਿਰਨਾਂ ਦਾ ਸੰਬੰਧ ਸੂਰਜ ਤੋਂ ਅੱਡ ਹੋਣ ਪੁਰ ਕਿਰਨਾਂ ਦਾ ਅਭਾਵ ਹੋ ਜਾਂਦਾ ਹੈ, ਇਸੋਂ ਤਰ੍ਹਾਂ ਸੰਬੰਧੀ ਦਾ ਸੰਬੰਧ ਅਕਾਲ ਪੁਰਖ ਨਾਲੋਂ ਟੁਟਣ ਨਾਲ ਸ੍ਰੀਸ਼ਟੀ ਨੂੰ ਅਭਾਵ ਕਰ ਦੇਂਦਾ ਹੈ। ਤਾਂ ਤੇ ਇਸ ਚਿੰਨ੍ਹ ਤੋਂ ਇਹ ਸਿੱਖਿਆ ਮਿਲਦੀਆਂ ਹਨ: ਪਹਿਲੀ ਇਹ

(੨੪)

ਕਿ ਅਕਾਲ ਪੁਰਖ ਇੱਕ ਹੈ; ਦੂਜੀ ਇਹ ਕਿ ਸ਼੍ਰੀਸ਼ਟੀ ਰਚਨਾਂ ਦੇ ਕਰਨ ਪੁਰ ਵੀ ਉਹ ਅਲੰਪ ਹੈ, ਤੀਜੀ ਇਹ ਕਿ ਉਸ ਨੇ ਸ਼੍ਰੀਸ਼ਟੀ ਨੂੰ ਰਚ ਕੇ ਆਪਣੇ ਆਸਰਤ ਰੱਖਿਆ ਹੈ। ਰਚਨਾ ਆਪਣੇ ਆਪ ਨਹੀਂ ਹੋ ਗਈ। ਉਸ ਤੋਂ ਸੁਤੰਤਰ ਨਹੀਂ। ਇਹ ਸਿਖੀ ਮਾਰਗ ਦਾ ਸਮੁੰਦਰ ਨੂੰ ਕੌਲ ਵਿਚ ਦਿਖਾਣ ਵਾਲਾ ਚਰਿਤ੍ਰ ਇਕ ਤਰ੍ਹਾਂ ਦਾ ਮੌਨੋਗਰਾਮ (ਸੰਖੇਪ ਚਿਤ੍ਰ) ਹੈ, ਜੋ ਸਿੱਖ ਹਰ ਸਮੇਂ ਹਰ ਇਕ ਕੰਮ ਵਿਚ ਆਪਣੀਆਂ ਅੱਖਾਂ ਅਗੇ ਰਖਦਾ ਹੈ। ਜਿਨ੍ਹਾਂ ਪਦਾਂ ਦੀ ਪੰਗਤੀ ਇਸ ਨਾਲ ਲਾਈ ਗਈ ਹੈ ਉਸ ਦਾ ਪ੍ਰਯੋਜਨ ਵੀ ਸਮਝ ਲਵੇ। ਸਭ ਤੋਂ ਪਹਿਲੇ ਪਦ ਸਤਿ ਦਾ ਆਇਆ ਹੈ ਜੋ ਦਸਦਾ ਹੈ ਕਿ ਪ੍ਰਮਾਤਮਾ ਹੀ ਸਤਿ ਹੈ, ਸ਼੍ਰੀਸ਼ਟੀ ਰਚਨਾਂ ਉਸ ਦੇ ਆਪਣੇ ਸਤਿ ਹੋਣ ਦੀ ਨਿਸ਼ਾਨੀ ਹੈ। ਜੇ ਕਦੀ ਉਹ ਅਸੱਤ ਹੁੰਦਾ ਤਾਂ ਰਚਨਾਂ ਦਾ ਭਾਗ ਹੀ ਬਣ ਜਾਂਦਾ। ਭਾਵੇਂ ਰਚਨਾਂ ਕਿਸੇ ਸਮੇਂ ਉਸ ਦੀ ਇੱਛਾ ਅਨੁਸਾਰ ਥੈ ਹੋ ਜਾਓਂਦੀ ਅਥਵਾ ਬਦਲ ਜਾਓਂਦੀ ਪਰ ਉਹ ਇਕ-ਰਸ ਅੱਡੇ ਹੀ ਰਹੇਗਾ। ਫੇਰ ਦੂਜਾ ਪਦ “ਨਾਮੁ” ਅਰਥਾਤ ਸੰਗਯਾ। ਸੰਗਯਾ ਕਿਸੇ ਗੁਣ ਪਿੱਛੇ ਹੀ ਰੱਖੀ ਜਾਂਦੀ ਹੈ, ਪਰ ਉਸ ਵਿਚ ਸਾਰੀਆਂ ਸੰਗਯਾਂ ਘਟਦੀਆਂ ਹਨ ਕਿਉਂਕਿ ਜੋ ਪਦਾਰਥ ਬਣ ਸਕਦੇ ਹਨ ਸਭ ਸ਼੍ਰੀਸ਼ਟੀ ਰਚਨਾਂ ਵਿਚ ਹੀ ਆਏ ਹਨ। ਮਨੁਖ ਨੇ ਜੋ ਕੁਝ ਜੋੜ ਤੋੜ ਕੀਤਾ ਹੈ ਤਾਂ ਉਸ ਵਿਚ ਸ਼੍ਰੀਸ਼ਟੀ ਦੇ ਨਿਯਮ ਹੀ ਕੰਮ ਕਰ ਰਹੇ ਹਨ ਅਤੇ ਕਿਸੇ ਬਾਹਰਲੇ ਨਿਯਮ ਤੋਂ ਕੰਮ ਨਹੀਂ ਲੀਤਾ। ਤਾਂ ਤੇ ਸਾਰੀਆਂ ਸੰਗਯਾਂ ਕੇਵਲ ਉਸੇ ਅਕਾਲ ਪੁਰਖ ਪੁਰ ਹੀ ਘਟਣਗੀਆਂ। ਸੋ ਸਾਰੇ ਗੁਣਾਂ ਦਾ ਹੇਤੂ ਓਹੀ ਇਕ ਹੈ ਜੋ ਸ਼੍ਰੀਸ਼ਟੀ ਰਚਨਾਂ ਤੋਂ ਪਹਿਲੇ ‘ਅਨਾਮ’ ਕਿਆਸ ਕੀਤਾ ਜਾ

(२५)

ਸਕਦਾ ਸੀ, ਪਰ ਹੁਣ ਸਾਰੇ ਹੀ ਨਾਮਾਂ ਵਾਲਾ ਹੈ, ਐਥੋਂ
ਤਕ ਕਿ ਉਸ ਦੇ ਨਾਮ ਦਾ ਪੂਰਨ ਗਿਆਨ ਹੋਣਾ ਵੀ
ਅਸੰਭਵ ਹੈ। ਇਸੇ ਲਈ ਦਸ਼ਮ ਗੁਰੂ ਜੀ ਨੇ ਜਾਪੁ ਸਾਹਿਬ
ਵਿਚ ਪ੍ਰਮਾਤਮਾ ਦੇ ਨਾਮ ਵਰਨਣ ਕਰਨ ਸਮੇਂ ਸਾਫ਼ ਲਿਖ
ਦਿਤਾ ਹੈ ਕਿ “ਤਵ ਸਰਬ ਨਾਮ ਕਬੈ ਕਵਨ ? ਕਰਮ
ਨਾਮ ਬਰਨਤ ਸੁਮਤ” ਅਰਥਾਤ ‘ਅਕਾਲ ਪੁਰਖ’ ਦੇ ਸਾਰੇ
ਨਾਮ ਤਾਂ ਭੁਲਾ ਕੌਣ ਕਹਿ ਸਕਦਾ ਹੈ, ਕੁਝ ਕੁ ਕਰਮ ਨਾਮ
ਵਰਨਨ ਕੀਤੇ ਜਾਂਦੇ ਹਨ। ਪਰ ਇਕ ਗੱਲ ਠੀਕ ਪ੍ਰਤੀਤ ਹੋ
ਰਹੀ ਹੈ ਕਿ ਉਸ ਦੇ ਗੁਣ ਕਿਸੇ ਪਾਸੋਂ ਲਈ ਹੋਏ ਨਹੀਂ,
ਉਹ ਉਸ ਦੇ ਅੰਦਰ ਉਸ ਦੀ ਆਪਣੀ ਤਰ੍ਹਾਂ ਹੀ ਅਟੱਲ ਹਨ।
ਤਾਂ ਤੇ ਉਹ ਆਪ ਵੀ ਸਤਿ ਹੈ ਅਤੇ ਗੁਣ ਵੀ ਸਤਿ ਹਨ ਜਿਸ

ਕਰ ਕੇ ‘੧ ਓ ਸਤਿਨਾਮ’ ਇਤਨੀ ਤੁਕ ਨੂੰ ਕਈ ਬੀਜ ਮੰਤਰ
ਦਾ ਅੰਗੂਰ ਅਰਥਾਤ ਮੂਲ ਮੰਤਰ ਸੱਦਦੇ ਹਨ। ਅਰਥਾਤ ੧
ਹੋਣ ਕਰ ਕੇ ਤਾਂ ਉਹ ਨਿਰਗੁਣ ਨਿਰੰਕਾਰ ਸੀ ਪਰ ਸ਼੍ਰੀਸ਼ਟੀ
ਰਚਨਾ ਕਰ ਕੇ ਉਹ ਸਾਰੇ ਗੁਣਾਂ ਵਾਲਾ ਅਰਥਾਤ ਸਰਗੁਣ

ਹੋ ਕੇ ‘੧ ਓ’ ਚਿੰਨ੍ਹ ਦੁਆਰਾ ਭਾਸਿਆ। ਉਸ ਦੀ ਹਸਤੀ

ਅਤੇ ਗੁਣ ਸਤਿ ਹੋਣ ਕਰ ਕੇ ‘੧ ਓ ਸਤਿਨਾਮ’ ਸਦਾਇਆ।
ਬਾਬੀ ਦੇ ਗੁਣ ਜੋ ਅਕਾਲ ਪੁਰਖ ਦੇ ਬੀਜ ਮੰਤਰ ਵਿਚ
ਦਸੇ ਗਏ ਹਨ ਸੋ ਮਤਾਂਤਰਾਂ ਦੀਆਂ ਗਲਤੀਆਂ ਸਾਫ਼ ਕਰਨ
ਦੀ ਲੋੜ ਪਿਛੇ ਦਸਣੇ ਪਏ ਹਨ। ਜਿਵੇਂ ਸਾਂਖ ਸ਼ਾਸਤਰ
ਵਾਲੇ ਨੇ ਪੁਰਸ਼ ਤੇ ਮਾਇਆ ਪੁਰ ਬਹਿਸ ਕਰਦੇ ਹੋਏ ਪੁਰਸ਼
ਨੂੰ ਕਰਤਾ ਨਹੀਂ ਮੰਨਿਆਂ, ਪਰ ਗੁਰੂ ਜੀ ਨੇ ਅਕਾਲ
ਪੁਰਖ ਨੂੰ ਪੁਰਸ਼ ਪਦਵੀ ਦੇ ਕੇ ਕਰਤਾ ਮੰਨਿਆ ਹੈ। ਇਸ

ਤਰ੍ਹਾਂ ਕਈ ਮੱਤਾਂ ਵਿਚ ਅਕਾਲ ਪੁਰਖ ਨੂੰ ਡਰਨ ਵਾਲਾ ਤੇ
ਡਰ ਕੇ ਨੱਸ ਜਾਣ ਵਾਲਾ ਮੰਨਿਆ ਹੈ, ਪਰ ਸਿੱਖੀ ਵਿਚ
ਨਿਰਭਉ ਮੰਨਿਆ ਹੈ । ਇਸੇ ਤਰ੍ਹਾਂ ਕਈ ਮੱਤਾਂ
ਵਿਚ ਪਰਮੇਸਰ ਨੂੰ ਵੈਰ ਲੈਣ ਵਾਲਾ ਅਤੇ ਨਾਫਰਮਾ-
ਬਰਦਾਰਾਂ ਨੂੰ ਸਖ਼ਤ ਦੰਡ ਦੇਣ ਵਾਲਾ ਮੰਨਿਆ ਹੈ, ਪਰ
ਸਿੱਖੀ ਵਿਚ ਪ੍ਰਮਾਤਮਾ ਨੂੰ ਨਿਰਵੈਰ ਮੰਨਿਆ ਹੈ । ਆਗਿਆ
ਭੰਗ ਕਰਨ ਵਾਲੇ ਦੀ ਸਜ਼ਾ, ਆਦਮੀ ਨੂੰ ਆਪਣੇ ਕਰਮ ਦਾ
ਫਲ ਮੰਨੀ ਗਈ ਹੈ । ਅਕਾਲ ਪੁਰਖ ਦੇ ਵੈਰ ਦਾ ਕਾਰਨ
ਨਹੀਂ ਮੰਨੀ ਗਈ । ਇਸੇ ਤਰ੍ਹਾਂ ਕਈ ਮੱਤਾਂ ਵਿਚ ਪ੍ਰਮਾਤਮਾਂ
ਦੀ ਹਸਤੀ ਨੂੰ ਹੀ ਨਹੀਂ ਮੰਨਿਆ ਗਿਆ, ਕੇਵਲ ਕੁਦਰਤ
ਦੇ ਚਲਾਵਨ ਲਈ ਕੁਝ ਕੁਦਰਤੀ ਨਿਯਮ ਵੀ ਮੰਨੇ ਗਏ
ਹਨ, ਜਿਸ ਤੇ ਸ੍ਰਿਸ਼ਟੀ ਰਚਨਾ ਦੇ ਨਾ ਕਰਨ ਕਰਕੇ ਉਹ
ਕਾਨੂੰਨ ਵੀ ਰਹਿ ਨਹੀਂ ਸਕਦੇ । ਪਰ ਸਿੱਖੀ ਵਿਚ ਅਕਾਲ
ਪੁਰਖ ਦੀ ਹਸਤੀ ਅਕਾਲ ਅਵਸਥਾ ਵਿਚ ਵੀ ਮੰਨੀ ਗਈ
ਹੈ ਇਸੇ ਲਈ ਉਸ ਨੂੰ 'ਅਕਾਲ ਮੂਰਤ' ਕਿਹਾ ਗਿਆ ਹੈ ।
ਇਸੇ ਤਰ੍ਹਾਂ ਕਈ ਮੱਤਾਂ ਵਿਚ ਅਕਾਲ ਪੁਰਖ ਨੂੰ
ਅਵਤਾਰ ਧਾਰਨ ਵਾਲਾ ਮੰਨਿਆ ਗਿਆ ਹੈ । ਪਰ
ਸਿੱਖੀ ਵਿਚ 'ਅਜੂਨੀ' ਅਰਥਾਤ ਮਾਤਾ ਦੇ ਉਦਰ ਵਿਚ
ਆ ਕੇ ਨਾ ਜਨਮ ਲੈਣ ਵਾਲਾ ਮੰਨਿਆ ਗਿਆ ਹੈ । ਕਈ
ਮੱਤਾਂ ਨੇ ਚਾਨਣੇ ਨੂੰ ਹਨੋਰੇ ਤੋਂ ਪਿਛੋਂ ਉਤਪੰਨ ਹੋਈ
ਵਸਤੂ ਮੰਨਿਆਂ ਹੈ ਪਰ ਸਿੱਖੀ ਵਿਚ ਅਕਾਲ ਪੁਰਖ ਨੂੰ
ਸੁਤੇ ਪ੍ਰਕਾਸ਼ ਮੰਨਿਆ ਹੈ । ਕਿਸੇ ਪਾਸੋਂ ਵੀ ਪਰਕਾਸ਼
ਨਹੀਂ ਲੈਂਦਾ ਅਰ ਆਪਣੇ ਆਪ ਰੋਸ਼ਨ ਹੈ
ਅਰਥਾਤ ਉਸ ਨੂੰ ਹਰ ਤਰ੍ਹਾਂ ਦਾ ਗਿਆਨ ਹੈ, ਕਿਸੇ ਤਰ੍ਹਾਂ
ਦੀ ਵੀ ਅਗਿਆਨਤਾ ਨਹੀਂ ਹੈ । ਸਭ ਤੋਂ ਵੱਡਾ ਅਕਾਲ
ਪੁਰਖ ਹੈ । ਮਾਇਆ, ਜੀਵ ਉਸ ਦੀ ਵਡਿਆਈ ਦਾ ਕਦੇ

ਵੀ ਮੁਕਾਬਲਾ ਨਹੀਂ ਕਰ ਸਕਦੇ, ਇਸੇ ਵਾਸਤੇ ਉਸ ਨੂੰ
ਗੁਰੂ ਕਿਹਾ ਗਿਆ ਹੈ। ਅਤੇ ਉਸ ਤੋਂ ਕਦੇ ਕੋਈ ਬੁਰਾਈ
ਹੋ ਜੀ ਨਹੀਂ ਸਕਦੀ। ਉਹ ਸਦਾ ਹੀ ਕ੍ਰਿਪਾ ਕਰਨ ਵਾਲਾ ਹੈ,
ਇਸ ਵਾਸਤੇ ਉਸ ਨੂੰ ਪ੍ਰਸਾਦਿ* ਕਿਹਾ ਗਿਆ ਹੈ। ਕਈ
ਮੱਤਾਂ ਵਿਚ ਇਹ ਮੰਨਿਆ ਗਿਆ ਹੈ ਕਿ ਸ਼ੈਤਾਨ ਉਸ ਦੇ
ਮੁਕਾਬਲੇ ਕਰਦਾ ਹੈ ਅਤੇ ਅਕਾਲ ਪੁਰਖ ਬੜੇ ਬੜੇ ਕਸ਼ਟ
ਆਪਣੇ ਵਿਰੋਧੀਆਂ ਨੂੰ ਦੇਂਦਾ ਹੈ, ਅਤੇ ਸ਼ੈਤਾਨ ਨਾਲ
ਲੜਾਈਆਂ ਮਚਾਈ ਰੱਖਦਾ ਹੈ। ਸਿੱਖੀ ਦਸਦੀ ਹੈ ਕਿ ਇਹ
ਗੱਲਾਂ ਨਹੀਂ ਹਨ, ਉਸਦਾ ਮੁਕਾਬਲਾ ਕੌਣ ਕਰ ਸਕਦਾ ਹੈ ?
ਉਹ ਤਾਂ ਗੁਰੂ ਹੈ ਤੇ ਉਸ ਨੂੰ ਕਸ਼ਟ ਦੇਣ ਦੀ ਲੋੜ ਹੈ ?
ਉਹ ਤਾਂ ਪ੍ਰਸਾਦਿ ਹੈ ਸਗੋਂ ਉਸ ਦੀ ਕ੍ਰਿਪਾ ਦਾ ਨਾ ਪ੍ਰਾਪਤ
ਕਰਨਾ ਹੀ ਮਹਾਂ ਦੁੱਖ ਹੈ। ਜਿਸ ਤਰ੍ਹਾਂ ਕੋਈ ਆਦਮੀ ਸੂਰਜ
ਦੇ ਚਾਨਣੇ ਨੂੰ ਨਾ ਪ੍ਰਾਪਤ ਕਰਨ ਲਈ ਹਨੇਰੀ ਕੋਠੜੀ ਵਿਚ
ਜਾ ਲੁਕੇ ਤੇ ਕਹੇ ਮੈਨੂੰ ਹਨੇਰਾ ਸੂਰਜ ਨੇ ਦਿੱਤਾ ਹੈ ਤਾਂ ਕੈਸੀ
ਕੁਮੱਤ ਹੈ। ਇਸੇ ਤਰ੍ਹਾਂ ਕੋਈ ਆਦਮੀ ਅਕਾਲ ਪੁਰਖ ਦੇ

*“ਗੁਰ ਪ੍ਰਸਾਦਿ”, ਵਾਹਿਗੁਰੂ ਦੀ ਸਿਸ਼ਟੀ ਨੂੰ ਆਪ
ਸਿਖਿਆ ਦੇਣ ਵਾਲੀ ਸ਼ਕਤੀ ਦਾ ਨਾਮ ਗੁਰੂ ਹੈ, ਅਤੇ ਪ੍ਰਸਾਦਿ
‘ਜਿਨ ਉਪਾਈ ਮੇਦਨੀ ਸੋਈ ਕਰਦਾ ਸਾਰ’ ਦੇ ਅਸੂਲ ਮੁਤਾਬਕ
ਪਾਲਨਾ ਤੇ ਸਿਖਿਆ ਦੇ ਕੇ ਭੁੱਲਾਂ ਵਿਚੋਂ ਕੱਢ ਕੇ ਅਨੰਦ ਦੇਣ
ਕਰ ਕੇ ਨਾਮ ਹੈ, ਪਰ ਜਦ ਸੰਸਾਰ ਵਿਚ ਗੁਰੂ ਨਾਨਕ ਦੇਵ ਜੀ ਨੂੰ
ਆਪਣੀ ਸਿਖਿਆ ਦੇਣ ਲਈ ਘਲਦਾ ਹੈ ਤਾਂ ਸਿਸ਼ਟੀ ਨੂੰ ਜੋ
ਮਨਮੁਖਤਾ ਦਾ ਦੁੱਖ ਸੀ ਉਹ ਗੁਰੂ ਸਨਮੁਖ ਹੋ ਕੇ ਗੁਰੂ ਕ੍ਰਿਪਾ ਨਾਲ
ਗੁਰਮੁਖਤਾ ਵਿਚ ਪਲਟ ਦੇਂਦਾ ਹੈ। ਜੈਸਾ ਕਿ ਪਿਛੇ ਪਰਮੇਸ਼ੁਰ ਤੇ
ਦਸਾਂ ਗੁਰਾਂ ਦਾ ਗੁਰੂ ਹੋਣਾ ਦਸਿਆ ਹੈ। ਏਸ ਕਰ ਕੇ ਗੁਰੂ ਦੀ
ਕ੍ਰਿਪਾ ਨਾਲ ਅਕਾਲ ਪੁਰਖ ਦਾ ਪ੍ਰਾਪਤ ਹੋਣਾ ਆਸਾ ਹੈ।

ਪਾਸੋਂ ਕ੍ਰਿਪਾ ਦਾ ਸੁੱਖ ਲੈਣ ਦੀ ਖਾਤਰ ਕੁਕਰਮਾਂ ਵਿਚ ਮਨ ਪਿਆ ਫਸਾਵੇ ਤਾਂ ਕ੍ਰਿਪਾ ਦੇ ਨਾ ਲੈਣ ਪਿਛੇ ਜੋ ਉਸਨੂੰ ਦੁਖ ਹੁੰਦਾ ਹੈ ਉਸ ਦਾ ਭਾਗੀ ਉਹ ਆਪਣੇ ਮੰਦ ਕਰਮਾਂ ਦੁਆਰਾ ਆਪ ਹੀ ਹੈ, ਹੋਰ ਕੋਈ ਨਹੀਂ ਹੈ । ਹੁਣ ਤੁਸੀਂ ਇਸ ਬੀਜ ਮੰਤਰ ਦੇ ਆਸ਼ੇਨੂੰ ਸਿੂਸ਼ਟੀ ਰਚਨਾ ਅਤੇ ਜੋ ਜੋ ਗਿਆਨ ਹੋਰਨਾਂ ਮਤ ਮਤਾਂਤਰਾਂ ਦੁਆਰਾ ਆਪ ਨੂੰ ਮਿਲ ਸਕਦੇ ਹਨ, ਦਾ ਟਾਕਰਾ ਕਰ ਕੇ ਪਤਾ ਲਵੇ ਕਿ ਸਿੱਖੀ ਮਾਰਗ ਤੋਂ ਉਨ੍ਹਾਂ ਮਤਾਂ ਦੇ ਆਸ਼ੇ ਦਾ ਕਿਤਨਾ ਫਰਕ ਹੈ । ਜਦ ਤੁਸੀਂ ਟਾਕਰਾ ਕਰੋ ਤਾਂ ਵਿਚਾਰ ਲੈਣਾ ਕਿ ਕਈ ਆਸ਼ੇ ਸਿੱਖੀ ਨਾਲ ਮਿਲ ਜਾਣਗੇ ਪਰ ਉਨ੍ਹਾਂ ਆਸ਼ਿਆਨੂੰ ਵਿਗਾੜਨ ਵਾਲੇ ਹੋਰ ਆਸ਼ੇ ਜਗਿਆਸੂਨੂੰ ਉਨ੍ਹਾਂ ਪਹਿਲੀ ਉਚ ਆਸ਼ਿਆਨ ਦੇ ਲਾਭ ਤੋਂ ਵਿਰਵਾ ਰੱਖਣਗੇ । ਹੁਣ ਸਿੱਖੀ ਦੀ ਇਹ ਕੋਸ਼ਿਸ਼ ਹੈ ਕਿ ਜਿਥੋਂ ਤਕ ਹਰ ਇਕ ਮਤ ਦੇ ਉਚ ਭਾਵ ਸਿੱਖੀ ਦੇ ਉਚ ਭਾਵਾਂ ਨਾਲ ਮਿਲਦੇ ਹਨ ਉਨ੍ਹਾਂ ਦੀ ਕਦਰ ਕੀਤੀ ਜਾਵੇ । ਪਰ ਜੋ ਹੋਰ ਹੋਰ ਆਸ਼ੇ 'ਹਉਮੈ' ਦੇ ਨਾਲ ਭਰੇ ਹੋਏ ਉਨ੍ਹਾਂ ਵਿਚ ਰਲੇ ਪਏ ਹਨ ਤੇ ਉਸ ਮਤ ਨੂੰ ਨੀਵਾ ਕਰ ਰਹੇ ਹਨ ਸੋ ਸਿੱਖੀ ਦੀ ਰੋਸ਼ਨੀ ਪਾ ਕੇ ਅੱਡ ਕਰਾਏ ਜਾਣ । ਜਿਸ ਤੇ ਸਾਰੇ ਮਤਾਂ ਦੀ ਮੈਲ ਦੂਰ ਹੋਵੇ ਤੇ ਉਚਿਆਈ ਲਿਸ਼ਕ ਪਵੇ ਅਤੇ ਅੰਤ ਨੂੰ ਸਾਰੇ ਮਤ ਆਪਣੇ ਉਚ ਭਾਵਾਂ ਵਿਚ ਆ ਕੇ ਇਕ ਦੂਸਰੇ ਦੇ ਵਿਰੋਧੀ ਨਾਂ ਰਹਿਣ । ਮੈਂ ਉਨ੍ਹਾਂ ਮਤ ਮਤਾਂਤਰਾਂ ਦੇ ਉਸ ਗਿਆਨ ਨੂੰ, ਜੋ ਉਹ ਪ੍ਰਮਾਤਮਾਂ ਦੀ ਹਸਤੀ ਬਾਬਤ ਦਸਦੇ ਹਨ ਖੋਲ੍ਹ ਕੇ ਟਾਕਰਾ ਨਹੀਂ ਕਰਨਾ ਚਾਹੁੰਦਾ, ਕਿਉਂਕਿ ਐਸਾ ਕਰਨ ਨਾਲ ਕਈ ਹਿਰਦਿਆਂ ਦਾ ਮੇਰੇ ਅਸਲ ਭਾਵ ਨੂੰ ਨਾਂ ਸਮਝ ਕੇ ਦੁਖਤ ਹੋ ਜਾਣ ਦਾ ਡਰ ਹੈ । ਪਰ ਤੁਸੀਂ ਆਪ ਉਨ੍ਹਾਂ ਮਤਾਂ ਦਾ ਟਾਕਰਾ ਬੀਜ ਮੰਤਰ ਨਾਲ ਜੋ

(੨੯)

ਪ੍ਰਮਾਤਮਾ ਦੇ ਮੁਖ ਗੁਣਾਂ ਦਾ ਵਾਚਕ ਹੈ, ਕਰ ਲਵੋ ।

ਹੁਣ ਮੈਂ ਇਹ ਹੋਰ ਦਸਦਾ ਹਾਂ ਕਿ “੧ ਓ” ਚਿੰਨ੍ਹ ਦਾ ਉਚਾਰਨ ਐਕੁਰਾਂ ਹੈ “ਇਕ ਓਅੰ ਅਕਾਰ” ਜਿਸ ਦਾ ਭਾਵ ਇਹ ਹੈ ਕਿ ਇਕ ਅਕਾਲ ਪੁਰਖ ਨੇ ਆਪਣੇ ਵਿਚੋਂ ਹੀ “ਓਅੰ” ਸ਼ਬਦ ਪੈਦਾ ਕੀਤਾ ਅਤੇ ਇਸ ਦੁਆਰਾ ਹਰ ਤਰ੍ਹਾਂ ਦੇ ਆਕਾਰ ਪੈਦਾ ਹੋ ਗਏ । ਹੁਣ ਕਈ ਸੱਜਣ ‘ਓਅੰ’ ਪਦ ਇਕ ਅਵਾਜ਼ ਮੰਨਦੇ ਹਨ, ਪਰ ਆਪ ਜ਼ਰਾ ਹੋਰ ਵੀ ਲੰਮੀ ਵਿਚਾਰ ਕਰੋ ! ਕੀ ਕੋਈ ਅਵਾਜ਼ ਬਿਨਾ ਕਿਸੇ ਆਸ਼ੇ. ਅਥਵਾ ਫੁਰਨੇ ਦੇ ਹੋ ਸਕਦੀ ਹੈ ? ਅਤੇ ਅਵਾਜ਼ ਦੇ ਪੈਦਾ ਕਰਨ ਨਾਲ ਕੁਝ ਸ਼ਕਤੀ ਵੀ ਖਰਚ ਹੁੰਦੀ ਹੈ ਕਿ ਨਹੀਂ ? ਤੁਸੀਂ ਕਹੋਗੋ ਕਿ ਬਿਨਾ ਇਰਾਦੇ ਅਵਾਜ਼ ਨਹੀਂ ਨਿਕਲਦੀ ਅਤੇ ਅਵਾਜ਼ ਅਥਵਾ ਇਰਾਦਾ ਸ਼ਕਤੀ ਬਿਨਾ ਪੈਦਾ ਨਹੀਂ ਹੁੰਦਾ, ਸੋ ਮੈਂ ‘ਓਅੰ’ ਦਾ ਅਰਥ ਇਰਾਦਾ ਸਗੋਂ ਸ਼ਕਤੀ ਮਈ ਇਰਾਦਾ ਸਮਝਦਾ ਹਾਂ, ਜਿਸ ਤੇ ਮੈਂ ਕਹਿੰਦਾ ਹਾਂ ਕਿ ਅਕਾਲ ਪੁਰਖ ਨੇ ਆਪਣੀ ਸ਼ਕਤੀ ਸਹਿਤ ਸਾਰੇ ਹੀ ਅਕਾਰ ਪੈਦਾ ਕੀਤੇ ਹਨ । ਇਸ ਪੈਦਾ ਕਰਨ ਵਾਲੇ ਸ਼ਕਤੀ-ਮਈ ਇਰਾਦੇ ਦੇ ਕਈ ਸੱਜਣ ਤ੍ਰੈ ਭਾਗ ਕਰਦੇ ਹਨ ਅਰਥਾਤ ਪੈਦਾ ਕਰਨ ਵਾਲੀ ਸ਼ਕਤੀ, ਕਾਇਮ ਰੱਖਣ ਵਾਲੀ ਸ਼ਕਤੀ ਤੇ ਫੇਰ ਮੇਟ ਲੈਣ ਵਾਲੀ ਸ਼ਕਤੀ । ਉਹ ਦੱਸਦੇ ਹਨ ਕਿ ਸ੍ਰੀਸ਼ਟੀ ਰਚਨਾ ਵਿਚ ਹਰ ਇਕ ਪਦਾਰਥ ਵਿਖੇ ਤਬਦੀਲੀ ਹੁੰਦੀ ਰਹਿੰਦੀ ਹੈ, ਇਕ ਪਦਾਰਥ ਆਪਣੀ ਪਹਿਲੀ ਸ਼ਕਲ ਤੇ ਜਥੇਬੰਦੀ ਛੱਡ ਕੇ ਦੂਸਰੀ ਸ਼ਕਲ ਅਤੇ ਜਥੇਬੰਦੀ ਧਾਰਨ ਕਰਦਾ ਹੈ ਅਤੇ ਜਦ ਤੱਕ ਉਸ ਵਿਚ ਤਬਦੀਲੀ ਨਹੀਂ ਹੁੰਦੀ ਉਸ ਸਮੇਂ ਉਹ ਸਥਿਰ ਰਹਿੰਦਾ ਹੈ, ਬਸ ਤਿੰਨੇ ਹਾਲਤਾਂ ਦੀ ਸ਼ਕਤੀ ਵੱਖੋਂ ਵੱਖ ਕੰਮ ਕਰ ਰਹੀ ਹੈ, ਜਿਸ ਤੇ ਇਸ ਸ਼ਕਤੀ ਦੇ ਕਾਰਨ ਤਿੰਨੇ

ਅੱਡੇ ਅੱਡ ਦੇਵਤੇ ਹਨ। ਇਨ੍ਹਾਂ ਦੇਵਤਿਆਂ ਦੀ ਬਿਆਲੀ ਮੂਰਤ
ਮਨੁੱਖ ਬਣਾ ਕੇ ਉਨ੍ਹਾਂ ਦੀਆਂ ਇਸਤ੍ਰੀਆਂ ਪੁੜ੍ਹ ਪੋਤਰੇ ਨੂੰ ਹਾਂ
ਪੜ੍ਹ ਨੂੰ ਹਾਂ ਕਾਇਮ ਕਰਕੇ ਦੇਵਤਿਆਂ ਦੇ ਕੋੜਮੇ ਘੜ ਲੈਂਦਾ ਹੈ,
ਅਤੇ ਉਨ੍ਹਾਂ ਦੀ ਆਪੇ ਵਿਚ ਮਿੜਤਾ, ਸੰਗਰਾਮ ਆਦਿਕ
ਕਲਪਤ ਕਰਕੇ ਅਨੇਕ ਤਰ੍ਹਾਂ ਦੇ ਝਗੜੇ ਧਰਮ ਦੀ ਆੜ ਵਿਚ
ਆਪਣੇ ਅਨੇਕ ਤਰ੍ਹਾਂ ਦੇ ਸੁਆਰਥ ਯਾ ਬੇਸਮਝੀ ਕਰਕੇ ਕਾਇਮ
ਕਰ ਲੈਂਦਾ ਹੈ। ਸਿੱਖੀ ਵਿਚ ਅਕਾਲ ਪੁਰਖ ਦੇ ਭਾਗ ਹੋ ਹੀ
ਨਹੀਂ ਸਕਦੇ, ਉਹ ਹਰ ਸਮੇਂ ਜਦ ਕੰਮ ਕਰਦਾ ਹੈ ਤਾਂ ਇਹ
ਤਿੰਨੇ ਕੰਮ ਇਕੋ ਵਾਰੀ ਕਰਦਾ ਰਹਿੰਦਾ ਹੈ; ਅਰਥਾਤ ਜਦ
ਇਕ ਵਸਤੂ ਵਟਾਂਦਰਾ ਖਾਂਦੀ ਹੈ ਤਾਂ ਦੂਜੀ ਵਸਤੂ ਓਵੇਂ ਹੀ
ਉਤਪੰਨ ਹੁੰਦੀ ਜਾਂਦੀ ਹੈ ਅਰ ਬੇ ਮਲੂਮ ਜੋ ਵਿੱਖ ਇਸ ਤਰ੍ਹਾਂ
ਪੈਂਦੀ ਜਾਂਦੀ ਹੈ ਸਬਿਤਤਾ ਸਮਝੀ ਜਾਂਦੀ ਹੈ, ਜਿਸ ਤੇ ਵੱਖੋਵੱਖ
ਦੇਵਤੇ ਨਹੀਂ ਮੰਨੇ ਜਾਂਦੇ। ਜਗਿਆਸੂ ਨੂੰ ਸਮਝਾਣ ਦੀ ਖਾਤਰ
ਜਦ ਕਦੇ ਕਿਸੇ ਮਨ ਕਲਪਤ ਦੇਵਤੇ ਦਾ ਉਦਾਹਰਣ ਮਾੜ
ਹਾਲ ਦੱਸਣਾ ਪੈਂਦਾ ਹੈ ਤਾਂ ਉਨ੍ਹਾਂ ਦੇ ਸ਼ਰਧਾਲੂਆਂ ਦੇ ਦਿਲ
ਦੁਖਾਏ ਨਹੀਂ ਜਾਂਦੇ ਅਤੇ ਉਨ੍ਹਾਂ ਦੇ ਕਲਪਤ ਦੇਵਤੇ ਨੂੰ ਜਿਥੋਂ
ਤੱਕ ਹੋ ਸਕੇ ਸਨਮਾਨ ਸਹਿਤ ਪੁਕਾਰਿਆ ਜਾਂਦਾ ਹੈ।

ਮਰਰਾਸੀ—ਅਰਥਾਤ ਬੀਜ ਮੰਤ੍ਰ ਇਕ ਕਸਵਟੀ ਹੈ ਜਿਸ ਨਾਲ ਆਪ
ਮਤ ਮਤਾਂਤ੍ਰਾਂ ਦੀ ਨੀਂਹ ਨੂੰ ਪਰਖ ਕੇ ਦੱਸਦੇ ਹੋ ਕਿ ਸਾਡਾ ਇਸ
ਮਤ ਨਾਲ ਐਥੋਂ ਤੱਕ ਮੇਲ ਹੈ ਅਰ ਅੱਗੋਂ ਨਹੀਂ, ਇਹ ਮੇਟੇ
ਅਰਥ ਜੋ ਆਪ ਨੇ ਦੱਸੇ ਹਨ ਸੋ ਸਮੇਂ ਦੀ ਤੰਤੀ ਕਰਕੇ ਸੰਖੇਪ
ਕਰਕੇ ਦੱਸੇ ਹਨ, ਨਹੀਂ ਤਾਂ ਇਕ ਪਦ ਦੀ ਵਿਆਖਿਆ ਜਦ
ਵਿਗਿਆਨ ਤੇ ਬੁਹਮ ਵਿਦਿਆ (ਸਾਇਸ ਤੇ ਫਿਲਾਸਫੀ)
ਨਾਲ ਟਾਕਰਾ ਕਰਕੇ ਅਥਵਾ ਹਰ ਇਕ ਮਤ ਮਤਾਂਤਰ ਦੇ
ਵਿਸ਼ਵਾਸ ਨਾਲ ਟਾਕਰਾ ਕਰਕੇ ਦੱਸੋ ਤਾਂ ਬਹੁਤ ਕੁਝ ਕਹਿਣਾ
ਪਵੇਗਾ।

(੩੧)

ਸਿੱਖ-ਸੱਚ ਹੈ ਇਸ ਪ੍ਰਥਾਏ ਬਹੁਤ ਕੁਝ ਕਿਹਾ ਜਾ ਸਕਦਾ ਹੈ ।

ਸਿੱਖ ਧਰਮ ਦੇ ਸਾਹਿਤ ਵਿਚ ਬਹੁਤ ਸਾਰਾ ਬਿਆਨ ਇਸ ਬੀਜ ਮੰਤ੍ਰ ਦੀ ਵਿਆਖਿਆ ਪਰ ਮਿਲ ਸਕਦਾ ਹੈ, ਚਾਹੋ ਤਾਂ ਪੜ੍ਹ ਲਵੇ । ਅਤੇ ਅਨੇਕ ਬਾਤਾਂ ਦਾ ਸੰਸਾ ਜੋ ਆਪ ਦੇ ਅੰਦਰ ਪੈਦਾ ਹੋਵੇ ਨਿਵਾਰ ਸਕਦੇ ਹੋ । ਗੁਰੂ ਸਾਹਿਬਾਨ ਦੇ ਸਮੇਂ ਗੁਰੂ ਗ੍ਰੰਥ ਸਾਹਿਬ ਵਿਚ ਬਹੁਤ ਸਾਰੀ ਵਿਆਖਿਆ ਇਸ ਬੀਜ ਮੰਤ੍ਰ ਪੁਰ ਕੀਤੀ ਜਾ ਚੁਕੀ ਹੈ, ਜਿਸ ਤੇ ਸ੍ਰੀ ਗੁਰੂ ਗ੍ਰੰਥ ਸਾਹਿਬ ਜੀ ਦੇ ਸਾਰੇ ਸ਼ਬਦਾਂ ਦੀ ਤਿੰਨ ਚੌਥਾਈ ਇਸ ਬੀਜ ਮੰਤ੍ਰ ਪਰ ਹੀ ਭਰੀ ਪਈ ਹੈ । ਜੋ ਜੋ ਬਿਆਲ ਇਸ ਆਸੇ ਪਰ ਪੈਦਾ ਹੋ ਸਕਦੇ ਹਨ ਅਰ ਜਿਸ ਭਾਵ ਨੂੰ ਅੱਗੇ ਰੱਖ ਕੇ ਹੋ ਸਕਦੇ ਹਨ ਉਨ੍ਹਾਂ ਨੂੰ ਬਹੁਤ ਉਤਮ ਤਰੀਕੇ ਨਾਲ ਨਿਭਾਇਆ ਹੈ । ਹਰ ਇਕ ਬਾਣੀ ਦੇ ਸਿਰੇ ਪਰ ਇਸ ਬੀਜ ਮੰਤ੍ਰ ਨੂੰ ਹੀ ਪੂਰਨ ਯਾ ਸੰਛੇਪ ਸਹਿਤ ਲਿਖ ਕੇ ਵਿਆਖਿਆ ਅੱਡ ਅੱਡ ਤਰੀਕੇ ਪੁਰ ਕੀਤੀ ਹੈ, ਜਿਸ ਕਰਕੇ ਹਰ ਤਰੀਕੇ ਦਾ ਮਨ ਰੱਖਣ ਵਾਲਾ ਆਦਮੀ ਜਦ ਸ਼ਬਦ ਪੜ੍ਹਦਾ ਹੈ ਤਾਂ ਆਪਣੇ ਮਨ ਦੇ ਵਿਕਲਪਾਂ ਦਾ ਉਤਰ ਆਪ ਹੀ ਸਮਝਣ ਲੱਗ ਜਾਂਦਾ ਹੈ, ਪਰ ਇਹ ਤਦ ਹੋ ਸਕਦਾ ਹੈ ਜਦ ਵਿਚਾਰ ਨਾਲ ਪੜ੍ਹੇ, ਨਿਰਾ ਪਦਾਂ ਦਾ ਉਚਾਰਨ ਹੀ ਨਾ ਕਰਦਾ ਜਾਵੇ ।

ਮਰਾਸੀ-ਤੁਸੀਂ ਤਾਂ ਆਖਦੇ ਹੋ ਇਸ ਕਸਵਟੀ ਨਾਲ ਅਸੀਂ ਹੋਰਨਾਂ ਮੱਤਾਂ ਦਾ ਟਾਕਰਾ ਆਪਣੇ ਮਤ ਨਾਲ ਕਰਦੇ ਹਾਂ ?

ਸਿੱਖ-ਨ। ਕੇਵਲ ਏਹੋ, ਸਗੋਂ ਗੁਰੂ ਮਹਾਰਾਜ ਜੀ ਦੀ ਇਕ ਇੱਛਾ ਸੌ ਕਿ ਜਦ ਕੋਈ ਆਦਮੀ ਆਪਣੀ ਬੇਸਮਝੀ ਦੇ ਕਾਰਨ ਸ਼ਬਦਾਂ ਦੇ ਅਰਥ ਉਲਟ ਪੁਲਟ ਕਰੇ ਤਾਂ ਇਸ ਕਸਵਟੀ ਦੁਆਰਾ ਹੀ ਅਸੀਂ ਝਟ ਪਟ ਤਾੜ ਜਾਵੀਏ ਕਿ ਆਦਮੀ ਗੁਰ ਸਿਖਿਆ ਦੇ ਅਨੁਸਾਰ ਅਰਥ ਨਹੀਂ ਕਰ ਰਿਹਾ, ਆਪਣੀ ਮਨਮਤ ਨੂੰ ਧਰਮ ਵਿਚ ਵਾੜ ਰਿਹਾ ਹੈ । ਇਹ ਬੀਜ ਮੰਤ੍ਰ ਜੋ ਹਰ ਬਾਣੀ

(੩੨)

ਦੇ ਸਿਰੇ ਪਰ ਲਿਖਿਆ ਹੁੰਦਾ ਹੈ ਸਾਨੂੰ ਬਾਣੀ ਦੇ ਯਥਾਰਥ
ਅਰਥ ਕਰਨ ਵਿਚ ਐਥੋਂ ਤੱਕ ਸਹਾਇਤਾ ਬਖਸ਼ਦਾ ਹੈ ਕਿ
ਜਦ ਅਸੀਂ ਪੁਠੇ ਰਾਹੇ ਪਵੀਏ, ਝੱਟ ਸਾਨੂੰ ਰੋਕ ਲੈਂਦਾ ਹੈ।
ਸਾਰਾ ਗੁਰੂ ਗ੍ਰੰਥ ਸਾਹਿਬ ਇਸ ਮਹਾਂ ਵਾਕ ਦੀ ਅਰ ਭਜਨ ਦੇ
ਉਸ ਤਰੀਕੇ ਦੀ ਜੋ ਬੁਨਿਆਦੀ ਅਸੂਲ ਵਿਚ ਦੂਜੀ ਥਾਂ ਹੈ
ਵਿਆਖਿਆ ਨਾਲ ਭਰਿਆ ਪਿਆ ਹੈ।

ਮਦਰਾਸੀ—ਸਿੱਖ ਦਾ ਦੂਜਾ ਬੁਨਿਆਦੀ ਅਸੂਲ ਕੀ ਹੈ ?

ਸਿੱਖ—ਦੂਜਾ ਅਸੂਲ ਇਹ ਹੈ ਕਿ ਅਸੀਂ ਕਿਸ ਤਰ੍ਹਾਂ ਅਕਾਲ ਪੁਰਖ
ਦੇ (ਜਿਸ ਦਾ ਕਥਨ ਪਹਿਲੇ ਅਸੂਲ ਵਿਚ ਹੈ) ਸਮੀਪੀ ਹੋ
ਸਕਦੇ ਹਾਂ ? ਜੋ ਗੁਰੂ ਜੀ ਕੇਵਲ ਦੋ ਅੱਖਿਓਂ ਵਿਚ ਦੱਸਦੇ ਹਨ,
ਅਰਥਾਤ “ਜਪੁ” ਅਰਥਾਤ ਭਜਨ ਕਰ ! ਦੱਸਦੇ ਹਨ ।

ਮਦਰਾਸੀ—ਕੀ ਅਕਾਲ ਪੁਰਖ ਦੇ ਨਾਮ ਲੈਂਦੇ ਰਹੀਏ ?

ਸਿੱਖ—ਬੇਸ਼ਕ ਨਾਮ ਲੈਣਾ ਭਜਨ ਕਰਨ ਦਾ ਤਰੀਕਾ ਹੈ। ਉਸ ਦੇ
ਹਰ ਇਕ ਨਾਮ ਵਿਚ ਉਸ ਦੇ ਗੁਣ ਦੱਸੇ ਗਏ ਹਨ, ਜਦ
ਅਸੀਂ ਉਸ ਦਾ ਨਾਮ ਲੈਂਦੇ ਹਾਂ ਤਾਂ ਅਸੀਂ ਉਸ ਦੇ ਨਾਮ
ਅਨੁਸਾਰੀ ਜੋ ਉਸ ਦੇ ਗੁਣ ਹਨ ਉਨ੍ਹਾਂ ਦਾ ਵਿਚਾਰ ਕਰਦੇ ਹਾਂ।
ਜਿਵੇਂ ਕਿ ਉਸ ਦਾ ਨਾਮ ਹੈ ‘ਨਿਰਵੈਰ’ ਜਦ ਅਸੀਂ ਉਸ ਦੇ
ਇਸ ਨਾਮ ਪੁਰ ਵਿਚਾਰ ਕਰਦੇ ਹਾਂ ਤਾਂ ਸਾਨੂੰ ਸਾਫ਼ ਦਿਸਦਾ
ਹੈ ਕਿ ਅਕਾਲ ਪੁਰਖ ਜਦ ਨਿਰਵੈਰ ਹੈ ਅਰ ਅਸੀਂ ਵੈਰ ਰੱਖਣ
ਵਾਲੇ ਹਾਂ ਤਾਂ ਅਸੀਂ ਕਿਸ ਤਰ੍ਹਾਂ ਉਸ ਦੇ ਸਮੀਪੀ ਹੋ ਸਕਦੇ
ਹਾਂ ? ਉਪਰੰਤ ਜਦ ਸਾਨੂੰ ਆਪਣੀ ਵੈਰ ਕਰਨ ਵਾਲੀ ਕੁਛਮਤਾ
ਪ੍ਰਤੀਤ ਹੁੰਦੀ ਹੈ ਤਾਂ ਆਪਣੇ ਵੈਰ ਕਰਨ ਨੂੰ ਵਿਚਾਰਦੇ ਹਾਂ ਕਿ
ਅਸੀਂ ਕੀ ਕੀ ਵੈਰ ਕਰਦੇ ਹਾਂ ? ਸਾਡੀ ਜਾਤ ਸਾਨੂੰ ਦਸਦੀ ਹੈ
ਕਿ ਜੋ ਮਨੁਖ ਸਾਥੋਂ ਨੀਵੇਂ ਹਨ ਅਸੀਂ ਉਨ੍ਹਾਂ ਉਪਰ ਉੱਚੀ
ਜਾਤ ਰੱਖਣ ਲਈ ਕਈ ਤਰ੍ਹਾਂ ਦੇ ਦੁੱਖ ਬਿਨ। ਕਿਸੇ ਲਾਭ ਦੇ
ਵੀ ਆਪਣੇ ਹੰਕਾਰ ਦੁਵਾਰਾ ਪੁਚਾ ਰਹੇ ਹਾਂ, ਅਸੀਂ ਆਪਣੀ

ਉਲਾਦ ਦੀ ਯੋਗ ਪਾਲਨਾ ਨਾ ਕਰਨ ਦੇ ਕਾਰਨ ਜਿਸ ਦੀ
 ਸੌਂਪਣਾਂ ਸਾਡੇ ਭਾਗਾਂ ਵਿਚ ਆਈ ਹੈ ਆਪਣਾ ਫਰਜ਼ ਪੂਰਾ
 ਨਹੀਂ ਕਰ ਰਹੇ। ਜਿਸ ਤਰ੍ਹਾਂ ਅਸੀਂ ਅਗਿਆਨਤਾ ਵਿਚ
 ਫਸ ਕੇ ਕੁਕਰਮੀ ਬਣੇ ਬੈਠੇ ਹਾਂ, ਇਸੇ ਤਰ੍ਹਾਂ ਸਾਡੀ ਸੰਤਾਨ,
 ਸੁਪਤਨੀ, ਆਂਛ ਗੁਆਂਛ, ਜ਼ਾਤ, ਕੌਮ, ਦੇਸ ਅਤੇ ਸੰਸਾਰ
 ਇਸ ਰੋਗ ਵਿਚ ਫਸਿਆ ਪਿਆ ਹੈ। ਕੀ ਅਸੀਂ ਪਹਿਲੇ
 ਆਪਣੇ ਪਾਸੋਂ ਇਸ ਵੈਰ ਦੀ ਅੱਗ ਨੂੰ ਪਰੇ ਨਹੀਂ ਰੱਖ
 ਸਕਦੇ? ਜੇ ਰੱਖ ਸਕਦੇ ਹਾਂ ਤਾਂ ਆਪਣੀ ਸੰਤਾਨ, ਸੰਬੰਧੀਆਂ,
 ਨਗਰ ਤੇ ਦੇਸ਼ ਵਾਸੀਆਂ ਤੇ ਸਾਰੇ ਸੰਸਾਰ ਵਿਚੋਂ ਕਿਉਂ
 ਵੈਰ ਨਹੀਂ ਹਟਾ ਸਕਦੇ? ਅਰਥਾਤ ਜਦ ਅਕਾਲ ਪੁਰਖ ਦੇ
 ਭਜਨ ਦੁਆਰਾ ਅਸੀਂ ਉਸ ਦੇ ਹਰ ਇਕ ਗੁਣ ਨੂੰ ਵੀਚਾਰਣ
 ਲੱਗਦੇ ਹਾਂ ਤਾਂ ਵਿਚਾਰ ਦਾ ਮੈਦਾਨ ਸਾਡੇ ਅੱਗੇ ਅੰਸਾ ਖੁਲ੍ਹਦਾ
 ਹੈ ਕਿ ਅਪਵਿੱਤ੍ਰਤਾ ਜੋ ਸਾਡੇ ਵਿਚ ਫੈਲੀ ਹੋਈ ਹੈ ਉਸ ਦਾ
 ਗਿਆਨ ਹੋ ਕੇ ਉਸ ਵੱਲੋਂ ਘ੍ਰੂਣਾ ਪੈਦਾ ਹੋਣ ਲੱਗ ਪੈਂਦੀ ਹੈ,
 ਅਰ ਪਵਿੱਤ੍ਰਤਾ ਵੱਲ ਸਾਡਾ ਮੂੰਹ ਮੁੜ ਪੈਂਦਾ ਹੈ। ਸਾਰੀ
 ਪਵਿੱਤ੍ਰਤਾ ਦਾ ਸੋਮਾ ਗੁਰੂ ਅਕਾਲ ਪੁਰਖ ਹੈ ਜੋ ਜਦ ਸਾਡਾ
 ਮੁੱਖ ਅਕਾਲ ਪੁਰਖ ਵੱਲ ਫਿਰਦਾ ਹੈ ਤਾਂ ਗੁਰਮੁੱਖ ਪਦਵੀ
 ਪ੍ਰਾਪਤ ਕਰਨ ਵੱਲ ਸਿੱਧੇ ਹੋ ਜਾਂਦੇ ਹਾਂ, ਅਰ ਤਰੱਕੀ ਕਰਦੇ
 ਕਰਦੇ ਅੰਤ ਨੂੰ ਸਾਰੀਆਂ ਮੰਜ਼ਲਾਂ ਤੈ ਕਰਕੇ ਆਪਣੇ ਮੰਤਵ ਨੂੰ
 ਪਹੁੰਚ ਪੈਂਦੇ ਹਾਂ। ਸਿੱਖੀ ਮਾਰਗ ਇਹੀ ਹੈ ਕਿ ਅਸੀਂ ਗੁਰੂ
 ਅਕਾਲ ਪੁਰਖ ਦੇ ਗੁਣਾਂ ਦੇ ਵਿਚਾਰ ਦਾ ਅਭਿਆਸ ਅੰਥੋਂ
 ਤੱਕ ਕਰੀਏ ਕਿ ਹਰਦਮ ਉਸ ਦਾ ਕੋਈ ਨਾ ਕੋਈ ਗੁਣ ਸਾਡੇ
 ਮਨ ਪਰ ਸਵਾਰ ਰਹੇ ਤੇ ਕਿਸੇ ਵੇਲੇ ਵੀ ਇਹ ਮਨ ਉਸ ਦੀਆਂ
 ਵਿਚਾਰਾਂ ਤੋਂ ਖਾਲੀ ਨਾ ਹੋਵੇ। ਜੇ ਸੁਨਿਆਰੇ ਦਾ ਮਨ ਗਹਿਣੇ
 ਬਣਾਣ ਵਿਚ, ਸ਼ਾਹੂਕਾਰ ਦਾ ਧਨ ਸੰਚਨ ਵਿਚ, ਕਾਹੀਗਰ ਦਾ
 ਕਾਢਾਂ ਕੱਢਣ ਵਿਚ ਖਚਤ ਹੋ ਸਕਦਾ ਹੈ ਤਾਂ ਸਿੱਖ ਦਾ ਮਨ

ਗੁਰੂ ਦੀ ਸਿਖਿਆ ਅਰਥਾਤ ਆਪਣੇ ਸਿਰਜਨਹਾਰ ਪਰ ਬੀ
ਖਚਤ ਹੋ ਸਕਦਾ ਹੈ। 'ਹਾਥ ਪਾਉ ਕਰ ਕਾਮ ਤੂ ਚੀਤ ਨਿਰੰਜਨ
ਨਾਲ' ਦੇਵੇਂ ਕੰਮ ਨਿਭ ਸਕਦੇ ਹਨ, ਪਰ ਯਾਦ ਰਹੇ ਕਿ ਇਹ
ਭਜਨ ਕਿਸੇ ਹੋਰ ਵਸਤੂ ਦਾ ਨਾ ਹੋਵੇ ਕੇਵਲ ਇਕ ਪ੍ਰਮਾਤਮਾ
ਦਾ ਹੀ ਹੋਵੇ। ਇਸੇ ਵਾਸਤੇ 'ਜਪੁ' ਪਦ ਦੇ ਅੱਗੇ "ਆਦਿ
ਸਚੁ, ਜੁਗਾਦਿ ਸਚੁ, ਹੈ ਭੀ ਸਚੁ ਨਾਨਕ ਹੋਸੀ ਭੀ ਸਚੁ" ਤੁਕ
ਸਤਿਗੁਰਾਂ ਨੇ ਲਿਖ ਦਿੱਤੀ ਹੈ ਜਿਸ ਦਾ ਅਰਥ ਇਹ ਹੈ :—
ਕਿ ਪ੍ਰਮਾਤਮਾ ਸ੍ਰਿਸ਼ਟੀ ਰਚਨਾ ਤੋਂ ਪਹਿਲੇ ਵੀ ਸੱਚ ਸੀ, ਸ੍ਰਿਸ਼ਟੀ
ਰਚਨਾਂ ਤੋਂ ਅੱਜ ਤੱਕ ਵੀ ਸੱਚ ਹੈ, ਹੁਣ ਵੀ ਸੱਚ ਹੈ ਅਰ ਅੱਗੋਂ
ਤੋਂ ਵੀ ਸਦੀਵ ਇਕ ਰਸ ਸੱਚ ਰਹੇਗਾ। ਸੋ ਐਸੇ ਪ੍ਰਮਾਤਮਾ
ਦੇ ਜੋ ਆਪ ਵੀ ਸੱਚ ਹੈ ਅਰ ਉਸ ਦੇ ਗੁਣ ਵੀ ਸੱਚੇ ਹਨ,
ਗੁਣਾਂ ਦਾ ਭਜਨ ਕਰੋ। ਕਿਸੇ ਹੋਰ ਵਸਤੂ ਦਾ ਨਾ ਕਰੋ।

ਭਜਨ ਕਰਨਾ ਪ੍ਰੇਮ ਪੈਦਾ ਕਰਦਾ ਹੈ। ਇਹ ਪ੍ਰੇਮ ਅੱਡ ਅੱਡ
ਤਰ੍ਹਾਂ ਦੀ ਖਿੱਚ ਲੈ ਕੇ ਪੈਦਾ ਹੁੰਦਾ, ਵਧਦਾ ਤੇ ਮੌਲਦਾ ਹੈ, ਅਤੇ
ਅੱਖੀਰ ਮਿਲਾਪ ਵਿਚ ਪੁਚਾਂਦਾ ਹੈ। ਸ੍ਰੀ ਗੁਰੂ ਗ੍ਰੰਥ ਸਾਹਿਬ
ਵਿਚ ਕਿਤੇ ਇਸਤ੍ਰੀ ਭਰਤਾ ਵਤ ਪ੍ਰੇਮ ਕਿਤੇ ਪਿਤਾ ਪੁੜ੍ਹ ਵਤ
ਸਨੇਹ, ਕਿਤੇ ਚਕਵੇ ਚਕਵੀ ਵਤ ਲਗਨ, ਕਿਤੇ ਸੇਵਕ ਸੁਆਮੀ
ਵਤ ਨਿੰਮ੍ਰਤਾ, ਇਤਿ ਆਦਿਕ ਅਨੇਕ ਤਰ੍ਹਾਂ ਨਾਲ ਪਿਆਰ
ਉਤਪੰਨ ਹੁੰਦੇ ਦੱਸੇ ਹਨ। ਉਨ੍ਹਾਂ ਪਿਆਰਾਂ ਵਿਚ ਅਕਾਲ
ਪੁਰਖ ਦੇ ਗੁਣਾਂ ਦੀਆਂ ਵਿਚਾਰਾਂ ਪੈਦਾ ਕਰਨ ਦਾ ਵੱਲ
ਸਿਖਾਇਆ ਹੈ। ਸ੍ਰੀ ਗੁਰੂ ਗ੍ਰੰਥ ਸਾਹਿਬ ਦਾ ਕੋਈ ਸ਼ਬਦ ਇਸ
ਪਿਆਰ ਦੇ ਕਾਇਮ ਕਰਨ ਦਾ ਵੱਲ ਸਿਖਾਉਣ ਤੋਂ ਖਾਲੀ
ਨਹੀਂ। ਸਾਰਾ ਗੁਰੂ ਗ੍ਰੰਥ ਸਾਹਿਬ ਪ੍ਰਮਾਤਮਾ ਦੇ ਗਿਆਨ ਅਰ
ਉਸ ਦੀ ਭਗਤੀ ਨਾਲ ਭਰਪੂਰ ਹੈ। ਸੋ ਉਸ ਦੇ ਗਿਆਨ ਦਾ
ਹਾਸਲ ਕਰਨਾ ਅਤੇ ਭਗਤੀ ਦੁਆਰਾ ਗੁਰਮੁਖ ਬਣਨ ਦੀ
ਕੋਸ਼ਿਸ਼ ਕਰਨਾ ਹੀ ਸਿੱਖੀ ਮਾਰਗ ਹੈ। ਸਿੱਖੀ ਦੇ ਦੋਨੋਂ ਧਾਰਮਕ

ਬੁਨਿਆਦੀ ਅਸੂਲਾਂ ਦਾ ਸਮੂਚਾ ਨਾਮ 'ਗੁਰਮੰਤ੍ਰ' ਹੈ। ਸ੍ਰੀ ਗੁਰੂ ਨਾਨਕ ਦੇਵ ਜੀ ਜਦ ਘਰ ਤੋਂ ਬਾਹਰ ਨਿਕਲੇ ਸਨ ਤਾਂ ਕੇਵਲ ਇਸੇ ਗੁਰਮੰਤ੍ਰ (ਜੋ ਅਕਾਲ ਪੁਰਖ ਦੇ ਗਿਆਨ ਅਤੇ ਭਗਤੀ ਦਾ ਲਖਾਇਕ ਹੈ) ਰੂਪੀ ਮਿਸਾਲ ਨੂੰ ਛੜ ਕੇ ਨਿਕਲੇ ਤਾਂ ਜੋ ਅਗਿਆਨ ਦਾ ਅੰਧੀਰਾ ਦੂਰ ਕਰਨ। ਉਨ੍ਹਾਂ ਦੇ ਅਰ ਉਨ੍ਹਾਂ ਦੇ ਪਿਛੋਂ ਗੁਰੂ ਸਾਹਿਬਾਂ ਦੇ ਮਹਾਂ ਵਾਕ ਜੋ ਇਕ ਹੀ ਜੋਤ ਤੋਂ ਪੈਦਾ ਹੋਏ ਹਨ, ਸਭ ਗੁਰੂ ਗ੍ਰੰਥ ਸਾਹਿਬ ਜੀ ਵਿਚ ਲਿਖੇ ਪਏ ਹਨ। ਸਿਖ ਇਨ੍ਹਾਂ ਸ਼ਬਦਾਂ ਨੂੰ ਹੀ ਪੜ੍ਹ੍ਹ ਪੜ੍ਹ੍ਹ ਕੇ ਗੁਰਮੁਖ ਬਣਦੇ ਹਨ ਅਤੇ ਸਿੱਖੀ ਮਾਰਗ ਵਿਚ ਉਨ੍ਹਾਂ ਕਰਦੇ ਹਨ। ਇਸ ਸਿੱਖੀ ਮਾਰਗ ਦੇ ਅਸੂਲਾਂ ਨੇ ਜੋ ਢੰਗ ਭਗਤੀ ਦਾ ਉਤਪਨਨ ਕੀਤਾ, ਜੋ ਮਰਯਾਦਾਂ ਭਗਤੀ ਕਰਨ ਦੇ ਅਸਥਾਨਾਂ ਵਿਚ ਬੰਨ੍ਹ ਦਿੱਤੀਆਂ, ਜੋ ਤਰੀਕੇ ਤੇ ਰਸਮਾਂ ਸਿਖ ਸੰਮਤੀ ਵਿਚ ਪੈਦਾ ਕਰ ਦਿੱਤੀਆਂ, ਜੋ ਸੰਸਕਾਰ ਸਿੱਖਾਂ ਵਿਚ ਚਲਾ ਦਿੱਤੇ ਸੋ ਸਭ ਨਿਰਾਲੇ ਹੀ ਛੰਗ ਦੇ ਆਪ ਤੋਂ ਆਪ ਪੈਦਾ ਹੋ ਗਏ। ਜਿਨ੍ਹਾਂ ਨੂੰ ਅੱਗੇ ਰੱਖ ਕੇ ਸਿੱਖਾਂ ਨੇ ਇਸ ਤ੍ਰੀਕੇ ਦਾ ਨਾਮ "ਖਾਲਸਾ ਪੰਥ" ਰੱਖ ਲਿਆ। ਖਾਲਸਾ ਜੀ ਨੇ ਰਲ ਕੇ ਆਪਣੇ ਜ਼ਿੰਮੇਂ ਦਸਮ ਗੁਰੂ ਜੀ ਦੇ ਹੁਕਮ ਅਨੁਸਾਰ ਗੁਰੂ ਗ੍ਰੰਥ ਸਾਹਿਬ ਜੀ ਦੀ ਤਾਬਿਆਦਾਰੀ ਵਿਚ ਸਿੱਖੀ ਮਾਰਗ ਦੀ ਪ੍ਰਬੰਧਕ ਸੇਵਾ ਅਖਤਿਆਰ ਕਰ ਲਈ, ਜੋ ਗੁਰੂ ਸਾਹਿਬਾਨ ਖੁਦ ਕਰਦੇ ਸਨ। ਗਰੀਬਾਂ ਅਨਾਥਾਂ ਦੀ ਰੱਖਿਆ, ਸੇਵਾ ਧਰਮ ਦਾ ਪ੍ਰਚਾਰ, ਗੁਰਦੁਆਰਿਆਂ ਦੀ ਸੇਵਾ, ਦੀਵਾਨਾਂ ਦੇ ਪ੍ਰਬੰਧ, ਗੁਰ ਰੀਡੀ ਮਰਯਾਦਾ, ਸੰਸਕਾਰ ਆਦਿਕ ਦਾ ਨਿਰਖਾਹ, ਇਹ ਸਭ ਤਰ੍ਹਾਂ ਦੇ ਪਰਉਪਕਾਰ ਦੇ ਕੰਮ ਖਾਲਸਾ ਜੀ ਅਰਥਾਤ ਸਿੰਘਾਂ ਨੂੰ ਕਰਨੇ ਪਏ, ਜਿਨ੍ਹਾਂ ਦਾ ਵੇਰਵਾ ਇਤਿਹਾਸ ਵਿਚ ਦਰਜ ਹੈ। ਤਾਂ ਤੇ ਜੇ ਵੇਖਣਾ ਹੋਵੇ ਕਿ ਸਿੱਖੀ ਕਿਕੁਰ ਪ੍ਰਚਲਤ ਹੋਈ ਹੈ। ਤਾਂ ਇਤਿਹਾਸਾਂ ਨੂੰ ਪਕੜਨਾ ਪਵੇਗਾ।

(੩੬)

ਮਦਰਾਸੀ—ਆਪ ਦੇ ਕਥਨ ਦਾ ਸਿੱਟਾ ਇਹ ਹੈ ਕਿ ਬੁਨਿਆਦੀ ਅਸੂਲਾਂ ਦੀ ਵਿਆਖਿਆ ਤਾਂ ਸ੍ਰੀ ਗੁਰੂ ਗ੍ਰੰਥ ਸਾਹਿਬ ਜੀ ਵਿਚ ਹੈ ਅਤੇ ਸਿੱਖੀ ਦੀ ਵਰਤਮਾਨ ਅਵਸਥਾ ਨੂੰ ਜੋ ਦੇਖਣਾ ਹੋਵੇ ਤਾਂ ਇਤਿਹਾਸਾਂ ਦੇ ਵੇਖਣ ਦੀ ਲੋੜ ਹੈ। ਪਰ ਅਸਲ ਸਿੱਖੀ ਇਹੀ ਹੈ ਕਿ ਪ੍ਰਮਾਤਮਾ ਦਾ ਗਿਆਨ ਹੋਵੇ, ਅਤੇ ਉਸ ਦੇ ਗੁਣਾਂ ਦੇ ਵਿਚਾਰ ਦੁਆਰਾ ਜੋ ਉਸ ਦੀ ਵੱਲ ਜਾਣ ਦੀ ਸਿਖਿਆ ਮਿਲਦੀ ਹੈ ਗੁਹਿਣ ਕਰੇ ਅਰ ਇਸੇ ਕਰਕੇ ਆਦਮੀ ਗੁਰਮੁਖ ਪਦ ਦੇ ਦਰਜੇ ਤੱਕ ਉਨ੍ਹਤੀ ਕਰਦਾ ਹੋਇਆ ਅਕਾਲ ਪੁਰਖ ਦੇ ਚਰਨਾਂ ਵਿਚ ਸਮਾ ਕੇ ਮਹਾਂ ਅਨੰਦ ਨੂੰ ਪ੍ਰਾਪਤ ਕਰੇ। ਪਰ ਮੈਂ ਬੋਲ੍ਹੇ ਸਮੇਂ ਵਿਚ ਸਾਰੇ ਗੁਰੂ ਗ੍ਰੰਥ ਸਾਹਿਬ ਦਾ ਪਾਠ ਨਹੀਂ ਕਰ ਸਕਦਾ, ਮੈਨੂੰ ਗੁਰਬਾਣੀ ਦੁਆਰਾ ਇਸ ਗੁਰਮੰਤ੍ਰ ਦੀ ਕੁਝ ਵਿਆਖਿਆ ਸੁਣਾ ਦਿਓ ਜਿਸ ਤੋਂ ਮੈਨੂੰ ਨਮੂਨੇ ਦੇ ਤੌਰ 'ਤੇ ਪਤਾ ਲੱਗ ਜਾਵੇ ਕਿ ਵਿਆਖਿਆ ਕਰਨ ਦਾ ਢੰਗ ਸਤਿਗੁਰਾਂ ਦਾ ਕੀ ਹੈ?

ਸਿੱਖ—ਮੈਂ ਆਪ ਨੂੰ ਕੇਵਲ ਜਪੁਜੀ ਸਾਹਿਬ ਵਿਚ ਜੋ ਢੰਗ ਵਰਤਿਆ ਗਿਆ ਹੈ ਸੋ ਦਸਦਾ ਹਾਂ। ਹੋਰਨਾਂ ਬਾਣੀਆਂ ਵਿਚ ਵੀ ਅਨੇਕ ਢੰਗ ਵਰਤੇ ਗਏ ਹਨ, ਪਰ ਆਸਾ ਗਿਆਨ ਅਤੇ ਭਰਤੀ ਦਾ ਹੀ ਹੈ।

ਮਦਰਾਸੀ—ਚੰਗਾ ਫੇਰ ਆਪ ਜਪੁਜੀ ਸਾਹਿਬ ਦੇ ਢੰਗ ਨੂੰ ਹੀ ਦੱਸੋ।

ਸਿੱਖ—ਜਪੁਜੀ ਸਾਹਿਬ ਸ੍ਰੀ ਗੁਰੂ ਗ੍ਰੰਥ ਸਾਹਿਬ ਜੀ ਵਿਚ ਸਾਰੀਆਂ ਬਾਣੀਆਂ ਦੇ ਆਦ ਵਿਚ ਲਿਖੀ ਗਈ ਹੈ, ਇਸ ਦੇ ਅਰੰਭ ਵਿਚ ਗੁਰਮੰਤ੍ਰ ਹੈ ਅਤੇ ਅੰਤ ਵਿਚ ਇਕ ਸ਼ਲੋਕ ਹੈ ਜਿਸ ਵਿਚ ਸਾਰੀ ਜਪੁਜੀ ਸਾਹਿਬ ਦਾ ਸਿੱਟਾ ਕੱਢਿਆ ਹੋਇਆ ਹੈ। ਜਪੁਜੀ ਸਾਹਿਬ ਸ੍ਰੀ ਗੁਰੂ ਨਾਨਕ ਦੇਵ ਜੀ ਨੇ ਰਚੀ ਅਰ ਆਪਣੇ ਸਿਖਾਂ ਦੇ ਸਿਰਤਾਜ ਸਿਖ “ਭਾਈ ਲਹਿਣਾ ਜੀ” ਨੂੰ ਉਪਦੇਸ਼ ਦੇ ਤਰੀਕੇ ਪੁਰ ਸੁਣਾਈ ਅਰ ਏਹੀ ਲਹਿਣਾ ਜੀ

(੩੭)

ਕਮਾਈ ਦੇ ਪੂਰੇ ਨਿਕਲੇ, ਜਿਸ ਤੇ ਦੂਸਰੀ ਪਾਤਸ਼ਾਹੀ ਬਣੇ ਜੋ ਹੁਣ ਗੁਰੂ ਅੰਗਰ ਜੀ ਦੇ ਪਵਿੱਤ੍ਰ ਨਾਮ ਨਾਲ ਸੱਚੇ ਜਾਂਦੇ ਹਨ। ਹਰ ਇਕ ਸਿਖ ਨੂੰ ਹੁਕਮ ਹੈ ਕਿ ਇਸ ਨੂੰ ਕਾਰ-ਵਿਹਾਰ ਤੋਂ ਪਹਿਲੇ ਰੋਜ਼ ਪ੍ਰਾਤਾਕਾਲ ਪੜ੍ਹੇ। ਗੁਰਮੰਤ੍ਰ ਤੇ ਅੰਤਮ ਸਲੋਕ ਦੇ ਸਿਵਾ ਇਸ ਦੀਆਂ ੩੮ ਪੌੜੀਆਂ ਹਨ।

ਮਦਰਾਸੀ—ਇਸ ਤੋਂ ਤਾਂ ਪ੍ਰਤੀਤ ਹੋ ਗਿਆ ਹੈ ਕਿ ਇਸ ਵਿਚ ਸਿੱਖੀ ਦਾ ਤਰੀਕਾ ਪੂਰਨ ਤੌਰ ਤੇ ਵਰਨਣ ਕੀਤਾ ਹੋਵੇਗਾ, ਨਹੀਂ ਤਾਂ ਇਹ ਨਿਤਨੇਮ ਦੀ ਬਾਣੀ ਕਿਉਂ ਹੁੰਦੀ ?

ਸਿੱਖ—ਸ੍ਰੀ ਗੁਰੂ ਗ੍ਰੰਥ ਸਾਹਿਬ ਜੀ ਦੀ ਸਾਰੀ ਬਾਣੀ ਹਰ ਤਰ੍ਹਾਂ ਪੂਰਨ ਹੈ। ਵਾਧਾ ਘਾਟਾ ਕਿਸੇ ਵਿਚ ਲੱਭਣਾ ਠੀਕ ਨਹੀਂ। ਕੜਾਹ ਪ੍ਰਸ਼ਾਦ ਦਾ ਭਾਵੇਂ ਕੋਈ ਅੰਸ਼ ਜੀਭ ਤੇ ਰੱਖੋ ਇਕ-ਰਸ ਸੁਆਦਲਾ ਹੈ, ਪਰ ਇਹ ਬਾਣੀ ਸ੍ਰੀ ਗੁਰੂ ਗ੍ਰੰਥ ਸਾਹਿਬ ਜੀ ਦੇ ਆਦ ਵਿਚ ਨਿਤਨੇਮ ਦੀ ਬਾਣੀ ਦੀ ਸ੍ਰੇਣੀ ਵਿਚ ਰੱਖੀ ਗਈ ਹੈ, ਇਸ ਲਈ ਸਿੱਖਾਂ ਵਿਚ ਇਸ ਨੂੰ ਜ਼ਰੂਰੀ ਪੜ੍ਹਿਆ ਜਾਂਦਾ ਹੈ।

ਮਦਰਾਸੀ—ਆਪ ਦਾ ਕਥਨ ਹੈ ਕਿ ਇਸ ਦੀਆਂ ੩੮ ਪੌੜੀਆਂ ਹਨ, ਪੌੜੀ ਤੋਂ ਆਪ ਕੀ ਭਾਵ ਲੈਂਦੇ ਹੋ ?

ਸਿੱਖ—ਇਸ ਬਾਣੀ ਵਿਚ ਗੁਰਮੰਤ੍ਰ ਅਰ ਅੰਤਮ ਸਲੋਕ ਦੇ ਸਿਵਾਇ ੩੮ ਸੰਬਾਂ ਹਨ, ਜੋ ਸਾਨੂੰ ਮੰਨਲ ਮਕਸੂਦ ਤੱਕ ਅਪੜਾਂਦੀਆਂ ਹਨ। ਪਰਮਾਤਮਾ ਦੇ ਮਿਲਣ ਲਈ ਇਹ ਸੰਬਾਂ ਪੌੜੀ ਦਾ ਕੰਮ ਦੇਂਦੀਆਂ ਹਨ। ਜਿਕੁਰ ਕਿਸੇ ਉਚੇ ਅਸਥਾਨ ਤੇ ਪਹੁੰਚਣਾ ਹੋਵੇ ਤਾਂ ਮਨੁੱਖ ਪੌੜੀ ਦੁਆਰਾ ਚੜ੍ਹਦਾ ਹੈ, ਇਸੇ ਤਰ੍ਹਾਂ ਜਿਹੜੀ ਅਵਸਥਾ ਪਰਮਾਤਮਾ ਦੇ ਮੇਲ ਦੀ ਹੈ ਅਰ ਜੇ ਮਨੁੱਖ ਨੇ ਉਸ ਅਵਸਥਾ ਦੇ ਸਿਖਰ ਤੇ ਪਹੁੰਚਣਾ ਹੋਵੇ ਤਾਂ ਇਸ ਬਾਣੀ ਦੀਆਂ ਅਠੱਤੀ ਸੰਬਾਂ ਸਿਖਣੀਆਂ ਪੈਂਦੀਆਂ ਹਨ ਅਰਥਾਤ ਇਸ ਅਵਸਥਾ ਨੂੰ ੩੮ ਪੌੜੀਆਂ ਚੜ੍ਹ ਕੇ ਅਪੜ ਸਕੇਗਾ।

(੩੮)

ਮਦਰਾਸੀ—ਵਾਹ ਵਾਹ, ਤਾਂ ਇਨ੍ਹਾਂ ਸਬਕਾਂ ਦਾ ਹਾਲ ਤਾਂ ਜ਼ਰੂਰ ਦੱਸੋ ।
 ਸਿੱਖ—ਮਿੱਤ੍ਰ ਜੀ ! ਆਪ ਨੇ ਗੁਰਮੰਤ੍ਰ ਦੁਆਰਾ ਸਮਝ ਲਿਆ ਹੈ ਕਿ
 ਸਿੱਖੀ ਦੇ ਦੋ ਕੰਮ ਹਨ : ਇਕ ਅਕਾਲ ਪੁਰਖ ਦਾ ਗਿਆਨ
 ਹਾਸਲ ਕਰਨਾ, ਦੂਜਾ ਉਸ ਦੇ ਮਿਲਾਪ ਦੇ ਤਰੀਕੇ ਨੂੰ ਗ੍ਰਹਿਣ
 ਕਰਨਾ । ਇਹ ਤਰੀਕਾ ਕੇਵਲ ਭਗਤੀ ਦੁਆਰਾ ਹੀ ਵਰਤਿਆ
 ਜਾ ਸਕਦਾ ਹੈ । ਬੀਜ ਮੰਤ੍ਰ ਦੁਆਰਾ ਇਹ ਵੀ ਤੁਹਾਨੂੰ ਪਤਾ
 ਲੱਗ ਚੁਕਾ ਹੈ ਕਿ ਓਹ ਸਚਿਆਰ ਹੈ, ਪਰ ਕੀ ਅਸੀਂ ਵੀ
 ਸਚਿਆਰ ਹਾਂ ? ਜੇ ਹੁੰਦੇ ਤਾਂ ਅਸੀਂ ਗੁਰੂ ਪਰਮੇਸ਼ਰ ਨਾਲ
 ਮਿਲੇ ਹੋਏ ਹੁੰਦੇ ਅਰ ਅਭੇਦ ਹੁੰਦੇ । ਸਾਡਾ ਸੁਭਾਵ ਪਰਮਾਤਮਾ
 ਵਰਗਾ ਹੁੰਦਾ ਅਰ ਇਨ੍ਹਾਂ ਗਾਰੰਥਾਂ ਦੇ ਹੁੰਦਿਆਂ ਅਸੀਂ ਜਨਮ
 ਮਰਨ ਤੋਂ ਰਹਿਤ ਹੁੰਦੇ, ਹਰਖ ਸੋਗ ਤੋਂ ਅਤੀਤ ਹੁੰਦੇ; ਮੂਲ
 ਕੀ, ਸਾਡੇ ਵਿਚ ਉਹੀ ਗੁਣ ਹੁੰਦੇ ਜੋ ਪਰਮਾਤਮਾਂ ਵਿਚ ਹਨ ।
 ਪਰ ਅਜਿਹਾ ਨਹੀਂ ਹੈ, ਅਸੀਂ ਅਨੇਕ ਕਸ਼ਟ ਸਹਾਰਦੇ
 ਆਵਾਗੋਣ ਦੇ ਚੱਕਰ ਵਿਚ ਫਸੇ ਪਏ ਹਾਂ, ਜਿਸ ਤੋਂ ਇਹ ਸਾਫ਼
 ਸਪੱਸ਼ਟ ਹੈ ਕਿ ਅਸੀਂ ਝੁਠਿਆਰ ਹਾਂ, ਪਰ ਸਿੱਖੀ ਦਾ ਯਤਨ ਹੈ
 ਕਿ ਅਸੀਂ ਅਕਾਲ ਪੁਰਖ ਵਿਚ ਲੀਨ ਹੋ ਜਾਵੀਏ । ਪਰ ਹੋਵੀਂਦ
 ਕਿੱਕੁਰ ? ਪਰਮਾਤਮਾਂ ਸਚਿਆਰ ਅਸੀਂ ਝੁਠਿਆਰ ! ਸੇ ਜਦ
 ਤੱਕ ਅਸੀਂ ਵੀ ਸਚਿਆਰ ਨਾ ਹੋਵੀਏ ਸਾਡਾ ਮੰਤਵ ਪੂਰਾ
 ਨਹੀਂ ਹੁੰਦਾ, ਜਿਸ ਕਰਕੇ ਸੁਤੇ ਹੀ ਇਹ ਪ੍ਰਸ਼ਨ ਹੁੰਦਾ ਹੈ ਕਿ
 “ਕਿਵੇਂ ਸਚਿਆਰਾ ਹੋਈਐ ਕਿਵੇਂ ਕੁੜੀ ਤੁਟੈ ਪਾਲਿ” ਅਰਥਾਤ
 ਅਸੀਂ ਸਚਿਆਰ ਕਿਕੁਰ ਬਣੀਏ ਅਰ ਕੁੜੀ ਦੀ ਕੰਧ ਜੋ ਸਾਨੂੰ
 ਝੁਠਿਆਰ ਬਣਾਂਦੀ ਹੈ, ਕਿਵੇਂ ਟੁੱਟੇ ? ਇਸ ਲਈ ਗੁਰੂ
 ਮਹਾਰਾਜ਼ ਪਹਿਲੀ ਪੌੜੀ ਵਿਚ ਇਹ ਪ੍ਰਸ਼ਨ ਕਰਕੇ ਉੱਤਰ
 ਬਖਸ਼ਦੇ ਹਨ ਕਿ ਰਜ਼ਾ ਦਾ ਮਾਲਕ ਜੋ ਰਜ਼ਾਈ ਹੈ ਉਸ ਦੇ
 ਹੁਕਮ ਨੂੰ ਮੰਨੋ ਤਾਂ ਕਿ ਅਸੀਂ ਸਚਿਆਰ ਬਣ ਜਾਵੀਏ ਯਥਾ
 “ਹੁਕਮਿ ਰਜਾਈ ਚਲਣਾ ਨਾਨਕ ਲਿਖਿਆ ਨਾਲਿ” ਫੇਰ ਇਹ

(੩੯)

ਵੀ ਦੱਸਦੇ ਹਨ ਕਿ ਇਹ ਕੋਈ ਨਵੀਨ ਹੁਕਮ ਨਹੀਂ, ਰਚਨਾ ਦੇ ਨਾਲ ਹੀ ਇਹ ਜਾਰੀ ਹੋ ਚੁਕਾ ਹੈ।

ਮਦਰਾਸੀ—ਆਪ ਕਿੱਕੁਚ ਸਿੱਧ ਕਰ ਸਕਦੇ ਹੋ ਕਿ ਇਹ ਹੁਕਮ ਸ਼੍ਰੀਸ਼ਟੀ ਰਚਨਾ ਦੇ ਵੇਲੇ ਤੋਂ ਹੀ ਪ੍ਰਚਲਤ ਹੈ?

ਸਿੱਖ—ਵੱਡਾ ਸਬੂਤ ਇਹ ਹੈ ਕਿ ਸ਼੍ਰੀਸ਼ਟੀ ਰਚਨਾ ਸਾਰੀ ਦੀ ਸਾਰੀ ਇਸ ਹੁਕਮ ਨੂੰ ਮੰਨ ਰਹੀ ਹੈ, ਜੋ ਅਸੀਂ ਦੂਜੀ ਪੌੜੀ ਦੀ ਵਿਆਖਿਆ ਵਿਚ ਦੱਸਾਂਗੇ।

ਮਦਰਾਸੀ—ਫੇਰ ਮਨੁੱਖ ਕਿਉਂ ਨਹੀਂ ਮੰਨ ਰਿਹਾ?

ਸਿੱਖ—ਆਦਮੀ ਦਾ ਮਨ ਮਾਇਆ ਦੀ ਪ੍ਰੇਰਨਾ ਕਰਕੇ ਕੁਝ ਸੁਤੰਤਰ ਬਣਨ ਦਾ ਰੁਖ਼ ਕਰ ਲੈਂਦਾ ਹੈ ਜਿਸ ਤੇ ਉਹ ਕਈ ਵੇਰ ਹੁਕਮ ਤੋਂ ਬਾਹਰ ਜਾਣ ਦਾ ਯਤਨ ਕਰਦਾ ਹੈ ਅਤੇ ਇਸ ਅਵੱਗਿਆ ਦਾ ਦੰਡ ਆਪਣੇ ਕਰਮਾਂ ਅਨੁਸਾਰ ਭੋਗਦਾ ਹੈ। ਇਸੇ ਲਈ ਸਿੱਖੀ ਮਾਰਗ ਵਿਚ ਮਨ ਨੂੰ ਸੰਬੋਧਨ ਕਰਕੇ ਕਈ ਵੇਰ ਉਪਦੇਸ਼ ਕੀਤੇ ਜਾਂਦੇ ਹਨ, ਯਥਾ—“ਏ ਮਨ ਮੇਰਿਆ” ਤੂ ਸਦਾ ਰਹੁ ਹਰਿ ਨਾਲੇ” ਅਤੇ ਯਤਨ ਕੀਤਾ ਜਾਂਦਾ ਹੈ ਕਿ ਮਨ ਨੂੰ ਪ੍ਰਮਾਤਮਾਂ ਵੱਲ ਜੋਤਿਆ ਜਾਵੇ ਤਾਂ ਜੋ ਇਹ ਰਜ਼ਾਈ ਦੀ ਰਜ਼ਾ ਦਾ ਅਨੁਸਾਰੀ ਹੋ ਜਾਵੇ।

ਮਦਰਾਸੀ—ਭਲਾ ਇਹ ਕਿੱਕੁਰ ਸਿੱਧ ਕਰ ਸਕਦੇ ਹੋ ਕਿ ਮਨ ਹੁਕਮ ਤੋਂ ਬਾਹਰ ਹੈ?

ਸਿੱਖ—ਸੰਸਾਰ ਵਿਚ ਦੁੱਖ ਅਰ ਬੁਰਾਈ ਦੀ ਜੋ ਅੱਗ ਚਮਕ ਰਗੀ ਹੈ ਸੋ ਸਿਵਾ ਮਨ ਦੇ ਕਿਸ ਨੇ ਉਤਪਨ ਕੀਤੀ ਹੈ? ਛੋਜ ਪੁਲਸ, ਹਾਕਮ ਤੇ ਬੰਦੀਖਾਨੇ ਬਣਾਨ ਦੀ ਕੀ ਲੋੜ ਸੀ ਜੇ ਮਨਮਤੀਏ ਆਪਸ ਵਿਚ ਵਿਰੋਧ ਨਾ ਕਰਦੇ। ਨਿਆਇਕਾਰੀ ਕੌਸਲਾਂ ਦੀ ਲੋੜ ਤਦੇ ਹੀ ਪੈਂਦੀ ਹੈ ਜਦ ਮਨਮੱਤ ਦੇ ਝਗੜੇ ਨਿੱਤ ਨਵੇਂ ਖੜੇ ਹੁੰਦੇ ਹਨ।

ਮਦਰਾਸੀ—ਕੀ ਇਹ ਵੱਡੇ ਵੱਡੇ ਕੰਮ ਜੋ ਸੰਸਾਰ ਵਿਚ ਹੋ ਰਹੇ ਹਨ

(੪੦)

ਮਨ ਦੀ ਸਾਜਨਾ ਨਹੀਂ ਹੈ ? ਜੇ ਮਨ ਨਾ ਹੁੰਦਾ ਤਾਂ ਜੀਵ ਅਰ
ਪੱਥਰ ਵਿਚ ਕੀ ਭੇਦ ਰਹਿੰਦਾ ?

ਸਿੱਖ-ਆਪ ਦੇ ਇਸ ਸ਼੍ਰੀਕੇ ਦਾ ਉੱਤਰ ਸਤਿਗੁਰਾਂ ਨੇ ਆਪਣੀ ਬਾਣੀ
ਦੁਆਰਾ ਭਲੀ ਪ੍ਰਕਾਰ ਦਿੱਤਾ ਹੈ ਅਰਥਾਤ ਮਨ ਦੀਆਂ ਦੋ
ਦਸ਼ਾਂ ਹਨ :

ਇਹ ਮਨ ਸ਼ਕਤੀ ਇਹ ਮਨ ਸੀਓ ॥

ਇਹ ਮਨ ਪੰਚ ਤਤ ਕੇ ਜੀਓ ॥

ਇਹ ਮਨ ਤਜ ਜਉ ਉਨ ਮਨ ਰਹੇ ॥

ਤਉ ਤੀਨ ਲੋਕ ਕੀਆ ਬਾਤਾ ਕਹੇ ॥”

ਅਰਥਾਤ ਇਕ ਦਸ਼ਾ ਮਨ ਦੀ ਸ਼ਕਤੀ ਸ਼ਿਵ ਹੈ ਤੇ ਦੂਜੀ
ਪੰਜਾਂ ਤਤਾਂ ਦਾ ਜੀਵ ਹੈ, ਸੋ ਮਨ ਨੂੰ ਪੰਚ ਤਤ ਦੇ ਜੀਵ ਦੀ
ਦਸ਼ਾ ਤੋਂ ਹਟਾ ਕੇ ਸ਼ਿਵ ਸ਼ਕਤੀ ਵਿਚ ਆਂਦਾ ਜਾਵੇ । ਤਾਂ
ਇਹ ਜੋ ਕੁਝ ਚਮਤਕਾਰ ਤੁਸੀਂ ਮਨ ਕਰਕੇ ਹੋਏ ਦੱਸੇ ਹਨ ਕੀ
ਹਨ ? ਇਹ ਮਨ ਬਹੁਤ ਕੁਝ ਹੋਰ ਕਰ ਸਕਦਾ ਹੈ ।

ਇਸ ਸ਼ਿਵ ਸ਼ਕਤੀ ਰੂਪੀ ਮਨ ਦੀਆਂ ਦਸ਼ਾਂ ਬੁਧ ਅਠ
ਸੁਧ ਵੀ ਹਨ, ਜਿਨ੍ਹਾਂ ਦੀ ਵਾਖਿਆ ਅੱਗੇ ਦਸਾਂਗਾ । ਸੋ
ਮਿੱਤ੍ਰ ਜੀ ! ਇਹ ਵੱਡੇ ਵੱਡੇ ਕੰਮ ਮਨਮਤ ਨੇ ਨਹੀਂ ਬਣਾਏ,
ਇਹ ਬੁਧੀ ਦੀ ਸਾਜਨਾ ਹੈ, ਪਰ ਉਹ ਵੀ ਤਦ, ਜਦ ਬੁਧੀ
ਹੁਕਮ ਦੇ ਅਨੁਸਾਰੀ ਹੈ । ਸਗੋਂ ਮਨਮਤ ਤਾਂ ਵੱਡੇ ਵੱਡੇ ਕੰਮਾਂ
ਦੇ ਵਿਗਾੜ ਵਿਚ ਹੀ ਤੱਤਪਰ ਰਹਿੰਦੀ ਹੈ । ਆਪ ਦੋਂਸੋਂ ਕੋਈ
ਐਸੀ ਵੀ ਸਾਈਸ (ਵਿਦਿਆ) ਹੈ ਜਿਸ ਵਿਚ ਬੁਧੀ ਨੇ ਕੁਦਰਤ
ਦੇ ਕਾਨੂੰਨ ਤੋਂ ਕੰਮ ਨਹੀਂ ਲੀਤਾ ?

ਮਦਰਾਸੀ-ਹੁਣ ਸਮਝਿਆ ਕਿ ਜਦ ਤੱਕ ਮਨ ਨੂੰ ਬੁਧੀ ਦੀ ਅਵਸਥਾ
ਵਿਚ ਨਹੀਂ ਬਦਲਿਆ ਜਾਂਦਾ ਤਦ ਤੱਕ ਵੱਡੇ ਵੱਡੇ ਕੰਮ ਮਨੁੱਖ
ਨਹੀਂ ਕਰ ਸਕਦਾ ।

(੪੧)

ਸਿੱਖ-ਪਰ ਇਕ ਗੱਲ ਹੋਰ ਹੈ ਕਿ ਬੁਧ ਨੇ ਭਾਵੇਂ ਕਿੰਨੇ ਹੀ ਕੰਮ
 ਕੀਤੇ ਹਨ ਪਰ ਇਸ ਯੋਗ ਨਹੀਂ ਹੋਈ, ਕਿ ਪ੍ਰਮਾਤਮਾਂ ਨਾਲ
 ਮਨੁੱਖ ਨੂੰ ਮੇਲ ਸਕੇ। ਇਹੀ ਕਾਰਨ ਹੈ ਕਿ ਬੁਧ ਦੇ ਪੈਦਾ ਕੀਤੇ
 ਅਥਵਾ ਸਾਜੇ ਹੋਏ ਪਦਾਰਥ ਅਧੂਰੇ ਰਹਿੰਦੇ ਹਨ। ਅੱਜ ਤੱਕ
 ਦੁਨੀਆਂ ਨੇ ਜਿਤਨੀ ਵਿਤਿਆਨਕ ਤੇ ਪਦਾਰਥਕ ਤਰੱਕੀ, ਅਖੰਡ
 ਸਮਾਧੀਆਂ ਮੈਟੀਰੀਅਲ (ਸੰਸਾਰਕ) ਇਲਮ ਤੇ ਯੁਕਤੀਆਂ
 ਦੁਵਾਰਾ ਬ੍ਰਿਧੀ ਕੀਤੀ ਹੈ ਸੋ ਸਾਰੀ ਦੀ ਸਾਰੀ ਅਜੇ ਤੱਕ ਅਧੂਰੀ
 ਅਤੇ ਜੀਵ ਨੂੰ ਅਕਾਲ ਪੁਰਖ ਵਿਚ ਅਭੇਦ ਕਰਨ ਦੇ ਅਯੁਗ
 ਰਹੀ ਹੈ। ਸੰਸਾਰ ਦੀ ਸਾਰੀ ਉੱਨਤੀ ਇਨ੍ਹਾਂ ਚੌਹਾਂ ਢੰਗਾਂ ਨਾਲ
 ਹੀ ਹੋਈ ਹੈ, ਸੋਚਾਂ ਦੁੜਾ ਕੇ, ਅਥਵਾ ਅਖੰਡ ਸਮਾਧੀ ਲਾ ਕੇ
 ਆਪਣੇ ਸੁਖਾਂ ਲਈ ਕਰੜੇ ਯਤਨ ਯਾ ਵੱਡੀਆਂ ਵੱਡੀਆਂ
 ਸਿਆਣਪਾਂ ਕਰਕੇ। ਪਰ ਇਹ ਸਾਰੀਆਂ ਹੀ ਗੱਲਾਂ ਪੂਰਨਤਾ
 ਤੱਕ ਨਹੀਂ ਪਹੁੰਚੀਆਂ, ਵੱਡੇ ਤੋਂ ਵੱਡੇ ਸੋਚਣ ਵਾਲੇ
 (ਸਾਈਸਟਾਨ) ਨੂੰ ਪੁਛੋ ਕਿ ਕੀ ਤੁਸਾਂ ਸਾਈਸ ਦੀ ਹੱਦ ਲੋਭ
 ਲਈ ਹੈ? ਉੱਤਰ ਮਿਲਦਾ ਹੈ ਕਿ ਅਜੇ ਰੂੰ ਦੇ ਅੰਬਾਰ ਵਿਚੋਂ
 ਗੋਹੜਾ ਵੀ ਨਹੀਂ ਕੌਂਤਿਆ। ਵੱਡੇ ਤੋਂ ਵੱਡੇ ਅਖੰਡ ਸਮਾਧੀ
 ਲਾਵਣ ਵਾਲੇ ਪਾਸੋਂ ਪੁਛੋ ਕਿ ਤੁਸੀਂ ਯੋਗ ਅਭਿਆਸ ਨਾਲ
 ਪੂਰਨਤਾ ਤੱਕ ਅਪੜੇ ਹੋ? ਤਾਂ ਉੱਤਰ ਮਿਲੇਗਾ ਨਵੇਂ ਤੋਂ ਨਵੇਂ
 ਪਦਾਰਥ ਅਜੇ ਦੂਰ ਪਏ ਭਾਸਦੇ ਹਨ। ਮਹਾਂ ਨਾਮਤਕ ਤੋਂ
 ਪੁਛੋ ਕਿ ਕੀ ਦੁਨੀਆਂ ਦੇ ਪਦਾਰਥ ਸਭ ਆਪ ਨੂੰ ਸੁਖ ਦੇ ਰਹੇ
 ਹਨ? ਜਵਾਬ ਮਿਲੂ ਕਿ ਦੁਨੀਆਂ ਕੀ ਜੋ ਸਾਰੇ ਬ੍ਰਹਮੰਡ ਦੇ
 ਪਦਾਰਥ ਭੀ ਸੁੱਖਾਂ ਲਈ ਪ੍ਰਾਪਤ ਹੋ ਜਾਣ ਤਾਂ ਵੀ ਤ੍ਰਿਸ਼ਨਾਂ
 ਅਜੇ ਕਿਸੇ ਹੋਰਸ ਬ੍ਰਹਮੰਡ ਦੀ ਲਾਲਸਾ ਪਈ ਕਰੇਗੀ ਕਿ ਉਸ
 ਤੋਂ ਵੀ ਲਾਭ ਉਠਾਈਏ, ਪਰ ਅਜੇ ਤਾਂ ਇਸ ਪ੍ਰਿਥਵੀ ਦੇ
 ਪਦਾਰਥ ਵੀ ਪੂਰੀ ਤਰ੍ਹਾਂ ਹੱਥ ਨਹੀਂ ਆਏ। ਜਗਾ ਫਲਾਸਫਰਾਂ
 ਅਥਵਾ ਸ਼ਾਸਤ੍ਰ ਵੇਤਾਂ ਪਾਸੋਂ ਪੁਛੋ ਕਿ ਕੀ ਆਪ ਦੀ ਸਿਆਣਪ

ਦਾ ਅੰਤ ਹੋ ਗਿਆ ਹੈ ? ਅੱਗੋਂ ਆਖਣਗੇ ਕਿ ਅਜੇ ਤੱਕ ਸਾਂਖ, ਨਿਆਜ ਤੇ ਵੇਦਾਂਤ ਦੀ ਰਾੜ ਹੀ ਨਹੀਂ ਮੁੱਕੀ, ਅਸੀਂ ਹੋਰਨਾਂ ਦੀਆਂ ਸਿਆਣਪਾਂ ਕੀ ਕੱਢੀਏ। ਤਾਂ ਤੇ ਆਪ ਨੂੰ ਮੰਨਣਾ ਪਵੇਗਾ ਕਿ ਜੀਵ ਦੀ ਸੋਚ, ਸਮਾਧੀ, ਤ੍ਰਿਸ਼ਨਾਂ ਦੀ ਭੁੱਖ, ਅਤੇ ਸਿਆਣਪ, ਸੁਖਾਂ ਦੇ ਉੱਚ ਭਾਵ ਦੀ ਪ੍ਰਾਪਤੀ ਵਾਸਤੇ ਬਹੁਤ ਹੀ ਅਧੂਰੀ ਹੈ। ਫੇਰ ਜਿਹੜੇ ਮਤ ਮਤਾਂਤ੍ਰ ਇਨ੍ਹਾਂ ਅੱਡਿਆਂ ਪਰ ਹੀ ਖੜ੍ਹੇ ਹਨ ਸੋ ਕਿਵੇਂ ਕਾਮਯਾਬ ਹੋ ਸਕਦੇ ਹਨ ? ਅਕਾਲ ਪੁਰਖ ਦੇ ਮਿਲਾਪ ਦਾ ਸਾਧਨ ਉਸੇ ਵੱਲੋਂ ਮਿਲਣਾ ਚਾਹੀਏ। ਬੁਧੀ ਐਡੀ ਵੱਡੀ ਨਹੀਂ ਕਿ ਪ੍ਰਮਾਤਮਾ ਨਾਲ ਮਿਲਾ ਸਕੇ। ਵਾਕ ਹੈ ਕਿ “ਸੋਚੈ ਸੋਚਿ ਨ ਹੋਵਈ ਜੇ ਸੋਚੀ ਲਖਵਾਰ ॥ ਚੁਪੈ ਚੁਪ ਨ ਹੋਵਈ ਜੇ ਲਾਇ ਰਹਾ ਲਿਵਤਾਰ ॥ ਭੁਖਿਆ ਭੁਖ ਨ ਉਤਰੀ ਜੇ ਬੰਨਾ ਪੁਰੀਆ ਭਾਰ ॥ ਸਹਸ ਸਿਆਣਪਾ ਲਖ ਹੋਹਿ ਤ ਇਕ ਨ ਚਲੈ ਨਾਲਿ ॥” ਅੱਗੋਂ ਸਤਿਗੁਰੂ ਜੀ ਪੌੜੀ ਦੇ ਅੰਤ ਵਿਚ ਪ੍ਰਸ਼ਨ ਕਰਕੇ ਦੱਸਦੇ ਹਨ ਕਿ “ਕਿਵ ਸਚਿਆਰਾ ਹੋਈਐ ਕਿਵ ਕੂੜੈ ਤੁਟੈ ਪਾਲਿ ॥ ਹੁਕਮਿ ਰਜਾਈ ਚਲਣਾ ਨਾਨਕ ਲਿਖਿਆ ਨਾਲਿ” ਅਰਥਾਤ ਜੇ ਤੁਸੀਂ ਕੂੜ ਅਥਵਾ ਅਗਿਆਨਤਾ ਦੀ ਕੋਠੀ ਵਿਚੋਂ ਨਿਕਲ ਕੇ ਸਚਿਆਰ ਬਣਨਾ ਚਾਹੁੰਦੇ ਹੋ ਤਾਂ ਉਸ ਦੇ ਹੁਕਮ ਨੂੰ ਮੰਨੋ ਜੋ ਕਿ ਉਸੇ ਵੱਲੋਂ ਹੀ ਤੁਹਾਡੇ ਵਿਚ ਕੰਮ ਕਰ ਰਿਹਾ ਹੈ। ਸੋ ਤੁਸੀਂ ਸੋਚਾਂ, ਸਮਾਧੀਆਂ, ਸੰਸਾਰਕ ਵਾਸ਼ਨਾਂ ਤੇ ਫਲਾਸਫੀਆਂ ਵਿਚ ਹੀ ਨਾ ਪਏ ਰਹੋ ਸਗੋਂ ਅੱਗੇ ਵਧੋ ਤੇ ਰੜਾ ਦੇ ਮਗਰ ਲੱਗੋ।

ਮਦਰਾਸੀ—ਛੇਰ ਹੁਕਮ ਕੀ ਹੋਇਆ ?

ਸਿੱਖ—ਇਸ ਦਾ ਉੱਤਰ ਜਪੁਜੀ ਦੀ ਦੂਜੀ ਪਉੜੀ ਵਿਚ ਸਤਿਗੁਰ ਨੇ ਬਖਸ਼ਿਆ ਹੈ, ਜੋ ਇਸ ਤਰ੍ਹਾਂ ਹੈ :-

ਹੁਕਮੀ ਹੋਵਨਿ ਆਕਾਰ ਹੁਕਮੁ ਨ ਕਹਿਆ ਜਾਈ ॥

ਹੁਕਮੀ ਹੋਵਨਿ ਜੀਅ ਹੁਕਮਿ ਮਿਲੈ ਵਡਿਆਈ ॥

(੪੩)

ਹੁਕਮੀ ਉਤਮੁ ਨੀਚੁ ਹੁਕਮਿ ਲਿਖਿ ਦੁਖ ਸੁਖ
ਪਾਈਅਹਿ ॥ ਇਕਨਾ ਹੁਕਮੀ ਬਖਸੀਸ ਇਕ ਹੁਕਮੀ
ਸਦਾ ਭਵਾਈਅਹਿ ॥ ਹੁਕਮੈ ਅੰਦਰਿ ਸਭੁ ਕੋ ਬਾਹਰਿ
ਹੁਕਮ ਨ ਕੋਇ ॥ ਨਾਨਕ ਹੁਕਮੈ ਜੇ ਬੁੜੈ ਤ ਹਉਮੈ
ਕਰੈ ਨ ਕੋਇ ॥ ੨ ॥

ਮਦਰਾਸੀ—ਵਾਹ ! ਵਾਹ !! ਕਿਰਪਾ ਕਰਕੇ ਇਸ ਦਾ ਭਾਵ ਵੀ ਸਮਝਾ
ਦਿਓ ।

ਸਿਖ—ਇਸ ਪਉੜੀ ਦੀ ਪਹਿਲੀ ਦੂਜੀ ਤੁਕ ਦੇ ਅਖੀਰ ਵਿਚ
ਸਤਿਗੁਰੂ ਜੀ ਇਹ ਦੱਸਦੇ ਹਨ ਕਿ ਹੁਕਮ ਦਾ ਵਰਨਣ ਕੋਈ
ਨਹੀਂ ਕਰ ਸਕਦਾ, ਜਦ ਪ੍ਰਮਾਤਮਾ ਦਾ ਪੂਰਾ ਪੂਰਾ ਵਰਨਣ
ਕਰਨਾ ਅਸੰਭਵ ਹੈ, ਤਾਂ ਭਲਾ ਉਸ ਦੇ ਹੁਕਮ ਦਾ ਵਰਨਣ
ਕਿੱਕੁਰ ਹੋ ਸਕਦਾ ਹੈ ? ਪਰ ਹੁਕਮ ਦਾ ਸਮਝਣਾ ਸੰਭਵ ਹੈ ।
ਚਿਤ੍ਰਕਾਰ ਦੀ ਮੂਰਤ ਤੋਂ ਪਤਾ ਲੱਗ ਸਕਦਾ ਹੈ ਕਿ ਚਿਤ੍ਰਕਾਰ
ਕੈਸਾ ਕਾਰੀਗਰ ਹੈ, ਉਸੇ ਤਰ੍ਹਾਂ ਹੁਕਮ ਦੀ ਸਾਜਨਾ ਤੋਂ ਤੁਸੀਂ
ਅਨੁਭਵ ਕਰ ਸਕਦੇ ਹੋ ਕਿ ਹੁਕਮ ਕੈਸੀ ਵਸਤੂ ਹੈ । ਸਤਿਗੁਰੂ ਜੀ
ਪਹਿਲੀ ਤੁਕ ਵਿਚ ਦੱਸਦੇ ਹਨ ਕਿ ਜਿੰਨੇ ਆਕਾਰ ਦ੍ਰਿਸ਼ਟੀ
ਆਉਂਦੇ ਹਨ ਸਭ ਹੁਕਮ ਦੇ ਬਣਾਏ ਹਨ । ਹੁਣ ਜ਼ਰਾ ਰਾਤੀਂ
ਅਕਾਸ਼ ਵੱਲ ਤੱਕੋ । ਕਿੰਨੇ ਤਾਰੇ ਤੁਹਾਨੂੰ ਨੰਗੀ ਅੱਖਾਂ ਨਾਲ
ਦਿੱਸਦੇ ਹਨ ਅਰ ਦਿਨੇ ਜ਼ਰਾ ਸੂਰਜ ਵੱਲ ਤੱਕੋ ਕਿ ਜੋ ਸੂਰਜ
ਕਰੋੜਾਂ ਮੀਲਾਂ ਤੋਂ ਪ੍ਰਾਤ ਵਤ ਨਜ਼ਰ ਆਉਂਦਾ ਹੈ ਵਾਸਤਵ
ਵਿਚ ਕਿੱਡਾ ਵੱਡਾ ਹੈ । ਇਸ ਪ੍ਰਿਬਵੀ ਦੇ ਸਾਰੇ ਪਦਾਰਥਾਂ ਨੂੰ
ਜਿਥੋਂ ਤੱਕ ਵੱਸ ਚਲੇ ਵੇਖ ਕੇ ਨਜ਼ਰ ਮਾਰੋ ਕਿ ਕਿੱਡੇ ਕਿੱਡੇ
ਮਹਾਨ ਹਨ । ਛੇਰ ਸੂਖਮ ਤੋਂ ਸੂਖਮ ਜੀਵ, ਜੰਤੂ ਅਤੇ ਪ੍ਰਮਾਣੂ
ਨੂੰ ਖੁਰਦਬੀਨ ਨਾਲ ਵੇਖੋ ਕਿ ਕੈਸੇ ਅਧਿਭੁਤ ਅਨਗਿਣਤ
ਹਨ । ਛੇਰ ਸਮੁੰਦਰ, ਪਉਣ ਅਤੇ ਅਗਨੀ ਦੀਆਂ ਵਸਤਾਂ

(੪੪)

ਵੱਲ ਨਜ਼ਰ ਮਾਰੋ ਤੇ ਆਪਣੀਆਂ ਚਤੁਰਾਈਆਂ ਵਰਤੋ ਤਾਂ
 ਦ੍ਰਿਸ਼ਟੀ ਆਉ ਕਿ ਇਨ੍ਹਾਂ ਵਸਤਾਂ ਦੇ ਆਕਾਰ ਕਿਸ ਤਰ੍ਹਾਂ
 ਚਕਿਤ ਕਰਦੇ ਹਨ। ਹੁਣ ਜ਼ਰਾ ਸੁਣ ਲਵੇ ਕਿ ਇਹ ਸਭ ਕੁਝ
 ਹੁਕਮ ਨੇ ਹੀ ਪੈਦਾ ਕੀਤਾ ਹੈ। ਤੀਜੀ ਤੁਕ ਵਿਚ ਮਹਾਰਾਜਾ
 ਦੱਸਦੇ ਹਨ ਕਿ ਹੁਕਮ ਨੇ ਕੇਵਲ ਮਾਇਕ ਪਦਾਰਥ ਹੀ ਪੈਦਾ
 ਨਹੀਂ ਕੀਤੇ ਸਗੋਂ ਜੀਵ ਜੋ ਅਤਿ ਸੁਖਮ ਹਨ ਸੋ ਵੀ ਉਤਪਤ
 ਕੀਤੇ ਹਨ। ਜ਼ਰਾ ਜੀਵਾਂ ਦੀ ਸੈਰ ਵੀ ਕਰ ਵੇਖੋ। ਸਿਖੀ ਵਿਚ
 ਲੱਖ ਪਰ ਬਹੁਲਤਾ ਵਾਸਤੇ ਉਚਾਰਿਆ ਗਿਆ ਹੈ ਅਤੇ ਕਰੋੜ
 ਪਰ ਤੋਂ ਅਤਿਅੰਤਤਾ ਪਰਗਟ ਹੁੰਦੀ ਹੈ। ਅਕਸਰ ਜਗ੍ਹਾ
 ਦੱਸਿਆ ਹੈ ਕਿ ਜੀਵ ੯੪ ਲੱਖ ਅਰਬਾਤ ਅਨਗਿਣਤ ਹਨ।
 ਪਰ ਅਨਗਿਣਤ ਜੀਵਾਂ ਨੂੰ ਬੇਸ਼ਕ ਆਪ ਆਪਣੇ ਸਾਈਸ
 (ਪਦਾਰਥ ਵਿਦਿਆ) ਅਤੇ ਫਲਾਸਫੀ (ਬ੍ਰਹਮ ਵਿਦਿਆ) ਨਾਲ
 ਤੱਕੋਂ ਕਿ ਕਿਤਨੇ ਅਰ ਕਿੰਨੇ ਪ੍ਰਕਾਰ ਦੇ ਹਨ। ਕੀ ਆਪ
 ਪਾਰਾਵਾਰ ਪਾ ਸਕਦੇ ਹੋ? ਆਪ ਦੀ ਸਾਈਸ ਤੇ ਫਲਾਸਫੀ
 ਅੰਤ ਨੂੰ ਹਾਰ ਕੇ ਕਹੇਗੀ ਕਿ ਬਿਅੰਤ ਜੀਵ ਹਨ, ਪਰ ਇਨ੍ਹਾਂ
 ਸਭਨਾਂ ਨੂੰ ਹੁਕਮ ਨੇ ਹੀ ਪੈਦਾ ਕੀਤਾ ਹੈ। ਫੇਰ ਚੌਥੀ ਤੁਕ ਵਿਚ
 ਇਹ ਵੀ ਦੱਸਿਆ ਹੈ ਕਿ ਇਨ੍ਹਾਂ ਜੀਵਾਂ ਵਿਚ ਕਈ ਵੱਡੇ ਵੱਡੇ
 ਮਾਨਜਵਰ ਹਨ ਅਤੇ ਕਈ ਬੜੇ ਅਪਮਾਨ ਵਾਲੇ ਮੰਨੇ ਗਏ
 ਹਨ। ਜਿਨ੍ਹਾਂ ਗੁਣਾਂ ਕਰਕੇ ਜੀਵ ਮਾਨ ਵਾਲੇ ਸਮਝੇ ਗਏ
 ਹਨ ਸੋ ਵੀ ਹੁਕਮ ਨੇ ਹੀ ਪੈਦਾ ਕੀਤੇ ਹਨ। ਅਗਲੀਆਂ ਤੁਕਾਂ
 ਵਿਚ ਦੱਸਿਆ ਹੈ ਕਿ ਹੁਕਮ ਅਨੁਸਾਰ ਹੀ ਜੀਵ ਉਤਮ ਅਰ
 ਨੀਚ ਹੋ ਜਾਂਦੇ ਹਨ। ਦੁੱਖ ਤੇ ਸੁੱਖ ਸਭ ਹੁਕਮ ਨਾਲ ਹੀ
 ਮਿਲਦੇ ਹਨ।

ਮਦਰਾਸੀ—ਆਪ ਬੀਜ ਮੰਤ੍ਰ ਦੁਆਰਾ ਦੱਸ ਆਏ ਹੋ ਕਿ ਅਕਾਲ ਪੁਰਖ
 ਕਿਸੇ ਨੂੰ ਦੁੱਖ ਨਹੀਂ ਦੇਂਦਾ ਫੇਰ ਉਸ ਦਾ ਹੁਕਮ ਜੀਵਾਂ ਨੂੰ ਨੀਚ
 ਕਿਉਂ ਬਣਾਉਂਦਾ ਤੇ ਦੁੱਖ ਕਿਉਂ ਦੇਂਦਾ ਹੈ?

(੪੫)

ਸਿੱਖ-ਜਿਨ੍ਹਾਂ ਸੱਜਣਾਂ ਨੇ ਤਾਜ਼ੀਰਾਤ ਹਿੰਦ ਦਾ ਕਾਨੂੰਨ ਬਣਾਇਆ।
 ਹੈ ਉਨ੍ਹਾਂ ਦੇ ਮਨ ਵਿਚ ਪਰਜਾ ਨੂੰ ਸੁਖ ਦੇਣ ਦਾ ਇਗਾਦਾ। ਸੀ
 ਕਿ ਦੁੱਖ ਦੇਣ ਦਾ ? ਆਪ ਕਹੋਗੇ ਕਿ ਸੁਖ ਦੇਣ ਦਾ । ਜੇ ਸੁਖ
 ਦੇਣ ਦਾ ਨਾ ਹੁੰਦਾ ਤਾਂ ਬਿਨਾ ਅਪਰਾਧ ਮਨੁੱਖਾਂ ਨੂੰ ਬੰਦੀਬਾਨੇ
 ਪਾ ਵੈਂਦੇ ਅਤੇ ਕਚਹਿਰੀਆਂ ਦੀ ਕੀ ਲੋੜ ਸੀ । ਪਰ ਜਿਨ੍ਹਾਂ ਨੇ
 ਤਾਜ਼ੀਰਾਤ ਹਿੰਦ ਦੇ ਨਿਯਮਾਂ ਦਾ ਉਲੰਘਣ ਕੀਤਾ ਹੈ ਸੋਈ
 ਬੰਦੀਬਾਨੇ ਪੈਂਦੇ ਹਨ । ਫੇਰ ਜੇ ਉਹ ਜਿਹਲਖਾਨੇ ਆਪ ਹੀ
 ਜਾ ਬੈਠਦੇ ਤਾਂ ਕੰਧਾਂ ਕੋਠੇ ਬਣਾਉਣ ਦੀ ਲੋੜ ਨਾ ਹੁੰਦੀ, ਪੁਲਸ
 ਅਤੇ ਦਰੋਗੇ, ਡਾਕਟਰ ਤੇ ਮੈਜਿਸਟ੍ਰੇਟ ਦੀ ਲੋੜ ਨਾ ਹੁੰਦੀ ਤੇ
 ਖਾਂਦੇ ਪੀਂਦੇ ਵੀ ਘਰੋਂ ਤੇ ਜਿਹਲਖਾਨੇ ਦੇ ਦੁੱਖ ਕਰਮਾਂ ਦੇ ਬਦਲੇ
 ਆਪੇ ਭੋਗਣ ਲੱਗ ਪੈਂਦੇ ਤਾਂ ਮੁਸ਼ਕਤ ਵੀ ਨਾ ਲਈ ਜਾਂਦੀ ।
 ਪਰ ਐਸਾ ਕੋਈ ਨਹੀਂ ਕਰਦਾ । ਤਾਂ ਤੇ ਮੁਸ਼ਕਤ ਤੋਂ ਖਰਚ
 ਕੱਢਣਾ ਪੈਂਦਾ ਹੈ । ਤੇ ਜੇ ਉਸ ਦਾ ਖਰਚ ਭਲਿਆਂ-ਮਾਣਸਾਂ
 ਪੁਰ ਪਾਇਆ ਜਾਵੇ ਤਾਂ ਸਗੋਂ ਨਿਰਦੋਸ਼ੀਆਂ ਪਰ ਜਾ ਪੈਂਦਾ ।
 ਹੁਣ ਦੱਸੋ ਕਿ ਕੈਦੀ ਨੇ ਆਪਣੀ ਕਰਤੂਤੀਂ ਦੁੱਖ ਭੋਗਿਆ ਹੈ
 ਕਿ ਕਾਨੂੰਨ ਬਣਾਉਣ ਵਾਲਿਆਂ ਦੀ ਬਦਨੀਤੀ ਨਾਲ ?
 ਤੁਹਾਨੂੰ ਕਹਿਣਾ ਪਵੇਗਾ ਕਿ ਉਸ ਦੇ ਕੁਕਰਮਾਂ ਨੇ ਸਾਰੇ ਕਲੇਸ਼
 ਉਸ ਨੂੰ ਦਿੱਤੇ ਹਨ । ਇਸੇ ਤਰ੍ਹਾਂ ਜੀਵਾਂ ਦੀ ਮਨਮਤ ਇਨ੍ਹਾਂ
 ਪਾਸੋਂ ਕੁਕਰਮ ਕਰਵਾਂਦੀ ਹੈ । ਜਿਸ ਕਰਕੇ ਉਨ੍ਹਾਂ ਨੂੰ ਦੁੱਖ
 ਭੋਗਣੇ ਪੈਂਦੇ ਹਨ । ਪਰ ਜੇ ਹੁਕਮ ਭਲੇ ਪੁਰਸ਼ਾਂ ਦੀ ਰਾਖੀ ਨਾ
 ਕਰਦਾ ਤਾਂ ਮੰਦੇ ਪੁਰਸ਼ ਵੀ ਨਾਲ ਉਨ੍ਹਾਂ ਜਿਹੇ ਹੀ ਹੁੰਦੇ । ਇਹ
 ਅਨਿਆਇ ਈਸ਼੍ਵਰ ਦੇ ਘਰ ਵਿਚ ਨਹੀਂ ਹੈ । ਤਾਂ ਤੇ ਭਾਵੇਂ
 ਕੁਕਰਮਾਂ ਦਾ ਫਲ ਹੀ ਜੀਵ ਉਠਾਉਂਦੇ ਹਨ ਪਰ ਜਿਸ ਨਿਯਮ
 ਨਾਲ ਉਠਾਵਦੇ ਹਨ ਸੋ ਹੀ ਅਕਾਲ ਪੁਰਖ ਦਾ ਹੁਕਮ ਹੈ ।
 ਇਹ ਨੀਚ ਮਨ ਤੇ ਉੱਚ ਮਨ ਤਾਂ ਕਿਤੇ ਰਿਹਾ ਸਗੋਂ ਜੋ ਜੀਵ
 ਬਖਸ਼ਸ਼ ਅਰਥਾਤ ਮੁਕਤੀ ਪਰਾਪਤ ਕਰ ਲੈਂਦੇ ਹਨ ਅਤੇ ਜੋ

(੪੬)

ਆਵਾਗਉਣ ਦੇ ਚੱਕਰ ਵਿਚ ਭਉਂਦੇ ਰਹਿੰਦੇ ਹਨ ਸਭ
ਹੁਕਮ ਵਿਚ ਲਾਭ ਹਾਨੀ ਉਠਾ ਰਹੇ ਹਨ । ਸਿੱਟਾ ਇਹ ਹੈ ਕਿ
ਹੁਕਮ ਦੇ ਅੰਦਰ ਮਾਇਆ ਤੇ ਜੀਵ ਸਭ ਕੰਮ ਕਰ ਰਹੇ ਹਨ
ਤੇ ਹੁਕਮ ਤੋਂ ਬਾਹਰ ਕੁਝ ਨਹੀਂ ਹੈ । ਜਿਨ੍ਹਾਂ ਨੇ ਹੁਕਮ ਨੂੰ
ਮੰਨਿਆ ਹੈ ਉਨ੍ਹਾਂ ਦੀ ਨਿਸ਼ਾਨੀ ਇਹ ਹੈ ਕਿ ਉਨ੍ਹਾਂ ਵਿਚ
ਹਉਮੈਂ ਅਥਵਾ ਹੰਕਾਰ ਨਹੀਂ ਹੁੰਦਾ ।

ਮਦਰਾਸੀ—ਇਸ ਤੋਂ ਤਾਂ ਇਹ ਸਿੱਧ ਹੋਇਆ ਕਿ ਹੁਕਮੀ ਤੋਂ ਹੁਕਮ
ਵੱਡਾ ਹੋਇਆ, ਕਿਉਂ ਜੋ ਹੁਕਮ ਨਾਲ ਤਾਂ ਸਾਰੀ ਸ੍ਰਿਸ਼ਟੀ
ਨੱਥੀ ਪਈ ਹੈ ਤਾਂ ਹੁਕਮੀ ਦੀ ਫੇਰ ਸ੍ਰਿਸ਼ਟੀ ਨੂੰ ਕੀ ਲੋੜ ਹੈ ।

ਸਿੱਖ—ਮਿੱਤਰ ਜੀ ! ਸੂਰਜ ਦੀਆਂ ਕਿਰਨਾਂ ਪਰਾਪਤ ਕਰਕੇ ਸੂਰਜ ਤੋਂ
ਮੁਨਕਰ ਨਾ ਹੋ ਜਾਓ, ਜੇ ਕਿਰਨਾਂ ਨੂੰ ਸੂਰਜ ਤੋਂ ਵਿਛੋੜੇਗੇ ਤਾਂ
ਉਨ੍ਹਾਂ ਦਾ ਅਭਾਵ ਹੋ ਜਾਏਗਾ । ਉਨ੍ਹਾਂ ਦੀ ਹਸਤੀ ਉੱਨਾ
ਚਿਰ ਹੀ ਹੈ ਜਿਚਰ ਓਹ ਸੂਰਜ ਨਾਲ ਸੰਬੰਧਤ ਹਨ । ਇਸੇ
ਤਰ੍ਹਾਂ ਹੁਕਮ ਹੁਕਮੀ ਨੂੰ ਕਦੇ ਨਹੀਂ ਛੱਡ ਸਕਦਾ, ਉਸ ਦਾ
ਸੰਬੰਧ ਹੁਕਮੀ ਨਾਲ ਅਟੱਲ ਹੈ । ਤੀਸਰੀ ਪਉੜੀ ਵਿਚ ਗੁਰੂ ਜੀ
ਆਪ ਹੀ ਸੌਂਕਾ ਦਾ ਉੱਤਰ ਵੀ ਦੇਂਦੇ ਹਨ ਜੋ ਇਸ ਤਰ੍ਹਾਂ ਹੈ :—

“ਗਾਵੈ ਕੋ ਤਾਣੁ ਹੋਵੈ ਕਿਸੈ ਤਾਣੁ ॥ ਗਾਵੈ ਕੋ ਦਾਤਿ
ਜਾਣੈ ਨੀਸਾਣੁ ॥ ਗਾਵੈ ਕੋ ਗੁਣ ਵਡਿਆਈ ਆਚਾਰ ॥
ਗਾਵੈ ਕੋ ਵਿਦਿਆ ਵਿਖਮੁ ਵੀਚਾਰੁ ॥ ਗਾਵੈ ਕੋ ਸਾਜਿ
ਕਰੇ ਤਨੁ ਖੇਹ ॥ ਗਾਵੈ ਕੋ ਜੀਅ ਲੈ ਫਿਰਿ ਦੇਹ ॥
ਗਾਵੈ ਕੋ ਜਾਪੈ ਦਿਸੈ ਦੂਰਿ ॥ ਗਾਵੈ ਕੋ ਵੇਖੈ ਹਾਦਰਾ
ਹਦੂਰਿ ॥ ਕਥਨਾ ਕਥੀ ਨ ਆਵੈ ਤੋਟਿ ॥ ਕਥਿ ਕਥਿ
ਕਥੀ ਕੋਟੀ ਕੋਟਿ ਕੋਟਿ ॥ ਦੇਦਾ ਦੇ ਲੈਦੇ ਥਕਿ ਪਾਹਿ ॥
ਜੁਗਾ ਜੁਗੰਤਰਿ ਖਾਹੀ ਖਾਹਿ ॥ ਹੁਕਮੀ ਹੁਕਮੁ ਚਲਾਏ
ਰਾਹੁ ॥ ਨਾਨਕ ਵਿਗਸੈ ਵੇ ਪਰਵਾਹੁ ॥ ੩ ॥”

(੪੭)

ਸਿਖ—ਇਸ ਜਗ੍ਹਾ ਉਹ ਹੁਕਮੀ ਦੀ ਮਹਿਮਾ ਕਰਦੇ ਹੋਏ ਆਖਦੇ ਹਨ ਕਿ ਹੁਕਮ ਨੂੰ ਦੇਖ ਕੇ ਭਲਾ ਹੁਕਮੀ ਦੀ ਵਡਿਆਈ ਕਰਨ ਦਾ ਬਲ ਕਿਸੇ ਨੂੰ ਹੈ ? ਅਰਥਾਤ ਕਿਸੇ ਨੂੰ ਨਹੀਂ । ਇਸੇ ਤਰ੍ਹਾਂ ਕੌਣ ਹੁਕਮੀ ਦੀਆਂ ਦਾਤਾਂ, ਨਿਸ਼ਾਨੀਆਂ, ਗੁਣਾਂ, ਵਡਿਆਈਆਂ ਅਤੇ ਅਚਾਰਾਂ ਨੂੰ ਗਾਉਂ ਸਕਦਾ ਹੈ ? ਇਸੇ ਤਰ੍ਹਾਂ ਕੌਣ ਉਨ੍ਹਾਂ ਵਿਦਿਆਂ ਨੂੰ ਜੋ ਵਿਖਮ ਵਿਚਾਰਾਂ ਨਾਲ ਹਾਸਲ ਹੋ ਸਕਦੀਆਂ ਹਨ ਗਾਉਂ ਸਕਦਾ ਹੈ ? ਅਰਥਾਤ ਕੋਈ ਨਹੀਂ ਗਾਉਂ ਸਕਦਾ । ਭਲਾ ਉਸ ਦੀ ਕੌਣ ਉਪਮਾ ਕਰ ਸਕਦਾ ਹੈ ਜੋ ਜੀਵ ਨੂੰ ਦੇਹ ਵਿਚੋਂ ਕੱਢ ਲੈਂਦਾ ਹੈ ਤ ਫੇਰ ਮੁੜ ਕੇ ਦੇਹ ਪਰਦਾਨ ਕਰਦਾ ਹੈ । ਇਸੇ ਤਰ੍ਹਾਂ ਉਸ ਦੀ ਵਡਿਆਈ ਕੌਣ ਕਰ ਸਕਦਾ ਹੈ ਜੋ ਭਾਸਦਾ ਤਾਂ ਦੂਰ ਹੈ ਪਰ ਹਾਜ਼ਰਾ ਹਜ਼ੂਰ ਹੋ ਕੇ ਸਭਨਾਂ ਗੱਲਾਂ ਨੂੰ ਵੇਖ ਰਿਹਾ ਹੈ ? ਇਸੇ ਤਰ੍ਹਾਂ ਦੀ ਵਿਆਖਿਆ ਜੋ ਕਰੋੜਾਂ ਤਰੀਕਿਆਂ ਨਾਲ ਵੀ ਕੀਤੀ ਜਾਵੇ ਤਾਂ ਨਹੀਂ ਹੋ ਸਕਦੀ । ਤਾਂ ਤੇ ਉਸ ਦੀ ਮਹਿਮਾ ਦਾ ਕਰਨਾ ਕਿਸੇ ਦੀ ਸਮਰੋਬਾ ਵਿਚ ਨਹੀਂ । ਦੇਖੋ ਐਡਾ ਦਾਤਾ ਹੈ ਕਿ ਸਭਸ ਨੂੰ ਦੇਂਦਾ ਹੀ ਰਹਿੰਦਾ ਹੈ, ਪਰ ਲੈਣ ਵਾਲੇ ਥੱਕ ਜਾਂਦੇ ਹਨ । ਇਕ ਸਮੇਂ ਨਹੀਂ ਜੁਗਾਂ ਪ੍ਰਯੰਤ ਜੁਗਾਂ ਤੱਕ, ਸਰੋਂ ਜੁਗਾਂ ਦੇ ਅਨੰਤ੍ਰਾਂ ਵਿਚ ਜੋ ਸਮਾਂ ਹੁੰਦਾ ਹੈ ਤਦ ਵੀ ਦੇਂਦਾ ਹੈ । ਸ੍ਰੀ ਗੁਰੂ ਨਾਨਕ ਦੇਵ ਜੀ ਫਰਮਾਉਂਦੇ ਹਨ ਕਿ ਐਸਾ ਗੁਰੂ ਅਕਾਲ ਪੁਰਖ ਹੁਕਮੀ ਹੈ ਜੋ ਆਪਣੇ ਹੁਕਮ ਨੂੰ ਰਸਤੇ ਪਰ ਚਲਾ ਰਿਹਾ ਹੈ ਅਤੇ ਚਲਾ ਕੇ ਬੜੇ ਆਨੰਦ ਵਿਚ ਹੈ । ਅਨੰਦ ਵਿਚ ਇਸ ਵਾਸਤੇ ਨਹੀਂ ਕਿ ਉਹ ਆਪ ਹੁਕਮ ਦਾ ਬੱਧਾ ਹੈ, ਪਰ ਇਸ ਵਾਸਤੇ ਕਿ ਹੁਕਮ ਜੋ ਉਸ ਦੀ ਰਜ਼ਾ ਹੈ ਸੋ ਉਸ ਨਾਲ ਕਿਰਪਾ ਦੁਆਰਾ ਅਪਾਰ ਦਾਤਾਂ ਦੇ ਰਿਹਾ ਹੈ । ਇਸ ਤੋਂ ਸਿਧ ਹੈ ਕਿ ਹੁਕਮੀ ਤੋਂ ਹੁਕਮ ਅੱਡ ਨਹੀਂ ਹੈ । ਉਸ ਦੇ ਹੁਕਮ ਨੂੰ ਮੰਨਣਾ ਹੀ ਹੁਕਮੀ ਨੂੰ ਮੰਨਣਾ ਹੈ, ਹੁਕਮ ਅਤੇ

ਹੁਕਮੀ ਵਿਚ ਕੋਈ ਭੇਦ ਨਹੀਂ ਹੈ । ਕਿਸੇ ਕਿਸੇ ਮਤ ਵਿਚ ਇਹ ਮੰਨਿਆ ਗਿਆ ਹੈ ਕਿ ਹੁਣ ਕੁਦਰਤ ਦੇ ਨਿਯਮ ਸਭ ਕੰਮ ਕਰ ਰਹੇ ਹਨ ਤੇ ਕਾਰਕ ਦੇ ਹਥ ਕੁਝ ਨਹੀਂ ਹੈ । ਪਰ, ਸਿੱਖੀ ਵਿਚ ਇਸ ਤਰ੍ਹਾਂ ਦੀ ਕੁਦਰਤ ਅਰ ਅਜੇਹਾ ਕਾਦਰ ਨਹੀਂ ਮੰਨਿਆ ਗਿਆ ।

ਮਦਰਾਸੀ—ਆਪ ਨੇ ਦਸਿਆ ਸੀ ਕਿ ਸਾਰੀਆਂ ਬਾਣੀਆਂ ਗੁਰ ਮੰਤਰ ਦੀ ਵਿਆਖਿਆ ਹਨ, ਭਲਾ ਦਸੋ ਕਿ ਇਹ ਹੁਕਮ ਗੁਰਮੰਤਰ ਦੇ ਕੇਹੜੇ ਅੰਗ ਦੀ ਵਿਆਖਿਆ ਹੈ ?

ਸਿੱਖ—ਇਹ “ੴ” ਸ਼ਬਦ ਦੀ ਵਿਆਖਿਆ ਹੈ, ਮੈਂ ਪਹਿਲੇ

ਆਪ ਨੂੰ ਦਸ ਆਇਆ ਹਾਂ ਕਿ “ੴ” ਪਦ ਪ੍ਰਮਾਤਮਾਂ ਦੀ ਇੱਛਾ ਦਾ ਲਖਾਇਕ ਹੈ । ਸੋ ਉਸ ਦੀ ਇੱਛਾ ਦਾ ਨਾਮ ਹੀ ਉਸਦਾ ਹੁਕਮ ਹੈ । ਇਨ੍ਹਾਂ ਪੌੜੀਆਂ ਵਿਚ ਸਤਿਗੁਰਾਂ ਨੇ ਦਸਿਆ ਹੈ ਕਿ ਅਕਾਲ ਪੁਰਖ ਦੀ ਇਡਿਆ ਦੇ ਅਨੁਸਾਰ ਹੀ ਪੁਰਖ ਨੂੰ ਰਹਿਣਾ ਚਾਹੀਦਾ ਹੈ ਅਤੇ ਉਸ ਦੀ ਇੱਛਾ ਨੇ ਹੀ ਮਾਇਕ ਪਦਾਰਥ ਅਤੇ ਜੀਵ ਪੈਦਾ ਕੀਤੇ ਹਨ ਅਤੇ ਉਨ੍ਹਾਂ ਦੀ ਕਿਰਿਆ ਸਭ ਉਸ ਦੀ ਇਡਿਆ ਵਿਚ ਹੀ ਹੋ ਰਹੀ ਹੈ । ਐਸੇ ਅਕਾਲ ਪੁਰਖ ਦੀ ਇੱਛਾ ਉਸ ਤੋਂ ਵੱਖਰੀ ਹੋ ਕੇ ਉਸ ਦੇ ਉਲਟ ਕੰਮ ਨਹੀਂ ਕਰਦੀ ।

ਮਦਰਾਸੀ—ਭਲਾ ਏਹ ਤਾਂ ਦਸੋ ਕਿ ਸਚਿਆਰ ਬਣਨ ਵਾਸਤੇ ਤਾਂ ਆਦਮੀ ਨੂੰ ਉਸ ਦੇ ਹੁਕਮ ਦਾ ਅਨੁਸਾਰੀ ਬਣਨਾ ਪਿਆ, ਪਰ ਜੇ ਸਚਿਆਰ ਹੋ ਜਾਵੇ ਅਥਵਾ ਬਣਨ ਦਾ ਯਤਨ ਕਰੇ ਤਾਂ ਮਤਲਬ ਤਾਂ ਇਹੀ ਹੈ ਨਾ ਜੋ ਉਸ ਵਿਚ ਸਮਾ ਜਾਵੇ; ਫੇਰ ਆਦਮੀ ਅਕਾਲ ਪੁਰਖ ਨੂੰ ਕਿਥੇ ਜਾ ਕੇ ਲੱਭੇ ?

(੪੯)

ਜਿਸ ਕਰਕੇ ਉਸ ਦੇ ਦਰਬਾਰ ਵਿਚ ਹਾਜ਼ਰ ਹੋਣ ਦਾ
ਯਤਨ ਕਰੇ, ਅਤੇ ਦਰਬਾਰ ਵਿਚ ਕੀ ਭੇਟਾ ਲੈ ਜਾਵੇ ਅਰ
ਉਸ ਦੇ ਰਾਜੀ ਕਰਨ ਵਾਸਤੇ ਕਿਹੜਾ ਮੰਤਰ ਉਚਾਰੇ ਤਾਂ
ਜੋ ਉਹ ਆਪਣੇ ਵਿਚ ਅਭੇਦ ਕਰ ਲਵੇ ? ਭਲਾ ਜੇ ਅਭੇਦ
ਹੋਣ ਵਿਚ ਕਾਮਯਾਬ ਨਾ ਹੋ ਸਕੇ ਤਾਂ ਕੁਝ ਹੋਰ ਲਾਭ
ਹੀ ਉਠਾ ਸਕੇ ?

ਸਿੱਖ-ਮਿਤਰ ਜੀ ! ਇਹ ਤਾਂ ਆਪ ਨੂੰ ਬੀਜ ਮੰਤਰ ਦਵਾਰਾ
ਵੀ ਬੋਧ ਹੋ ਚੁਕਾ ਹੈ ਕਿ ਸਾਡਾ ਸਾਹਿਬ ਅਕਾਲ ਪੁਰਖ
ਸੱਚਾ ਹੈ ਅਤੇ ਉਸ ਦੇ ਗੁਣ ਵੀ ਸੱਚੇ ਹਨ ਹੁਣ ਆਪ
ਚਾਹੁੰਦੇ ਏਹ ਹੋ ਕਿ ਉਸ ਦੇ ਦਰਬਾਰ ਵਿਚ ਕਿਸ ਤਰ੍ਹਾਂ
ਪਹੁੰਚੋ, ਉਪਰ ਦਸ ਚੁਕੇ ਹਾਂ ਕਿ ਅਭੇਦ ਹੋਣ ਵਾਸਤੇ ਤਾਂ
ਸਚਿਆਰ ਬਣੇ ਬਿਨਾ ਕੰਮ ਨਹੀਂ ਚਲਣਾ, ਪਛ ਉਸ ਦੇ
ਦਰਬਾਰ ਵਿਚ ਹਾਜ਼ਰ ਹੋਣ ਦਾ ਤਰੀਕਾ ਵੀ ਸਤਿਗੁਰਾਂ
ਨੇ ਚੌਥੀ ਪੌੜੀ ਵਿਚ ਦਸ ਦਿੱਤਾ ਹੈ, ਜਿਸ ਵਿਚ ਆਪ ਦਾ
ਪ੍ਰਸ਼ਨ ਤੇ ਉੱਤਰ ਦੋਵੇਂ ਹੀ ਦਸੇ ਜਾਂਦੇ ਹਨ । ਯਥਾ:-

“ਸਾਚਾ ਸਾਹਿਬੁ ਸਾਚੁ ਨਾਇ ਭਾਉ ਅਪਾਰੁ ॥

ਆਖਹਿ ਮੰਗਹਿ ਦੇਹਿ ਦੇਹਿ ਦਾਤ ਕਰੇ ਦਾਤਾਰੁ ॥

ਫੇਰ ਕਿ ਅਗੈ ਰਖੀਐ ਜਿਤ ਦਿਸੈ ਦਰਬਾਰੁ ॥

ਮੁਹੌ ਕਿ ਬੋਲਣੁ ਬੋਲੀਐ ਜਿਤ ਸੁਣਿ ਧਰੇ ਪਿਆਰੁ ॥

ਅੰਮ੍ਰਿਤੁ ਵੇਲਾ ਸਚੁ ਨਾਉ ਵਡਿਆਈ ਵੀਚਾਰੁ ॥

ਕਰਮੀ ਆਵੈ ਕਪੜਾ ਨਦਰੀ ਮੋਖ ਦੁਆਰੁ ॥

ਨਾਨਕ ਏਵੈ ਜਾਣੀਐ ਸਭੁ ਆਪੇ ਸਚਿਆਰੁ” ॥੪॥

ਮਦਰਾਸੀ—ਇਸ ਪੌੜੀ ਵਿਚੋਂ ਮੇਰੇ ਪ੍ਰਸ਼ਨ ਦਾ ਉੱਤਰ ਆਪ ਹੀ
ਨਿਖੇੜ ਕੇ ਦਸੇ ।

ਸਿੱਖ—ਸਤਿਗੁਰੂ ਫਰਮਾਉਂਦੇ ਹਨ ਕਿ ਸੱਚੇ ਸਾਹਿਬ ਸੱਚੇ ਗੁਣਾਂ
ਵਾਲੇ ਸੱਚੇ ਪਾਸੋਂ ਸ਼੍ਰੀਸ਼ਟੀ ਅਨੇਕ ਬੋਲੀਆਂ ਵਿਚ ਅਥਵਾ

(੫੦)

ਅਨੇਕ ਭਾਵਾਂ ਦੁਆਰਾ ਦਾਤਾਂ ਮੰਗਦੀ ਰਹਿੰਦੀ ਹੈ ਅਰ
ਮੰਗ ਮੰਗ ਕੇ ਤ੍ਰਿਪਤ ਨਹੀਂ ਹੁੰਦੀ, ਅਤੇ ਮੰਗਦੀ ਹੀ
ਰਹਿੰਦੀ ਹੈ ਅਰ ਉਹ ਸਦੀਵ ਦੇਂਦਾ ਹੀ ਰਹਿੰਦਾ ਹੈ ।
ਐਸੇ ਸਾਹਿਬ ਦੇ ਦਰਬਾਰ ਵਿਚ ਜੋ ਜਾਣਾ ਚਾਹੁੰਦੇ ਹਨ ਸੋ
ਭਲਾ ਉਸ ਦੀ ਦਿੱਤੀ ਦਾਤ ਵਿਚੋਂ ਕੀ ਭੇਟਾ ਲੈਜਾ ਸਕਦੇ
ਹਨ ? ਉਸ ਦੇ ਘਰ ਵਿਚ ਕਿਸੇ ਗੱਲ ਦੀ ਕੋਈ ਲੋੜ ਦਿੱਤੀਆਂ
ਦਾਤਾਂ ਦੇ ਮੌਜੂਦ ਲੈਣ ਦੀ ਨਹੀਂ ਹੈ । ਤਾਂ ਤੇ ਉਸ ਦੇ ਦਰਬਾਰ
ਦੇ ਦਰਸ਼ਨ ਕਰਨ ਹਿਤ ਏਹਨਾਂ ਪਦਾਰਥਾਂ ਦੇ ਅਰਪਨ
ਕਰਨ ਤੋਂ ਕੰਮ ਨਹੀਂ ਚਲ ਸਕਦਾ ? ਪਰੰਤੂ ਇਕ ਵੱਡੀ
ਗੱਲ ਵਿਚਾਰ ਕਰਨ ਦੀ ਇਹ ਹੈ ਕਿ ਮੂੰਹੋਂ ਅਸੀਂ ਕੈਸੇ
ਵਾਕ ਬੋਲੀਏ ਜਿਸ ਤੇ ਉਸ ਦਾ ਪਿਆਰ ਸਾਡੀਆਂ ਅੱਖਾਂ
ਦੇਖ ਲੈਣ । ਸੋ ਸਤਿਗੁਰੂ ਜੀ ਫਰਮਾਉਂਦੇ ਹਨ ਕਿ ਉਸ ਦੇ
ਸੱਚੇ ਗੁਣਾਂ ਦੀ ਵਡਿਆਈ ਪਰ ਵਿਚਾਰ ਕਰੋ ਜਿਸ ਦਾ
ਫਲ ਇਹ ਹੋਵੇਗਾ ਕਿ ਆਪ ਦੇ ਉਤਮ ਕਰਮ ਤਾਂ ਆਪ ਨੂੰ
ਉਤਮ ਦੇਹ ਦੇਣਗੇ ਅਰਥਾਤ ਸੁਕਰਮਾਂ ਨਾਲ ਆਪ ਦੇਵਤਾ
ਬਣ ਸਕਦੇ ਹੋ ਅਤੇ ਜੇ ਉਸ ਦੀ ਕਿਰਪਾ ਦੇ ਪਾਤ੍ਰ
ਹੋਣ ਦਾ ਸਮਾਂ ਆ ਜਾਵੇ ਤਾਂ ਉਸ ਦੀ ਕਿਰਪਾ ਨਾਲ ਮੋਖ
ਪਦਾਰਥ ਵੀ ਮਿਲ ਜਾਵੇਗਾ । ਚਿੰਤਾ ਦੀ ਕੋਈ ਲੋੜ ਨਹੀਂ,
ਜਦ ਇਹ ਪਦਾਰਥ ਮਿਲੇ ਤਾਂ ਉਸ ਦਾ ਪ੍ਰੇਮ ਆਪ ਹੀ
ਤੁਹਾਨੂੰ ਭਾਸਨ ਲਈ ਪਉ । ਸਤਿਗੁਰ ਨਾਨਕ ਦੇਵ ਜੀ
ਬਚਨ ਕਰਦੇ ਹਨ ਕਿ ਜਿਹੜਾ ਸਾਹਿਬ ਆਪ ਤੋਂ ਆਪ ਹੀ
ਸਚਿਆਰ ਹੈ ਉਸ ਨੂੰ ਮਿਲਣ ਦਾ ਕੇਵਲ ਇਹੀ ਤਰੀਕਾ ਹੈ,
ਹੋਰ ਕੋਈ ਤਰੀਕਾ ਨਹੀਂ ।

ਮਦਰਾਸੀ—ਇਹ ਤਾਂ ਆਪ ਨੇ ਠੀਕ ਕਹੀ, ਪਰ ਮੇਰੇ ਪ੍ਰਸ਼ਨ ਦਾ ਉਤਰ
ਅਜੇ ਨਹੀਂ ਮਿਲਿਆ । ਖਿਮਾ ਕਰਨੀ, ਮੇਰਾ ਮਤਲਬ ਇਹ
ਸੀ ਕਿ ਅਕਾਲ ਪੁਰਖ ਦਾ ਦਰਬਾਰ ਹੈ ਕਿੱਥੇ ?

(੫੧)

ਸਿੱਖ—ਆਪ ਦੇ ਇਸ ਸੁਆਲ ਦਾ ਉਤਰ ਗੁਰੂ ਮਹਾਰਾਜ਼
ਪੰਜਵੀਂ ਪੌੜੀ ਵਿਚ ਫੁਰਮਾਂਦੇ ਹਾਂ । ਆਪ ਪੁਛਦੇ ਹੋ, ਅਕਾਲ
ਪੁਰਖ ਦਾ ਮੰਦਰ ਕਿਥੇ ਹੈ ? ਤੁਸੀਂ ਜਾਣਦੇ ਹੋ ਕਿ ਅਸਥਾਨ

ਮਾਇਕ ਪਦਾਰਥ ਹਨ “੧ ਓ” ਜੋ ਬੀਜ ਮੰਤਰ ਵਿਚ
ਚਿੰਨ੍ਹ ਹੈ ਉਸ ਦੀ ਵਿਆਖਿਆ ਵਿਚ ਆਪ ਨੂੰ ਦੱਸਿਆ
ਗਿਆ ਹੈ ਕਿ “੧” ਜੋ ਅਕਾਲ ਦਾ ਲਖਾਇਕ ਹੈ

“ਓ” ਵਿਚ ਖੱਚਤ ਨਹੀਂ ਹੋਇਆ । ਅਰਥਾਤ ਸ੍ਰਿਸ਼ਟੀ
ਰਚਨਾ ਰਚ ਕੇ ਵੀ ਉਹ ਮਨਸਾ ਰਹਿਤ ਹੈ । ਫੇਰ ਮਾਇਕ
ਮੰਦਰ ਕੇਹੜੇ ਉਸ ਦੇ ਦਰਬਾਰ ਦੇ ਢੂੰਡਣ ਲਈ ਲਭਦੇ ਹੋ ?
ਉਸ ਦਾ ਮੰਦਰ ਸਾਰੀ ਸ੍ਰਿਸ਼ਟੀ ਰਚਨਾ ਵੀ ਹੈ, ਅਰ ਓਹ ਉਸ
ਤੋਂ ਬਾਹਰ ਵੀ ਹੈ । ਜੇ ਰਚਨਾ ਵਿਚ ਉਸ ਦਾ ਮੰਦਰ ਦੇਖਣਾ
ਚਾਹੇ ਤਾਂ ਉਸ ਦੇ ਹੁਕਮ ਦੀਆਂ ਰਚੀਆਂ ਵਸਤਾਂ ਵੇਖ ਲਵੇ
ਜੇ ਉਸ ਨੂੰ ਅਨੁਭਵ ਕਰਨਾ ਹੋਵੇ ਤਾਂ ਓਹ ਨਿਰੰਜਨ ਅਰਥਾਤ
ਮਾਇਆ ਰਹਿਤ ਹੈ । ਸੋ ਗਿਆਨ ਤੇ ਭਗਤੀ ਦੁਆਰਾ
ਅਨੁਭਵ ਕਰ ਲਵੇ ਉਹ ਹਰ ਥਾਂ ਮੌਜੂਦ ਹੈ ਪਰ ਮਾਇਕ
ਅੱਖਾਂ ਉਸ ਨੂੰ ਦੇਖ ਨਹੀਂ ਸਕਦੀਆਂ । ਪਰ ਜੇ ਉਸ ਦੇ
ਹੁਕਮ ਦੀ ਦਾਤ ਨੂੰ ਵੇਖਣਾ ਚਾਹੇ ਤਾਂ ਧਰਤੀ ਆਕਾਸ਼ ਸਾਰੀ
ਅਧਿਤ ਬਨਾਵਟ ਹਰਦਮ ਆਪ ਦੇ ਸਾਹਮਣੇ ਖੁਲ੍ਹੀ ਪਈ
ਹੈ, ਉਸ ਵਲ ਤੱਕ ਲਵੇ । ਇਸੀ ਵਾਸਤੇ ਸਤਿਗੁਰੂ ਜੀ ਪੰਜਵੀਂ
ਪਉੜੀ ਵਿਚ ਕਥਨ ਕਰਦੇ ਹਨ ਕਿ :-

ਥਾਪਿਆ ਨ ਜਾਇ ਕੀਤਾ ਨ ਹੋਇ ॥

ਆਪੇ ਆਪਿ ਨਿਰੰਜਨੁ ਸੋਇ ॥

ਜਿਨਿ ਸੇਵਿਆ ਤਿਨਿ ਪਾਇਆ ਮਾਨੁ ॥

ਨਾਨਕ ਗਾਵੀਐ ਗੁਣੀ ਨਿਧਾਨੁ ॥

(੫੨)

ਗਾਵੀਐ ਸੁਣੀਐ ਮਨਿ ਰਖੀਐ ਭਾਉ ॥
 ਦੁਖੁ ਪਰਹਰਿ ਸੁਖੁ ਘਰਿ ਲੈ ਜਾਇ ॥
 ਗੁਰਮੁਖਿ ਨਾਦੰ ਗੁਰਮੁਖਿ ਵੇਦੰ ਗੁਰਮੁਖਿ
 ਰਹਿਆ ਸਮਾਈ ॥ ਗੁਰੁ ਈਸਰੁ ਗੁਰੁ ਗੋਰਖੁ
 ਬਰਮਾ ਗੁਰੁ ਪਾਰਬਤੀ ਮਾਈ ॥ ਜੇ ਹਉ
 ਜਾਣਾ ਆਖਾ ਨਾਹੀ ਕਹਣਾ ਕਥਨੁ ਨ
 ਜਾਈ ॥ ਗੁਰਾ ਇਕ ਦੇਹਿ ਬੁਝਾਈ ॥ ਸਭਨਾ
 ਜੀਆ ਕਾ ਇਕੁ ਦਾਤਾ ਸੌ ਮੈ ਵਿਸਰ ਨ ਜਾਈ ॥੫॥

ਮਦਰਾਸੀ—ਜੇ ਇਸ ਦਾ ਭਾਵ ਆਪ ਹੀ ਦੱਸੋ ਤਾਂ ਠੀਕ ਹੈ ।

ਸਿੱਖ—ਗੁਰੁ ਜੀ ਦੱਸਦੇ ਹਨ ਕਿ ਨਿਰੰਜਨ ਅਕਾਲ ਪੁਰਖ ਕਿਸੇ
 ਅਸਥਾਨ ਵਿਚ ਨਹੀਂ ਬਾਪਿਆ ਜਾ ਸਕਦਾ ਤੇ ਨਾ ਹੀ ਉਸ
 ਦੀ ਮੂਰਤੀ ਆਦਿਕ ਕੋਈ ਬਣਾ ਸਕਦਾ ਹੈ, ਉਹ ਨਿਰੰਜਨ
 ਆਪਣੇ ਆਪ ਹੀ ਮੌਜੂਦ ਹੈ, ਲੋਕ ਦੇਵੀ ਦੇਵਤਿਆਂ ਦੇ ਮੰਦਰ
 ਬਣਾਉਂਦੇ ਹਨ ਜਿਨ੍ਹਾਂ ਵਿਚ ਉਨ੍ਹਾਂ ਦੀਆਂ ਮੂਰਤੀਆਂ ਬਣਾ ਕੇ
 ਅਸਥਾਪਨ ਕਰਦੇ ਹਨ । ਪਰ ਅਕਾਲ ਪੁਰਖ ਤਾਂ ਨਿਰੰਜਨ
 ਹੈ ਅਤੇ ਸੁਤੇ ਹੀ ਹਾਜ਼ਰਾ ਹਜੂਰ ਹੈ । ਉਸ ਨੂੰ ਕੌਣ ਮੰਦਰ
 ਬਣਾ ਕੇ ਅਸਥਾਪਨ ਕਰ ਸਕਦਾ ਹੈ ? ਉਹ ਗੁਣਾਂ ਦਾ
 ਭੰਡਾਰ ਹੈ, ਜਿਸ ਨੇ ਉਸ ਦੇ ਗੁਣਾਂ ਨੂੰ ਗਾਂਵਿਆ ਹੈ ਅਰ
 ਇਸੇ ਤਰ੍ਹਾਂ ਉਸ ਨੂੰ ਸੇਵਿਆ ਹੈ ਸੋਈ ਮਾਨ ਪਾਉਂਦੇ ਹਨ ।
 ਉਸ ਨਿਰੰਜਨ ਦੀ ਕੀਰਤੀ ਨਾਲ ਅਥਵਾ ਉਸ ਦੇ ਜੱਸ ਸੁਣਨ
 ਨਾਲ ਹੋ ਜੇ ਮਨ ਵਿਚ ਪ੍ਰੇਮ ਰਖਿਆ ਜਾਵੇ ਤਾਂ ਦੁਖ ਨਵਿਰਤ
 ਕਰਕੇ ਮਨੁੱਖ ਸੁਖ ਪ੍ਰਾਪਤ ਕਰ ਸਕਦਾ ਹੈ । ਹੋਰ ਕਿਸੇ ਤਰ੍ਹਾਂ
 ਇਹ ਕੰਮ ਨਹੀਂ ਹੋ ਸਕਦਾ । ਲੋਕ ਬ੍ਰਹਮਾ ਵਿਸ਼ਨੂੰ ਤੇ ਸ਼ਿਵ
 ਦੀਆਂ ਮੂਰਤਾਂ ਬਣਾ ਕੇ ਅਸਥਾਪਨ ਕਰਦੇ ਹਨ ਅਤੇ ਉਨ੍ਹਾਂ
 ਮੰਦਰਾਂ ਵਿਚ ਮੱਥੇ ਟੇਕਦੇ ਹਨ ਅਥਵਾ ਤਰ੍ਹਾਂ ਤਰ੍ਹਾਂ ਦੇ ਨਾਦ
 ਬੋਲਦੇ ਅਰ ਗਿਆਨ ਘੋਲਦੇ ਹਨ । ਪਰ ਗੁਰਮੁਖ ਲਈ

(੫੩)

ਜੇ ਕੋਈ ਨਾਦ ਹੈ ਤਾਂ ਅਕਾਲ ਪੁਰਖ ਹੀ ਹੈ। ਜੇ ਕੋਈ ਗਿਆਨ ਹੈ ਤਾਂ ਕੇਵਲ ਉਸੇ ਦੀ ਵਿਚਾਰ ਹੈ। ਜੇ ਕੋਈ ਬ੍ਰਹਮਾ ਵਿਸ਼ਨੂੰ ਸ਼ਿਵ ਆਦਿਕ ਹਨ ਤਾਂ ਕੇਵਲ ਗੁਰੂ ਅਕਾਲ ਪੁਰਖ ਹੀ ਹੈ। ਇਸੇ ਤਰ੍ਹਾਂ ਜੇ ਪਾਰਬਤੀ ਲਛਮੀ ਆਦਿਕ ਦੇਵੀਆਂ ਹਨ ਤਾਂ ਕੇਵਲ ਅਕਾਲ ਪੁਰਖ ਹੀ ਹੈ। ਮਤਲਬ ਇਹ ਹੈ ਕਿ ਸਿੱਖ ਦਾ ਮੂੰਹ ਕੇਵਲ ਅਕਾਲ ਪੁਰਖ ਵੱਲ ਹੀ ਹੁੰਦਾ ਹੈ ਹੋਰ ਸਭ ਬਾਤਾਂ ਉਸ ਦੇ ਤੁੱਲ ਨਹੀਂ। ਗੁਰੂ ਅਕਾਲ ਪੁਰਖ ਵੱਲ ਹੀ ਮੂੰਹ ਰੱਖਣ ਨਾਲ ਆਦਮੀ ਗੁਰਮੁਖ ਬਣ ਸਕਦਾ ਹੈ, ਨਹੀਂ ਤਾਂ ਕਿਸੇ ਦੇਵੀ ਦੇਵਤੇ ਅਥਵਾ ਨਾਦ ਵੇਦ ਨਾਲ ਨਹੀਂ ਬਣ ਸਕਦਾ। ਭਾਵ ਸਤਿਗੁਰੂ ਜੀ ਫਰਮਾਂਵਦੇ ਹਨ ਕਿ ਮੈਂ ਜਾਣਦਾ ਹਾਂ ਕਿ ਅਕਾਲ ਪੁਰਖ ਗੱਲਾਂ ਨਾਲ ਹੀ ਨਹੀਂ ਦਸਿਆ ਜਾਂਦਾ ਸਗੋਂ ਸਿੱਖ ਉਸ ਦੀ ਭਗਤੀ ਕਰੇ ਫੇਰ ਉਸ ਨੂੰ ਉਸ ਦੀ ਹੋਂਦ ਪ੍ਰਤੀਤ ਹੋਣ ਲੱਗ ਪਵੇਗੀ। ਸੰਸਾਰ ਦੇ ਮਨੁੱਖ ਤਾਂ ਅਨੇਕ ਤਰ੍ਹਾਂ ਦੇ ਦੇਵੀ ਦੇਵਤੇ ਬਣਾ ਕੇ ਅੱਡ ਅੱਡ ਵਸਤਾਂ ਨੂੰ ਮੰਨਦੇ ਹਨ ਪਰ ਮੈਨੂੰ ਅਕਾਲ ਪੁਰਖ ਵੱਲੋਂ ਇਹ ਗੱਲ ਬੁਝਾਈ ਗਈ ਹੈ ਕਿ ਸਭਨਾਂ ਜੀਆਂ ਦਾ ਦਾਤਾ ਕੇਵਲ ਇਕੋ ਅਕਾਲ ਪੁਰਖ ਹੈ ਸੋ ਉਹ ਕਦੇ ਮੈਨੂੰ ਨਾ ਵਿਸਰੇ। ਹੁਣ ਆਪ ਸੋਚ ਲਵੇ ਕਿ ਗੁਰੂ ਨਾਨਕ ਜੀ ਦੀ ਸਿੱਖਿਆ ਸਾਰੀ ਦੁਨੀਆ ਵਾਸਤੇ ਕੇਵਲ ਇਕ ਨਿਰੰਜਨ ਪ੍ਰਮਾਤਮਾ ਦੀ ਹੀ ਪੂਜਾ ਕਰਨ ਦੀ ਹੈ। ਉਸ ਦਾ ਪੂਜਨ ਉਸ ਦੀ ਕੀਰਤੀ ਦੁਆਰਾ ਹੀ ਹੋ ਸਕਦਾ ਹੈ। ਉਸ ਲਈ ਕੋਈ ਖਾਸ ਮੰਦਰ ਨਹੀਂ, ਉਹ ਹਰ ਥਾਂ ਮੌਜੂਦ ਹੈ।

ਮਦਰਾਸੀ-ਗੁਸਤਾਖੀ ਮਾਫ ! ਫੇਰ ਸ੍ਰੀ ਦਰਬਾਰ ਜੀ ਦਾ ਮੰਦਰ ਕਿਸ ਵਾਸਤੇ ਬਣਾਇਆ ਹੈ ?

ਸਿੱਖ-ਏਹ ਮੰਦਰ ਅਕਾਲ ਪੁਰਖ ਦੇ ਭਜਨ ਵਾਸਤੇ ਬੇਸ਼ੱਕ ਹੈ, ਪਰ ਇਸ ਵਿਚ ਸਥਾਪਨ ਸ੍ਰੀ ਗੁਰੂ ਗ੍ਰੰਥ ਸਾਹਿਬ ਜੀ ਦਾ ਹੈ।

(੫੪)

ਅਕਾਲ ਪੁਰਖ ਦੀ ਅਥਵਾ ਦਸਾਂ ਪਾਤਸ਼ਾਹੀਆਂ ਵਿਚੋਂ ਕਿਸੇ ਦੀ ਮੂਰਤੀ ਬਣਾ ਕੇ ਸਬਾਪਨ ਨਹੀਂ ਕੀਤੀ। ਅਕਾਲ ਪੁਰਖ ਦੇ ਭਜਨ ਦੇ ਸਮੇਂ ਸਤਿਗੁਰੂ ਸਾਹਿਬਾਨ ਸੰਗਤ ਦੇ ਨਾਲ ਮਿਲ ਕੇ ਭਜਨ ਕਰਦੇ ਸਨ। ਇਸੇ ਤਰ੍ਹਾਂ ਉਨ੍ਹਾਂ ਦੇ ਸਰੂਪ, ਸ੍ਰੀ ਗੁਰੂ ਗ੍ਰੰਥ ਸਾਹਿਬ, ਜੋ ਸਾਡੇ ਇਸ ਸਮੇਂ ਦੇ ਗੁਰੂ ਸਾਹਿਬਾਨ ਹਨ, ਸਾਨੂੰ ਬਾਣੀ ਦੁਆਰਾ ਉਪਦੇਸ਼ ਦੇਂਦੇ ਅਰ ਅਕਾਲ ਪੁਰਖ ਦੇ ਭਜਨ ਵਿਚ ਸਹਾਈ ਹੁੰਦੇ ਹਨ। ਇਸੇ ਵਾਸਤੇ ਸਿੱਖਾਂ ਦੇ ਸਾਰੇ ਮੰਦਰਾਂ ਵਿਚ ਇਹੀ ਕੁਝ ਹੁੰਦਾ ਹੈ, ਜੋ ਇਸ ਵਿਚ ਕੀ ਦੋਸ਼ ਹੈ ?

ਮਦਰਾਸੀ—ਖਿਮਾਂ ਕਰਨਾ, ਮੈਨੂੰ ਪਹਿਲੇ ਇਸ ਗੱਲ ਦਾ ਪਤਾ ਨਹੀਂ ਸੀ। ਭਲਾ ਮੰਦਰ ਤਾਂ ਨਾ ਬਣਾਏ ਤੇ ਨਾ ਕੋਈ ਮੂਰਤੀ ਅਸਬਾਪਨ ਕੀਤੀ, ਪਰ ਕੀ ਵੱਡੇ ਵੱਡੇ ਅਸਬਾਨ ਜਿੱਥੇ ਅਕਾਲ ਪੁਰਖ ਦੇ ਹੁਕਮ ਅਨੁਸਾਰ ਜਲ ਦਾ ਪ੍ਰਵਾਹ ਚਲਦਾ ਹੈ, ਅਥਵਾ ਪਹਾੜਾਂ ਵਿਚੋਂ ਜਵਾਲਾ-ਮੁਖੀ ਅਗਨੀ ਪ੍ਰਕਾਸ਼ ਦੇਂਦੀ ਹੈ, ਅਥਵਾ ਵੱਡੇ ਵੱਡੇ ਪਰਬਤਾਂ ਦੀਆਂ ਧਾਰਾਂ ਪੁਰ ਵੱਡੇ ਵੇਗ ਨਾਲ ਪੌਣ ਝੁਲਦੀ ਹੈ, ਇਤਿਆਦਕ ਅਸਬਾਨਾਂ ਵਿਖੇ ਅਕਾਲ ਪੁਰਖ ਦਾ ਹੁਕਮ ਆਦਮੀ ਦੀਆਂ ਅੱਖਾਂ ਨੂੰ ਪਿਆ ਨਜ਼ਰ ਆਂਵਦਾ ਹੈ; ਐਸੀ ਜਗ੍ਹਾ ਜਾ ਕੇ ਈਸ਼ਵਰ ਅਗਾਧਨਾਂ ਕਰਨੀ ਵੀ ਬੁਰੀ ਗੱਲ ਹੈ ?

ਸਿੱਖ—ਇਸ ਦਾ ਉੱਤਰ ਵੀ ਮਹਾਰਾਜ਼ ਨੇ ਛੇਵੰਂ ਪਉੜੀ ਵਿਚ ਬਖਸ਼ਿਆ ਹੈ, ਜੋ ਇਸ ਪ੍ਰਕਾਰ ਹੈ :—

“ਤੀਰਥਿ ਨਾਵਾ ਜੇ ਤਿਸੁ ਭਾਵਾ ਵਿਣੁ ਭਾਣੇ ਕਿ ਨਾਇ ਕਰੀ ॥ ਜੇਤੀ ਸਿਰਠਿ ਉਪਾਈ ਵੇਖਾ ਵਿਣੁ ਕਰਮਾ ਕਿ ਮਿਲੈ ਲਈ ॥ ਮਤਿ ਵਿਚਿ ਰਤਨ ਜਵਾਹਰ ਮਾਣਿਕ ਜੇ ਇਕ ਗੁਰ ਕੀ ਸਿਖ ਸੁਣੀ ॥ ਗੁਰਾ ਇਕੁ ਦੇਹਿ

(੫੫)

ਬੁਝਾਈ ॥ ਸਭਨਾ ਜੀਆ ਕਾ ਇਕੁ ਦਾਤਾ ਸੋ ਮੈ
ਵਿਸਰਿ ਨ ਜਾਈ ॥”

ਮਰਗਾਸੀ-ਆਪ ਦੇ ਦੱਸਿਆਂ ਹੀ ਪੌੜੀਆਂ ਦੀ ਵਿਆਖਿਆ ਦ
ਸੁਆਦ ਆਂਵਦਾ ਹੈ, ਤਾਂ ਤੇ ਕਿਰਪਾ ਕਰੋ ।

ਸਿੱਖ-ਸਤਿਗੁਰੂ ਜੀ ਫੁਰਮਾਉਂਦੇ ਹਨ ਕਿ ਐਸੇ ਅਸਥਾਨਾਂ ਵਿਚ
ਅਕਸਰ ਲੋਕ ਜਾ ਕੇ ਯਾਤਰਾ ਤੇ ਅਸ਼ਨਾਨ ਕਰਦੇ ਹਨ । ਜੇ
ਐਸਾ ਕਰਨਾ ਅਕਾਲ ਪੁਰਖ ਨੂੰ ਭਾਂਵਦਾ ਹੋਵੇ ਤਾਂ ਬੇਸ਼ੱਕ
ਕਰੋ, ਪਰ ਜੇ ਨਾ ਭਾਵੇ ਤਾਂ ਕੀ ਲਾਭ ਹੋਵੇਗਾ ? ਹੁਣ ਤੁਸੀਂ ਸੋਚ
ਲਵੇ ਕਿ ਇਨ੍ਹਾਂ ਅਸਥਾਨਾਂ ਵਿਚ ਜਾਣਾ ਅੱਛਾ ਹੈ ਕਿ ਨਹੀਂ ।
ਸਿੱਖੀ ਨਾ ਤਾਂ ਰੋਕਦੀ ਹੈ ਤੇ ਨਾ ਹੀ ਮਜ਼ਬੂਰ ਕਰਦੀ ਹੈ । ਇਕ
ਗੱਲ ਤੇ ਵੱਡਾ ਜ਼ੋਰ ਦਿੱਤਾ ਗਿਆ ਹੈ ਕਿ ਉਥੇ ਜਾ ਕੇ ਅਸ਼ਨਾਨ
ਕਰਨਾ ਤਦੇ ਹੀ ਚੰਗਾ ਹੈ ਜੇ ਅਕਾਲ ਪੁਰਖ ਨੂੰ ਭਾਵੇ । ਆਪ
ਵਿਚਾਰ ਲਵੇ ਉਸ ਨੂੰ ਤਦ ਭਾਵੇਗਾ ਜਦ ਉਸ ਦਾ ਭਜਨ
ਕੀਤਾ ਜਾਵੇਗਾ, ਨਹੀਂ ਤਾਂ ਅੱਗ ਪਾਣੀ ਤੇ ਪੌਣ, ਪ੍ਰਿਬਵੀ ਦੇ
ਕਿਹੜੇ ਹਿੱਸੇ ਵਿਚ ਨਹੀਂ ਮਿਲਦੇ ? ਇਨ੍ਹਾਂ ਪਦਾਰਥਾਂ ਨੂੰ
ਪੂਜਣਾ ਸਿੱਖੀ ਦੇ ਉੱਚ ਭਾਵ ਤੋਂ ਡਿਗਣਾ ਹੈ । ਇਸੇ ਲਈ
ਸਤਿਗੁਰੂ ਜੀ ਫੁਰਮਾਉਂਦੇ ਹਨ ਕਿ ਇਨ੍ਹਾਂ ਕਿਰਤਮ ਪਦਾਰਥਾਂ
ਨੂੰ ਪੂਜਣ ਨਾਲ, ਕੀ ਕੁਝ ਸ਼੍ਰੀਸ਼ਟੀ ਰਚਨਾ ਵਿਚੋਂ ਮਿਲ
ਸਕਦਾ ਹੈ ? ਹਾਂ, ਜੇ ਮਿਲ ਸਕਦਾ ਹੈ ਤਾਂ ਅਕਾਲ ਪੁਰਖ ਦੀ
ਕਿਰਪਾ ਨਾਲ ਹੀ ਮਿਲ ਸਕਦਾ ਹੈ । ਵਿਚਾਰ ਵਿਚ ਹੀ
ਅਮੋਲਕ ਪਦਾਰਥ ਪਈ ਹਨ, ਉਨ੍ਹਾਂ ਦੀ ਪ੍ਰਾਪਤੀ ਤਦੇ ਹੀ
ਹੁੰਦੀ ਹੈ ਜਦ ਅਕਾਲ ਪੁਰਖ ਦੀ ਇਸ ਇਕ ਸਿਖਿਆ ਨੂੰ
ਆਦਮੀ ਚੰਗੀ ਤਰ੍ਹਾਂ ਗ੍ਰਹਿਣ ਕਰੋ । ਉਹ ਸਿਖਿਆ ਇਹ ਹੈ
ਕਿ ਸਭਨਾਂ ਜੀਵਾਂ ਨੂੰ ਦੇਣ ਵਾਲਾ ਇਕ ਹੀ ਦਾਤਾ ਹੈ,
ਜਿਸ ਨੂੰ ਵਿਸਾਰਨਾ ਕਦੇ ਵੀ ਉਚਿੱਤ ਨਹੀਂ ।

(੫੬)

ਮਦਰਾਸੀ—ਹੁਣ ਸਮਝਿਆ ਕਿ ਭਜਨ ਕਰਨ ਵਾਸਤੇ ਭਾਵੇਂ ਕੋਈ
ਐਸੇ ਅਸਬਾਨਾਂ ਵਿਚ ਚਲਾ ਜਾਵੇ ਤਾਂ ਮਾੜਾ ਨਹੀਂ, ਪਰ
ਕਿਰਤਮ ਪਦਾਰਥਾਂ ਦੀ ਪੂਜਾ ਵਾਸਤੇ ਜਾਣਾ ਵਿਅਰਥ ਹੈ।
ਹੁਕਮ ਦੀ ਸ਼ਕਤੀ, ਜਲ, ਅਗਨੀ, ਵਾਯੂ ਵਿਚ ਜੋ ਤੀਰਥਾਂ
ਆਦਿਕ ਅਸਬਾਨਾਂ ਵਿਚ ਦਿਸਦੀ ਹੈ ਸੋ ਵਿਚਾਰ ਸ਼ਕਤੀ
ਦੁਆਰਾ ਵੀ ਅਨੁਭਵ ਹੋ ਸਕਦੀ ਹੈ। ਅੱਛਾ ਇਹ ਤਾਂ ਦਸੋ
ਕਿ ਵੱਡੀ ਉਮਰਾ ਵਾਲੇ ਅਥਵਾ ਵੱਡੀ ਹਕੂਮਤ, ਮਰਤਬਾ
ਆਦਿਕ ਰੱਖਣ ਵਾਲੇ ਪੁਰਸ਼ ਜਿਨ੍ਹਾਂ ਬਾਬਤ ਕਈਆਂ ਦਾ
ਵਿਸ਼ਵਾਸ਼ ਹੈ ਕਿ ਇਨ੍ਹਾਂ ਵਿਚ ਪ੍ਰਮੇਸ਼ਰ ਦੀ ਜੋਤ ਹੈ; ਕੀ
ਉਨ੍ਹਾਂ ਨੂੰ ਪਰਮੇਸ਼ਰ ਦਾ ਰੂਪ ਸਮਝ ਕੇ ਪੂਜਣਾ ਵੀ ਨਹੀਂ
ਚਾਹੀਏ ?

ਸਿੱਖ—ਸਤਿਗੁਰੂ ਜੀ ਸਤਵੀਂ ਪੌੜੀ ਵਿਚ ਦਸਦੇ ਹਨ ਕਿ:-

‘ਜੇ ਜੁਗ ਚਾਰੇ ਆਰਜਾ ਹੋਰ ਦਸੂਣੀ ਹੋਇ ॥
ਨਵਾ ਖੰਡਾ ਵਿਚਿ ਜਾਣੀਐ ਨਾਲ ਚਲੈ ਸਭੁ
ਕੋਇ ॥ ਚੰਗਾ ਨਾਉ ਰਖਾਇਕੈ ਜਸੁ ਕੀਰਤਿ
ਜਗਿ ਲੇਇ ॥ ਜੇ ਤਿਸੁ ਨਦਰਿ ਨ ਆਵਈ
ਤ ਵਾਤ ਨ ਪੁੜੈ ਕੇ ॥ ਕੀਟਾ ਅੰਦਰਿ ਕੀਟੁ
ਕਰਿ ਦੋਸੀ ਦੋਸੁ ਧਰੇ ॥ ਨਾਨਕ ਨਿਰਗੁਣਿ
ਗੁਣੁ ਕਰੇ ਗੁਣਵੰਤਿਆ ਗੁਣੁ ਦੇ ॥
ਤੇਹਾ ਕੋਇ ਨ ਸੁਝਈ ਜਿ ਤਿਸੁ ਗੁਣੁ
ਕੋਇ ਕਰੇ ॥੧॥

ਅਰਥਾਤ ਵੱਡੀ ਆਯੂ ਮਰਤਬਾ ਖਿਤਾਬ ਤਦੇ ਹੀ ਸੋਂਹਦੇ
ਹਨ ਜਦ ਅਕਾਲ ਪੁਰਖ ਕਿਰਪਾ ਕਰੇ, ਨਹੀਂ ਤਾਂ ਬਿਅੰਤ
ਬਰਸਾਂ ਦੀ ਉਮਰ ਵਾਲੇ ਅਥਵਾ ਅਜੇਹੇ ਮਹਾਂ ਪੁਰਸ਼ ਜੋ ਨੌਂ
ਖੰਡ ਪ੍ਰਿਥਵੀ ਵਿਚ ਉੱਘੇ ਹੋਣ, ਵੱਡੇ ਵੱਡੇ ਅਨੇਕਾਂ ਖਿਤਾਬਾਂ
ਵਾਲੇ ਹੋਣ ਅਰ ਜਿਨ੍ਹਾਂ ਦੀ ਕੀਰਤੀ ਸਾਰੀ ਦੁਨੀਆਂ ਵਿੱਚ

ਛੈਲੀ ਹੋਵੇ, ਬਿਨਾਂ ਅਕਾਲ ਪੁਰਖ ਦੀ ਕ੍ਰਿਪਾ ਦੇ ਵਡਿਆਈ ਹਾਸਲ ਨਹੀਂ ਕਰ ਸਕਦੇ। ਪਰ ਉਨ੍ਹਾਂ ਕੀਟਾਂ ਨੂੰ ਜੋ ਕੀਤਿਆਂ ਦੇ ਪੇਟ ਵਿਚ ਪੈਦਾ ਹੁੰਦੇ ਹਨ ਅਤੇ ਦੋਸੀ ਵੀ ਉਨ੍ਹਾਂ ਸਿਰ ਦੋਸ ਧਰਦੇ ਹਨ; ਐਸੇ ਨਚੀਜਿਆਂ ਨੂੰ ਜੇ ਅਕਾਲ ਪੁਰਖ ਚਾਹੇ ਤਾਂ ਗੁਣ ਬਖਸ਼ ਸਕਦਾ ਹੈ। ਕੇਵਲ ਉਨ੍ਹਾਂ ਨੂੰ ਹੀ ਨਹੀਂ ਸਗੋਂ ਜਿਨ੍ਹਾਂ ਨੂੰ ਹਰ ਤਰ੍ਹਾਂ ਦੀ ਈਸ਼ਵਰਜਤਾ, ਹਕੂਮਤ ਅਤੇ ਸੰਸਾਰੀ ਸੁਖ ਪਰਾਪਤ ਹਨ, ਅਕਾਲ ਪੁਰਖ ਉਨ੍ਹਾਂ ਨੂੰ ਵੀ ਹੋਰ ਵਧੀਕ ਗੁਣ ਬਖਸ਼ ਸਕਦਾ ਹੈ। ਪਰ ਸਾਰੀ ਸਿ੍ਰਿਸ਼ਟੀ ਰਚਨਾ ਵਿਚ ਕੋਈ ਅਜਿਹੀ ਵਸਤੂ ਨਹੀਂ ਜੋ ਅਕਾਲ ਪੁਰਖ ਨੂੰ ਗੁਣ ਬਖਸ਼ ਸਕੇ। ਤਾਂ ਤੇ ਅਕਾਲ ਪੁਰਖ ਹੀ ਸਭ ਤੋਂ ਵੱਡਾ ਹੈ ਬਾਕੀ ਸਭ ਉਸ ਦੇ ਦਰ ਦੇ ਗੋਲੇ ਹਨ। ਸੋ ਧਰਮ ਅਨੁਸਾਰ ਪੂਜਾ ਕੇਵਲ ਅਕਾਲ ਪੁਰਖ ਦੀ ਹੀ ਹੋ ਸਕਦੀ ਹੈ, ਹੋਰ ਕਿਸੇ ਦੀ ਨਹੀਂ ਹੋ ਸਕਦੀ।

ਮਦਰਾਸੀ—ਆਪ ਦੇ ਕਥਨ ਤੋਂ ਪ੍ਰਗਟ ਹੁੰਦਾ ਹੈ ਕਿ ਇਨ੍ਹਾਂ ਪੌੜੀਆਂ ਅਨੁਸਾਰ ਸਿਖੀ ਮਾਰਗ ਵਿਚ ਕੇਵਲ ਪਰਮੇਸ਼ਰ ਦੀ ਹੀ ਪੂਜਾ ਹੋਣੀ ਚਾਹੀਏ। ਇਸ ਦੇ ਮੁਕਾਬਲੇ ਪੁਰ ਹੋਰ ਕਿਸੇ ਨੂੰ ਵੱਡਾ ਨਹੀਂ ਸਮਝਿਆ ਜਾਂਦਾ, ਫੇਰ ਇਹ ਪੌੜੀਆਂ ਗੁਰਮ੍ਤ੍ਰ ਦੇ ਕਿਹੜੇ ਅੰਗ ਦੀਆਂ ਅਨੁਸਾਰੀ ਹਨ ?

ਸਿੱਖ—ਚੌਥੀ ਪੌੜੀ ਪ੍ਰਮਾਤਮਾ ਦੀ ਸੱਤਿਤਾ ਅਤੇ ਹੋਰ ਧਾਰਮਕ ਬੁਨਿਆਦੀ ਅਸੂਲਾਂ ਦੀ ਵਿਆਖਿਆ ਹੈ। ਅਤੇ ਪੰਜਵੀਂ ਤੋਂ ਸੱਤਵੀਂ, ਸਾਰੀਆਂ ਪੌੜੀਆਂ ਗੁਰੂ ਪਦ ਅਤੇ ਦੂਜੇ ਧਾਰਮਕ ਅਸੂਲਾਂ ਦੀਆਂ ਅਨੁਸਾਰੀ ਹਨ।

ਮਦਰਾਸੀ—ਆਪ ਨੇ ਕਿਹਾ ਹੈ ਕਿ ਹੁਕਮੀ ਆਪਣੇ ਹੁਕਮ ਦੁਆਰਾ ਹਰ ਤਰ੍ਹਾਂ ਦੀਆਂ ਬਖਸ਼ਸ਼ਾਂ ਕਰਨ ਦੀ ਸਮਰੱਥਾ ਰੱਖਦਾ ਹੈ। ਕੀ ਆਪ ਕੋਈ ਅਜਿਹਾ ਪ੍ਰਮਾਣ ਵੀ ਦੇ ਸਕਦੇ ਹੋ ਜਿਸ ਵਿਚੋਂ

(੫)

ਸਿੱਧ ਹੋਵੇ ਕਿ ਹੁਕਮੀ ਨੇ ਹੁਕਮ ਦੁਆਰਾ ਬਖਸ਼ਸ਼ਾਂ ਕੀਤੀਆਂ ਹੋਣ ?

ਸਿੱਖ—ਇਹ ਪ੍ਰਸ਼ਨ ਤਾਂ ਅਜਿਹਾ ਸਾਧਾਰਨ ਹੈ ਕਿ ਬਹੁਤਾ ਸਮਝਾਣ ਦੀ ਵੀ ਲੋੜ ਨਹੀਂ, ਕੇਵਲ ਅਜਿਹੇ ਪ੍ਰਮਾਣਾਂ ਦੇ ਨਾਮ ਲੈਣ ਨਾਲ ਹੀ ਆਪ ਮੰਨ ਲਵੇਗੇ। ਸਤਿਗੁਰੂ ਜੀ ਫੁਰਮਾਂਦੇ ਹਨ ਕਿ—

“ਸੁਣਿਐ ਸਿਧ ਪੀਰ ਸੁਰਿ ਨਾਥ ॥ ਸੁਣਿਐ ਧਰਤਿ
ਧਵਲ ਆਕਾਸ ॥ ਸੁਣਿਐ ਦੀਪ ਲੋਅ ਪਾਤਾਲ ॥
ਸੁਣਿਐ ਪੇਹਿ ਨ ਸਕੈ ਕਾਲੁ ॥ ਨਾਨਕ ਭਗਤਾ ਸਦਾ
ਵਿਗਾਸੁ ॥ ਸੁਣਿਐ ਦੂਖ ਪਾਪ ਕਾ ਨਾਸੁ ॥੮॥
ਸੁਣਿਐ ਈਸਰੁ ਬਰਮਾ ਇੰਦੁ ॥ ਸੁਣਿਐ ਮੁਖਿ
ਸਾਲਾਹਣ ਮੰਦੁ ॥ ਸੁਣਿਐ ਜੋਗ ਜੁਗਤਿ ਤਨਿ ਭੇਦ
ਸੁਣਿਐ ਸਾਸਤ ਸਿਮ੍ਰਿਤਿ ਵੇਦ ॥ ਨਾਨਕ ਭਗਤਾ ਸਦਾ
ਵਿਗਾਸੁ ॥ ਸੁਣਿਐ ਦੂਖ ਪਾਪ ਕਾ ਨਾਸੁ ॥੯॥
ਸੁਣਿਐ ਸਤੁ ਸੰਤੇਖੁ ਗਿਆਨੁ ॥ ਸੁਣਿਐ ਅਠਸਠਿ
ਕਾ ਇਸਨਾਨੁ ॥ ਸੁਣਿਐ ਪੜਿ ਪੜਿ ਪਾਵਹਿ ਮਾਨੁ ॥
ਸੁਣਿਐ ਲਾਗੈ ਸਹਜਿ ਧਿਆਨੁ ॥ ਨਾਨਕ ਭਗਤਾ
ਸਦਾ ਵਿਗਾਸੁ ॥ ਸੁਣਿਐ ਦੂਖ ਪਾਪ ਕਾ ਨਾਸੁ ॥੧੦॥
ਸੁਣਿਐ ਸਰਾ ਗੁਣਾ ਕੇ ਰਾਹ ॥ ਸੁਣਿਐ ਸੰਖ ਪੀਰ
ਪਾਤਸਾਹ ॥ ਸੁਣਿਐ ਅੰਧੇ ਪਾਵਹਿ ਰਾਹੁ ॥
ਸੁਣਿਐ ਹਾਥ ਹੋਵੈ ਅਸਗਾਹੁ ॥ ਨਾਨਕ ਭਗਤਾ
ਸਦਾ ਵਿਗਾਸੁ ॥ ਸੁਣਿਐ ਦੂਖ ਪਾਪ ਕਾ ਨਾਸੁ ॥੧੧॥

ਅਰਥਾਤ, ਹੁਕਮੀ ਦੇ ਹੁਕਮ ਨੂੰ ਸੁਣ ਕੇ ਹੀ ਤੁਛ ਜੀਵ ਸਿਧ
ਪੀਰ, ਸੁਰ ਅਤੇ ਨਾਥ ਹੋ ਜਾਂਦੇ ਹਨ। ਸਗੋਂ ਮਾਇਕ ਪਦਾਰਥ
ਮਿੱਟੀ ਆਇਕ ਅਤੇ ਸੂਬਦ ਪਦਾਰਥ ਪੌਲ-ਅਰਥਾਤ
ਆਕਰਖਨ ਸ਼ਕਤੀ, ਆਪਣਾ ਕੰਮ ਕਰ ਰਹੇ ਹਨ ਅਤੇ
ਇਸੇ ਤਰ੍ਹਾਂ ਦਾ ਮਾਇਕ ਪਦਾਰਥਾਂ ਦਾ ਪ੍ਰਬੰਧ ਸਾਰੇ ਆਕਾਸ਼

(پੰ)

ਵਿਚ ਹੁਕਮ ਦੇ ਅਨੁਸਾਰ ਕੰਮ ਕਰ ਰਿਹਾ ਹੈ। ਅਰ ਇਸੇ ਹੁਕਨ ਦੇ ਅਨੁਸਾਰ ਦੀਪਾਂ, ਲੋਕਾਂ ਅਤੇ ਪਾਤਾਲਾਂ ਵਿਚ ਸਾਰੀ ਰਚਮਾ ਹੋ ਰਹੀ ਹੈ। ਸਗੋਂ ਜਿਨ੍ਹਾਂ ਨੇ ਹੁਕਮ ਅਨੁਸਾਰੀ ਹੋ ਕੇ ਕਮਾਈਆਂ ਕੀਤੀਆਂ ਹਨ ਸੋ ਅਜਿਹੇ ਅਮਰ ਹੋ ਗਏ ਹਨ ਕਿ ਉਨ੍ਹਾਂ ਨੂੰ ਕਾਲ ਚੱਕਰ ਵੀ ਨਹੀਂ ਪੋਹ ਸਕਦਾ। ਇਸੇ ਕਰ ਕੇ ਭਗਤ ਜਨ ਹੁਕਮ ਨੂੰ ਹੀ ਸਾਰੇ ਦੁੱਖਾਂ ਅਤੇ ਪਾਪਾਂ ਦਾ ਪ੍ਰਹਾਰਕ ਸਮਝ ਕੇ ਬੜੀ ਪ੍ਰਸੰਨਤਾ ਨਾਲ ਸੁਣਦੇ ਹਨ। ਹੁਕਮ ਤੋਂ ਹੀ ਸ਼ਕਤੀ ਪ੍ਰਾਪਤ ਕਰਕੇ ਉਹ ਕੁਦਰਤੀ ਨੇਮ ਕੰਮ ਕਰ ਰਹੇ ਹਨ ਜਿਨ੍ਹਾਂ ਨੂੰ ਕਈ ਲੋਕ ਈਸ਼ਵਰ, ਬ੍ਰਹਮਾ, ਇੰਦਰ ਆਦਿਕ ਵੀ ਆਖਦੇ ਹਨ। ਸੋ ਇਸੇ ਤਰ੍ਹਾਂ ਦੇ ਪ੍ਰਮਾਣ ਸਤਿਗੁਰਾਂ ਨੇ ਇਨ੍ਹਾਂ ਪੌੜੀਆਂ ਵਿਚ ਹੁਕਮ ਦੇ ਸੁਣਨ ਨਿਭਿੱਤ ਦੱਸੇ ਹਨ।

ਮਦਰਾਸੀ—ਕੀ ਹੁਕਮ ਅਜਿਹਾ ਪ੍ਰਬਲ ਹੈ ਕਿ ਬਗੈਰ ਮੰਨਣ ਦੇ ਕੇਵਲ ਸੁਣਨ ਨਾਲ ਹੀ ਇਹ ਸਭ ਅਡੰਬਰ ਉਸ ਦਾ ਅਨੁਸਾਰੀ ਹੋ ਜਾਂਦਾ ਹੈ ਅਤੇ ਲਾਭ ਉਠਾਂਵਦਾ ਹੈ।

ਸਿੱਖ—ਆਪ ਨੇ ਸੁਣਨ ਦੇ ਅਰਥ ਕੇਵਲ ਕੰਨ ਵਿਚ ਆਵਾਜ਼ ਪਹੁੰਚਣ ਦੇ ਹੀ ਲਈ ਹਨ। ਇਥੇ ਹੁਕਮ ਨੂੰ ਕੇਵਲ ਕੰਨਾਂ ਨਾਲ ਸੁਣਨਾ ਹੀ ਨਹੀਂ ਸਗੋਂ ਉਸ ਤੇ ਅਮਲ ਕਰਨਾ ਵੀ ਹੈ। ਮੰਨਿਆਂ ਬਗੈਰ ਸੁਣ ਛੱਡਣਾ ਕਾਹਦਾ ਸੁਣਨਾ ਹੈ; ਉਹ ਤਾਂ ਸਗੋਂ ਮਚਲ-ਪੁਣਾ ਹੈ। ਸੁਣਨਾ, ਉਹੀ ਸੁਣਨਾ ਹੋ ਸਕਦਾ ਹੈ ਜਦ ਕਿ ਆਗਿਆ ਦਾ ਪਾਲਨ ਕੀਤਾ ਜਾਵੇ। ਮੈਂ ਆਪ ਨੂੰ ਦੱਸਿਆ ਸੀ ਕਿ ਸਿਸ਼ਟੀ ਰਚਨਾ ਵਿਚ ਇਕ ਮਨ ਹੀ ਅਵੈਕਾ ਹੈ ਜੋ ਹੁਕਮ ਦੀ ਅਵੱਗਿਆ ਕਰਕੇ ਧੱਕੇ ਖਾਂਦਾ ਫਿਰਦਾ ਹੈ। ਇਸ ਨਾਲੋਂ ਤਾਂ ਜੜ੍ਹ ਪਦਾਰਥ ਕਹਾਉਣ ਵਾਲੀਆਂ ਵਸਤਾਂ ਹੀ ਚੰਗੀਆਂ ਹਨ ਜੋ ਆਪਣਾ ਨੇਮ ਨਿਬਾਹ ਰਹੀਆਂ ਹਨ। ਵੇਖੋ ਆਕਾਸ਼ ਵਿਚ ਪ੍ਰਿਬਵੀ ਅਤੇ ਹੋਰ ਗ੍ਰਹਿ, ਹੋਰ ਗ੍ਰਹਿਆਂ ਨੂੰ ਨਾਲ ਲਈ ਹੋਈ ਸੂਰਜ ਦੀ ਪ੍ਰਕਰਮਾਂ ਦੇ ਸਮੇਂ ਵਿਚ ਕਦੇ ਤਿਲ

(੬੦)

ਮਾਤਰ ਵੀ ਫਰਕ ਨਹੀਂ ਪੈਣ ਦੇਂਦੇ । ਚੰਦਰਮਾਂ ਆਦਿਕ
ਪ੍ਰਿਥਵੀ ਆਦਿਕ ਦੇ ਦੁਆਲੇ ਭਰਮਨ ਕਰਨ ਵਿਚ ਹੁਕਮ ਦੀ
ਆਗਿਆ ਅਜੇਹੀ ਨਿਬਾਹੁੰਦੇ ਹਨ ਕਿ ਵਾਲ ਮਾੜ੍ਹ ਵੀ
ਅੱਗੇ ਪਿੱਛੇ ਨਹੀਂ ਹੁੰਦੇ । ਏਸੇ ਤਰ੍ਹਾਂ ਕਈ ਹੋਰ ਪਰਮਾਣ
ਦਿਤੇ ਜਾ ਸਕਦੇ ਹਨ । ਪਰ, ਨਟ ਖਟ ਮਨ ਜੋ ਚੇਤੰਨ ਬਣੀ
ਫਿਰਦਾ ਹੈ ਅਜੇਹੇ ਠੇਡੇ ਖਾਂਦਾ ਹੈ ਕਿ ਕਾਲ ਦੀ ਫਾਸੀ ਵਿਚ
ਪਿਆ ਆਵਾਗਵਨ ਦਾ ਖੂਹ ਗੇੜਦਾ ਹੈ । ਇਸੇ ਕਰਕੇ ਹੀ
ਸੁਣਨ ਦੇ ਅਰਥ ਮੰਨਣ ਤੋਂ ਖਾਲੀ ਭਾਸਣ ਲੱਗ ਜਾਂਦੇ ਹਨ ।
ਨਹੀਂ ਤਾਂ ਸ੍ਰਿਸ਼ਟੀ ਵਿਚ ਕੇਹੜੀ ਵਸਤੂ ਹੈ ਜੋ ਸੁਣਨ ਨੂੰ ਮੰਨਣ
ਵਿਚ ਸਾਖਿਆਤ ਨਹੀਂ ਦਸ ਰਹੀ ।

ਮਦਰਾਸੀ-ਆਪ ਨੇ ਸੁਣਨ ਦੇ ਅਰਥ ਮੰਨਣ ਵਿਚ ਇਸੇ ਤਰ੍ਹਾਂ
ਘਟਾਉਣੇ ਹਨ ਕਿ ਮੰਨਣ ਦੇ ਅੱਡ ਪਰਮਾਣ ਵੀ ਦੇਣੇ ਹਨ ?
ਸਿੱਖ-ਮੈਦਾਨ ਵਿਚ ਜਰਨੈਲ ਦੇ ਥੱਲੇ ਇਕ ਵੱਡੀ ਸੈਨਾ ਦਾ ਦਲ
ਹੋਵੇ ਅਤੇ ਉਹ ਉਸ ਨੂੰ ਹੁਕਮ ਦੇਵੇ ਤਾਂ ਸੈਨਾ ਸੁਣ ਕੇ
ਪੱਥਰ-ਵਤ ਖੜੀ ਹੀ ਰਹੇਗੀ ਜਾਂ ਕੁਝ ਕਰੇਗੀ ਵੀ ?

ਮਦਰਾਸੀ-ਠੀਕ ਹੈ ਉਸ ਹੁਕਮ ਦੇ ਸੁਣਨ ਦਾ ਭਾਵ ਹੀ ਹੁਕਮ ਦਾ
ਮੰਨਣਾ ਹੈ ਅਰ ਜ਼ਰੂਰ ਸੈਨਾ ਨੂੰ ਸੈਨਾਪਤੀ ਦੀ ਆਗਿਆ
ਮੰਨਣੀ ਹੀ ਪਉ ।

ਸਿੱਖ-ਕੀ ਅਕਾਲ ਪੁਰਖ ਵਰਗੇ ਮਹਾਨ ਜਰਨੈਲ ਦੀ ਆਗਿਆ
ਸੁਣ ਕੇ ਸ੍ਰਿਸ਼ਟੀ ਕੁਝ ਅਮਲ ਨਾ ਕਰੂ ? ਫੇਰ ਵੀ ਚੰਚਲ ਮਨ
ਦੀਆਂ ਨੁਕਤਾਚੀਨੀਆਂ ਦਾ ਉਤਰ ਸਤਿਗੁਰੂ ਜੀ ੧੨ਵੀਂ,
੧੩ਵੀਂ, ੧੪ਵੀਂ ਤੇ ੧੫ਵੀਂ ਪਉੜੀ ਵਿਚ ਇਸ ਪਰਕਾਰ
ਦੇਂਦੇ ਹਨ :-

ਮੰਨੇ ਕੀ ਗਤਿ ਕਹੀ ਨ ਜਾਇ ॥ ਜੇ ਕੋ ਕਹੈ ਪਿਛੈ
ਪਛਤਾਇ ॥ ਕਾਗਦਿ ਕਲਮ ਨ ਲਿਖਣਹਾਰੁ ॥
ਮੰਨੇ ਕਾ ਬਹਿ ਕਰਨਿ ਵੀਚਾਰੁ ॥ ਐਸਾ ਨਾਮੁ

(੬੧)

ਨਿਰੰਜਨੁ ਹੋਇ ॥ ਜੇ ਕੋ ਮੰਨਿ ਜਾਣੈ ਮਨਿ ਕੋਇ ॥੧੨॥
ਮੰਨੈ ਸੁਰਤਿ ਹੋਵੈ ਮਨਿ ਬੁਧਿ ॥ ਮੰਨੈ ਸਗਲ ਭਵਣ
ਕੀ ਸੁਧਿ ॥ ਮੰਨੈ ਮੁਹਿ ਚੋਟਾ ਨਾ ਖਾਇ ॥ ਮੰਨੈ
ਜਮ ਕੈ ਸਾਥਿ ਨ ਜਾਇ ॥ ਐਸਾ ਨਾਮੁ ਨਿਰੰਜਨੁ
ਹੋਇ ॥ ਜੇ ਕੋ ਮੰਨਿ ਜਾਣੈ ਮਨਿ ਕੋਇ ॥ ੧੩ ॥

ਮੰਨੈ ਮਾਰਗਿ ਠਾਕ ਨ ਪਾਇ ॥ ਮੰਨੈ ਪਤਿ ਸਿਉ
ਪਰਗਟੁ ਜਾਇ ॥ ਮੰਨੈ ਮਗੁ ਨ ਚਲੈ ਪੰਥ ॥ ਮੰਨੈ
ਧਰਮ ਸੇਤੀ ਸਨਬੰਧੁ ॥ ਐਸਾ ਨਾਮੁ ਨਿਰੰਜਨੁ ਹੋਇ ॥
ਜੇ ਕੋ ਮੰਨਿ ਜਾਣੈ ਮਨਿ ਕੋਇ ॥ ੧੪ ॥

ਮੰਨੈ ਪਾਵਹਿ ਮੋਖੁ ਦੁਆਰ ॥ ਮੰਨੈ ਪਰਵਾਰੈ
ਸਾਧਾਰੁ ॥ ਮੰਨੈ ਤਰੈ ਤਾਰੇ ਗੁਰੁ ਸਿਖ ॥ ਮੰਨੈ
ਨਾਨਕ ਭਵਹਿ ਨ ਭਿਖ ॥ ਐਸਾ ਨਾਮੁ ਨਿਰੰਜਨੁ
ਹੋਇ ॥ ਜੇ ਕੋ ਮੰਨਿ ਜਾਣੈ ਮਨਿ ਕੋਇ ॥੧੫॥

ਇਹਨਾਂ ਪੌੜੀਆਂ ਨੂੰ ਹੀ ਆਪ ਕਿਰਪਾ ਕਰ ਕੇ ਵਿਚਾਰ
ਲਵੋ । ਮਨ ਨੂੰ ਨਿਸਚਾ ਕਰਾਉਣ ਲਈ ਸਤਿਗੁਰੂ ਜੀ
ਫਰਮਾਉਂਦੇ ਹਨ ਕਿ ਹੁਕਮ ਦੇ ਮੰਨਣ ਦੀ ਸ਼ਲਾਘਾ ਤਾਂ
ਹੋ ਹੀ ਨਹੀਂ ਸਕਦੀ । ਐਸੀ ਸ਼ਲਾਘਾ ਲਿਖਣ ਦੇ ਵਾਸਤੇ ਨਾਂ
ਕਾਗਜ਼ ਅਤੇ ਕਲਮਾਂ ਮਿਲ ਸਕਦੀਆਂ ਹਨ ਤੇ ਨਾ ਹੀ
ਕੋਈ ਲਿਖਾਰੀ ਮਿਲ ਸਕਦਾ ਹੈ । ਸੋ ਮੰਨਣ ਦੀ ਵਿਚਾਰ
ਦਾ ਕਬਨ ਭਲਾ ਕੌਣ ਪੁਰਸ਼ ਕਬੈ ਅਥਵਾ ਲਿਖੇ ?
ਮਾਇਆ ਰਹਿਤ ਪ੍ਰਮਾਤਮਾ ਦੇ ਗੁਣ ਐਡੇ ਵੱਡੇ ਹਨ ਕਿ
ਕੇਵਲ ਉਹੀ ਅਨੁਭਵ ਕਰ ਸਕਦੇ ਹਨ ਜੋ ਉਸ ਦੇ ਗੁਣ
ਆਪਣੇ ਵਿਚ ਪ੍ਰਵੇਸ਼ ਕਰਨ ਦੀ ਖਾਤਰ ਉਨ੍ਹਾਂ ਦਾ ਭਜਨ
ਅਰਥਾਤ ਉਨ੍ਹਾਂ ਪਰ ਵਿਚਾਰਾਂ ਕਰਦੇ ਹਨ ।

ਮੰਨਣ ਕਰ ਕੇ ਹੀ ਸੁਰਤ ਹੁੰਦੀ ਹੈ ਅਰ ਮੰਨਣ

(੬੨)

ਕਰ ਕੇ ਹੀ ਬੁੱਧੀ ਦਾ ਸਰੂਪ ਮਨ ਗ੍ਰਹਿਣ ਕਰਦਾ ਹੈ। ਮੰਨਣ
ਕਰਕੇ ਹੀ ਸ਼੍ਰੀਸ਼ਟੀ ਮਾਤਰ ਸਗਲ ਭਵਨ ਦੀ ਸੁਧ ਆ
ਜਾਂਦੀ ਹੈ। ਜੋ ਲੋਕ ਮੰਨਦੇ ਹਨ ਉਨ੍ਹਾਂ ਦੇ ਮੂੰਹ ਤੇ ਚੋਟਾਂ
ਨਹੀਂ ਲਗਦੀਆਂ ਅਰਬਾਤ ਦਰਗਾਹ ਦੇ ਰਸਤੇ ਵਿਚ ਧੱਕੇ
ਨਹੀਂ ਪੈਂਦੇ ਅਤੇ ਨਾ ਹੀ ਉਨ੍ਹਾਂ ਦੇ ਨੇੜੇ ਅਜਿਹੀਆਂ
ਤਾਕਤਾਂ ਪਹੁੰਚਦੀਆਂ ਹਨ ਜੋ ਸੁਖ ਤੋਂ ਵਿਗਵਿਆਂ
ਰਖਦੀਆਂ ਹਨ। ਉਸ ਨਿਰੰਜਨ ਦਾ ਨਾਮ ਐਸਾ ਉਤਮ ਹੈ
ਜਿਸ ਦਾ ਅਨੁਭਵ ਮੰਨਣ ਵਾਲੇ ਹੀ ਕਰ ਸਕਦੇ ਹਨ। ਮੰਨਣ
ਕਰਕੇ ਹੀ ਆਦਮੀ ਦਰਗਾਹ ਦੇ ਰਸਤੇ ਵਿਚ ਰੋਕਿਆ ਨਹੀਂ
ਜਾਂਦਾ ਸਗੋਂ ਖੁਲ੍ਹੇ ਤੌਰ ਤੇ ਤਰੱਕੀ ਕਰਦਾ ਹੈ ਅਤੇ ਚਿੱਤਾ
ਰਹਿਤ ਮਗਨ ਹੋ ਕੇ ਚਲਦਾ ਹੈ, ਕਿਉਂਕਿ ਯਾਤਰੂ ਦਾ
ਸੰਬੰਧ ਧਰਮ ਨਾਲ ਹੁੰਦਾ ਹੈ। ਸਗੋਂ ਮੰਨਣ ਕਰ ਕੇ
ਮੌਖ ਦਾ ਦੁਆਰਾ ਮਿਲਦਾ ਹੈ। ਇਹ ਇਕੱਲੇ ਮੰਨਣ
ਵਾਲੇ ਨੂੰ ਹੀ ਨਹੀਂ ਸਗੋਂ ਉਸ ਦੀ ਸੰਗਤ ਕਰ ਕੇ ਉਸ ਦੇ
ਪ੍ਰਵਾਰ ਨੂੰ ਅਤੇ ਉਸ ਦੇ ਸਿੱਖਾਂ ਨੂੰ ਵੀ ਮੰਨਣ ਕਰ ਕੇ ਅਟੱਲ
ਮੌਖ ਪ੍ਰਾਪਤ ਹੁੰਦੀ ਹੈ ਅਤੇ ਮਾਇਆ ਆਦਿਕ ਕੋਈ ਚੀਜ਼
ਅਸਰ ਨਹੀਂ ਕਰਦੀ।

ਮਦਰਾਸੀ—ਆਪ ਕਬਨ ਕਰਦੇ ਹੋ ਕਿ ਜੋ ਪ੍ਰਮਾਤਮਾ ਦੇ ਰਸਤੇ ਚਲੇ
ਹਨ ਸੋ ਬੇਧੜਕ ਗਏ ਹਨ ਪਰ ਸੰਸਾਰ ਵਿਚ ਤਾਂ
ਉਲਟੀਆਂ ਮਿਸਾਲਾਂ ਮਿਲਦੀਆਂ ਹਨ। ਕੋਈ ਸੂਲੀ ਤੇ ਚੜ੍ਹਿਆ
ਹੈ, ਕੋਈ ਜੀਉਂਦਾ ਸਾਜ਼ਿਆ ਗਿਆ ਹੈ, ਕੋਈ ਕੁੱਤਿਆਂ ਤੋਂ
ਪੜਵਾਇਆ ਗਿਆ ਹੈ, ਕਿਸੇ ਦੀਆਂ ਪੁੱਠੀਆਂ ਖੱਲਾਂ ਲੱਖੀਆਂ,
ਕਿਸੇ ਦੀਆਂ ਥੋਪਰੀਆਂ ਖੁਰਚੀਆਂ ਗਈਆਂ ਅਰ ਐਥੋਂ ਤੱਕ
ਕਿ ਕਈ ਪੁਰਜੇ ਪੁਰਜੇ ਕਟੀਜੇ ਹਨ। ਸੋ ਕਿਸ ਤਰ੍ਹਾਂ ਐਸੇ
ਭਗਤ ਜਨ ਬੇਧੜਕ ਗਏ ਹਨ?

(੬੩)

ਸਿੱਖ-ਇਹੋ ਗੱਲਾਂ ਤਾਂ ਉਨ੍ਹਾਂ ਦੇ ਬੇਧੜਕ ਜਾਣ ਦੀ ਪੁਸ਼ਟੀ ਕਰਦੀਆਂ ਹਨ ਕਿ ਉਹ ਪਰਗਟ ਤੌਰ ਤੇ ਅਰ ਬੇ-ਸੈਫ਼ ਗਏ ਹਨ । ਜੇ ਕਦੇ ਉਹ ਬੇਧੜਕ ਨਾਂ ਜਾਂਦੇ ਤਾਂ ਇਹ ਦੁੱਖ ਉਨ੍ਹਾਂ ਦੀ ਉੱਨਤੀ ਦੀ ਰੁਕਾਵਟ ਕਿਉਂ ਨਾ ਹੁੰਦੇ ? ਭਗਤ ਜਨ ਐਸੇ ਦੁੱਖਾਂ ਨੂੰ ਸੁਖ ਕਰਕੇ ਮੰਨਦੇ ਹਨ ਅਤੇ ਪੁਮਾਤਮਾਂ ਦੀ ਰੜਾ ਨੂੰ ਮੰਨਦੇ ਹੋਏ ਇਨ੍ਹਾਂ ਦੀ ਵਤੀ ਪਰਵਾਹ ਨਹੀਂ ਕਰਦੇ । ਇਹੀ ਉਨ੍ਹਾਂ ਦੇ ਨਿਧੜਕ ਜਾਣ ਦੀ ਨਿਸ਼ਾਨੀ ਹੈ । ਕੀ ਇਨ੍ਹਾਂ ਦੁੱਖਾਂ ਦੇ ਕਾਰਨ ਉਨ੍ਹਾਂ ਨੂੰ ਰੰਚਕ ਮਾਤ੍ਰ ਵੀ ਦੁੱਖ ਪਰਤੀਤ ਹੋਏ ਹਨ ਜਿਸ ਤੇ ਉਹ ਆਪਣੇ ਮਾਰਗ ਤੋਂ ਉਲਾਵੇ ਹੋਏ ਹੋਣ ?

ਮਦਰਾਸੀ-ਅਕਾਲ ਪੁਰਖ ਦੇ ਹੁਕਮ ਅਨੁਸਾਰੀ ਹੋ ਕੇ ਉਸ ਦੇ ਗੁਣਾਂ ਨੂੰ ਸੁਣਨਾ ਅਥਵਾ ਮੰਨਣਾ ਤਾਂ ਬਹੁਤ ਫਲਦਾਇਕ ਸਿੱਧ ਹੋਇਆ । ਐਸੇ ਪੁਰਸ਼ ਜੋ ਭਜਨ ਵਿਚ ਪਰਬੀਨ ਹੋਣ, ਸਿੱਖੀ ਮਾਰਗ ਵਿਚ ਕੀ ਸਦਾਂਵਦੇ ਹਨ ?

ਸਿੱਖ-ਕਈ ਨਾਮ ਹਨ ਜਿਹਾ ਕੁ ਸੰਤ, ਗੁਰਮੁਖ, ਪੰਚ ਆਦਿਕ ।

ਮਦਰਾਸੀ-ਜਿਥੋਂ ਤੱਕ ਮੈਂ ਪੰਜਾਬ ਵਿਚ ਫਿਰਾ ਹਾਂ ਪੰਚ ਬਰਾਦਰੀ ਦੇ ਸ਼੍ਰੋਮਣੀਆਂ ਦਾ ਨਾਉਂ ਸੁਣਿਆਂ ਹੈ । ਧਾਰਮਕ ਸ਼੍ਰੋਮਣੀਆਂ ਵਿਚ ਤਾਂ ਕਦੇ ਇਹ ਨਾਉਂ ਨਹੀਂ ਕੰਨੀਂ ਪਿਆ ।

ਸਿੱਖ-ਇਹ ਸੱਚ ਹੈ, ਅੱਜ ਕਲੁ ਇਹ ਪਦ ਓਪਰਾ ਹੋ ਗਿਆ ਹੈ ਪਰ ਜਿਨ੍ਹਾਂ ਅਰਥਾਂ ਵਿਚ ਸੰਤ ਅਤੇ ਗੁਰਮੁਖ ਪਦ ਅੱਜ ਕਲ ਵਰਤੇ ਜਾਂਦੇ ਹਨ ਗੁਰੂ ਨਾਨਕ ਸਾਹਿਬ ਜੀ ਦੇ ਸਮੇਂ ਉਨ੍ਹਾਂ ਹੀ ਅਰਥਾਂ ਵਿਚ ਪੰਚ ਪਦ ਵੀ ਵਰਤਿਆ ਜਾਂਦਾ ਸੀ ।

ਮਦਰਾਸੀ-ਹੱਡਾ ਹੁਣ ਇਹ ਦੱਸੋ ਕਿ ਇਸ ਪਦ ਨੂੰ ਧਰਮ ਵਿਚ ਕਿਸ ਤਰ੍ਹਾਂ ਵਰਤਿਆ ਗਿਆ ਹੈ ?

ਸਿੱਖ-ਜਪੁਜੀ ਸਾਹਿਬ ਦੀ ਸੋਲੂਵੀਂ ਪਉੜੀ ਵਿਚ ਇਸ ਪਦਵੀ ਦੇ ਪੁਰਸ਼ਾਂ ਦੀ ਬੜੀ ਸ਼ਲਾਘਾ ਕੀਤੀ ਗਈ ਹੈ । ਸਤਿਗੁਰੂ ਜੀ ਕਥਨ ਕਰਦੇ ਹਨ ਕਿ :-

(੬੪)

“ਪੰਚ ਪਰਵਾਣ ਪੰਚ ਪਰਧਾਨੁ ॥ ਪੰਚੇ ਪਾਵਹਿ
ਦਰਗਹਿ ਮਾਨੁ ॥ ਪੰਚੇ ਸੋਹਹਿ ਦਰਿ ਰਾਜਾਨੁ ॥ ਪੰਚਾ
ਕਾ ਗੁਰ ਏਕੁ ਧਿਆਨੁ ॥ ਜੇ ਕੋ ਕਹੈ ਕਰੈ ਵੀਚਾਰੁ ॥
ਕਰਤੇ ਕੈ ਕਰਣੈ ਨਾਹੀ ਸੁਮਾਰੁ ॥ ਧੈਲੁ ਧਰਮੁ ਦਇਆ
ਕਾ ਪੂਤੁ ॥ ਸੰਤੋਖੁ ਬਾਪਿ ਰਖਿਆ ਜਿਨਿ ਸੂਤਿ ॥ ਜੇ
ਕੋ ਬੂਝੈ ਹੋਵੈ ਸਚਿਆਰੁ ॥ ਧਵਲੈ ਉਪਰਿ ਕੇਤਾ ਭਾਰੁ ॥
ਧਰਤੀ ਹੋਰੁ ਪਰੈ ਹੋਰੁ ਹੋਰੁ ॥ ਤਿਸ ਤੇ ਭਾਰੁ ਤਲੈ
ਕਵਣੁ ਜੋਰੁ ॥ ਜੀਅ ਜਾਤਿ ਰੰਗਾ ਕੇ ਨਾਵ ॥ ਸਭਨਾ
ਲਿਖਿਆ ਵੁੜੀ ਕਲਾਮ ॥ ਏਹੁ ਲੇਖਾ ਲਿਖਿ ਜਾਣੈ
ਕੋਇ ॥ ਲੇਖਾ ਲਿਖਿਆ ਕੇਤਾ ਹੋਇ ॥ ਕੇਤਾ ਤਾਣੁ
ਸੁਆਲਿਹੁ ਰੂਪੁ ॥ ਕੇਤੀ ਦਾਤਿ ਜਾਣੈ ਕੌਣੁ ਕੂਤੁ ॥
ਕੀਤਾ ਪਾਸਾਉ ਏਕੋ ਕਵਾਉ ॥ ਤਿਸਤੇ ਹੋਏ ਲਖ
ਦਰੀਆਉ ॥ ਕੁਦਰਤਿ ਕਵਣ ਕਹਾ ਵੀਚਾਰੁ ॥
ਵਾਰਿਆ ਨ ਜਾਵਾ ਏਕ ਵਾਰ ॥ ਜੈ ਤੁਧੁ ਭਾਵੈ ਸਾਈ
ਭਲੀ ਕਾਰ ॥ ਤੁ ਸਦਾ ਸਲਾਮਤਿ ਨਿਰੰਕਾਰ ॥੧੯॥

ਅਰਥਾਤ ਪੰਚ ਇਕ ਐਸੀ ਉਤਮ ਪਦਵੀ ਹੈ ਕਿ ਪੰਚ
ਕੇਵਲ ਦਰਗਾਹ ਵਿਚ ਹੀ ਪ੍ਰਵਾਣ ਨਹੀਂ ਸਮਝੇ ਜਾਂਦੇ
ਸਗੋਂ ਪਰਧਾਨਾਂ ਦੀ ਸ੍ਰੋਣੀ ਵਿਚ ਗਿਣੇ ਜਾਂਦੇ ਹਨ, ਜਿਸ
ਕਰਕੇ ਉਸ ਜਗਹ ਉਨ੍ਹਾਂ ਦਾ ਮਾਨ ਹੁੰਦਾ ਹੈ। ਹਰ ਇਕ
ਪ੍ਰਬੰਧ ਵਿਚ ਪੰਚ ਹੀ ਸੁਹਾਵਣੇ ਹੁੰਦੇ ਹਨ। ਕਾਰਨ ਇਹ
ਕਿ ਉਨ੍ਹਾਂ ਦਾ ਧਿਆਨ ਕੇਵਲ ਇਕ ਅਕਾਲ ਪੁਰਖ ਬਾਅਦ
ਹੋਰ ਕਿਤੇ ਨਹੀਂ ਹੁੰਦਾ।

ਮਦਰਾਸੀ—ਤੁਸਾਂ ਤਾਂ ਇਸ ਪਦਵੀ ਦੀ ਐਡੀ ਵਡਿਆਈ ਕੀਤੀ ਹੈ
ਕੀ ਇਕ ਤੁਛ ਜੀਵ ਭਜਨ ਦੁਆਰਾ ਐਸੀ ਮਹਾਨ ਪਦਵ
ਨੂੰ ਪਹੁੰਚ ਸਕਦਾ ਹੈ ?

— ਪੈੱਡੀ ਦੇ ਬਾਕੀ ਹਿੱਸੇ ਦਾ ਤਾਤਪਰਜ ਵਿਚਾਰੇ ਤਾਂ ਤੁਹਾਨੂੰ

(੬੫)

ਨਿਸਚੇ ਹੋ ਜਾਵੇਗਾ ਕਿ ਇਹ ਸਭ ਕੁਝ ਠੀਕ ਹੈ ਅਤੇ ਰਤੀ ਵੀ ਅਤਯੋਕਤੀ ਨਹੀਂ, ਅਤੇ ਪ੍ਰਮਾਤਮਾ ਦੀ ਕ੍ਰਿਪਾ ਵਿਚ ਇਸ ਬਾਤ ਦਾ ਹੋਣਾ ਅਸੰਭਵ ਨਹੀਂ । ਗੁਰੂ ਮਹਾਰਾਜ ਪ੍ਰਮਾਣ ਦੁਆਰਾ ਸਮਝਾਂਵਦੇ ਹਨ ਕਿ ਜਿਨ੍ਹਾਂ ਨੂੰ ਪੰਚਾਂ ਦੀ ਇਸ ਪਦਵੀ ਪੁਰ ਭਰਮ ਹੋਵੇ ਉਹ ਧਰਤੀ ਦੇ ਥੌਲ ਤੋਂ ਹੀ ਇਸ ਕਬਨ ਕੀਤੇ ਭੇਦ ਨੂੰ ਸਮਝ ਲੈਣ । ਕਈ ਮਤਾਂ ਦਾ ਵਿਸ਼ਵਾਸ ਹੈ ਕਿ ਧਰਤੀ ਦੇ ਹੇਠ ਬੈਲ ਹੈ ਜੋ ਸਾਰੀ ਧਰਤੀ ਦਾ ਭਾਰ ਚੁੱਕੀ ਖੜਾ ਹੈ । ਗੁਰੂ ਮਹਾਰਾਜ ਦਸਦੇ ਹਨ ਕਿ ਰਤਾ ਵਿਚਾਰ ਕਰੋ ਤਾਂ ਇਹੀ ਠੀਕ ਹੋਵੇਗਾ ਕਿ ਥੌਲ ਧਰਮ ਰੂਪੀ ਹੈ ਜੋ ਈਸ਼ਵਰ ਦੀ ਦਇਆ ਦਾ ਪੁਤਰ ਹੈ, ਜਿਸ ਕਰ ਕੇ ਸਾਰਾ ਪ੍ਰਬੰਧ ਨਿਯਮਾਂ ਵਿਚ ਬੱਧਾ ਚਲ ਰਿਹਾ ਹੈ । ਤੇ ਜੇ ਡੰਗਰ ਵਰਗਾ ਇਕ ਬੈਲ ਹੀ ਸਮਝੋ ਤਾਂ ਧਰਤੀਆਂ ਤਾਂ ਸਿਸ਼ਟੀ ਵਿਚ ਅਨੇਕਾਂ ਹਨ ਫੇਰ ਕਿਹੜੀ ਦੇ ਥੱਲੇ ਬੈਲ ਮੰਨੋਗੇ ? ਧਰਤੀ ਪੁਰ ਅਨੇਕ ਜਾਤਾਂ ਅਤੇ ਰੰਗਾਂ ਦੇ ਜੀਵ ਹਨ ਜੋ ਭਿੰਨ ਭਿੰਨ ਨਾਵਾਂ ਕਰਕੇ ਸੱਦੀਦੇ ਹਨ; ਅਰ ਸਭ ਮੰਨਦੇ ਹਨ ਕਿ ਉਨ੍ਹਾਂ ਦਾ ਪਰਵਾਹ ਬਰਾਬਰ ਚਲ ਰਿਹਾ ਹੈ । ਭਲਾ ਇਸ ਲੇਖੇ ਨੂੰ ਲਿਖਣ ਵਿਚ ਕੌਣ ਸਮਰਥ ਹੈ ਅਰ ਜੇ ਲਿਖਿਆ ਵੀ ਜਾਵੇ ਤਾਂ ਕੇਡਾ ਕੁ ਹੋਵੇਗਾ । ਤਾਂ ਤੇ ਕੌਣ ਅਜਿਹਾ ਸ਼ਕਤੀਵਾਨ ਹੈ ਜੋ ਲੇਖਾ ਕਰਨਾ ਤਾਂ ਕਿਤੇ ਰਿਹਾ ਇਸ ਲੇਖੇ ਦਾ ਅਨੁਮਾਨ ਵੀ ਕਰ ਸਕੇ ? ਉਹ ਐਸਾ ਬਿਅੰਤ ਹੈ ਕਿ ਜਿਸ ਦੇ ਹੁਕਮ ਦੇ ਫੁਰਨੇ ਨਾਲ ਹੀ ਸਾਰਾ ਪਸਾਰਾ ਹੋ ਰਿਹਾ ਹੈ ਅਤੇ ਇਹ ਪਸਾਰਾ ਵੀ ਐਡਾ ਵੱਡਾ ਕਿ ਅਨੇਕਾਂ ਹੀ ਪਰਵਾਹ ਅਕਾਸ਼ ਵਿਚ ਧਰਤੀਆਂ ਦੇ ਚਲ ਰਹੇ ਹਨ । ਤਾਂ ਤੇ ਕਾਦਰ ਦੀ ਐਸੀ ਕੁਦਰਤ ਦਾ ਵਿਚਾਰ ਅਤੇ ਕਬਨ ਕੌਣ ਕਰ ਸਕਦਾ ਹੈ ? ਇਹ ਤਾਂ ਕਿਤੇ ਰਿਹਾ, ਇਸ ਮਹਾਨ ਰਚਨਾ ਦੇ ਇਕ

(੬੬)

ਵਾਰ ਕੋਈ ਵਾਰਨੇ ਵੀ ਨਹੀਂ ਜਾ ਸਕਦਾ । ਤਾਂ ਤੇ ਅੰਤ ਨੂੰ ਇਹੋ ਮੰਨਣਾ ਪੈਂਦਾ ਹੈ ਕਿ ਸ਼੍ਰੀਸ਼ਟੀ ਰਚਨਾ ਵਿਚ ਜੋ ਅਕਾਲ ਪੁਰਖ ਦੀ ਮਰਜ਼ੀ ਹੈ ਉਹੀ ਭਲੀ ਗੱਲ ਹੈ । ਤਾਂ ਤੇ ਹੈ ਨਿਰੰਕਾਰ ! ਤੂ ਸਦਾ ਸਲਾਮਤ ਹੈਂ । ਸੋ ਮਿੱਤਰ ਜੀ ! ਜਦ ਅਕਾਲ ਪੁਰਖ ਦੇ ਭਾਣੇ ਵਿੱਚ ਧੌਲ ਰੂਪੀ ਆਕਰਖਨ ਸ਼ਕਤੀ ਬਿਅੰਤ ਪਿਬਵੀਆਂ ਨੂੰ ਸ਼੍ਰੀਸ਼ਟੀ ਰਚਨਾ ਵਿੱਚ ਉਠਾਈ ਬੈਠੀ ਹੈ ਅਤੇ ਇਨ੍ਹਾਂ ਧਰਤੀਆਂ ਪੁਰ ਜੋ ਜੀਵ ਆਦਿਕ ਉਤਪਨ ਹੁੰਦੇ ਹਨ ਅਰ ਜੋ ਦਾਤਾਂ ਅਕਾਲ ਪੁਰਖ ਬਖਸ਼ਦਾ ਹੈ ਸੋ ਲੇਖੇ ਦੀ ਹੱਦ ਤੋਂ ਦੂਰ ਬਾਹਰ ਹਨ, ਤਾਂ ਕੀ ਆਪ ਉਸ ਦੇ ਹੁਕਮ ਨੂੰ ਐਸਾ ਅਸ਼ਕਤ ਮੰਨਦੇ ਹੋ ਕਿ ਇਕ ਜੀਵ ਨੂੰ, ਜਿਸ ਵਿਚ ਕਿ ਸਾਰੇ ਗੁਣ ਪੈਦਾ ਹੋ ਜਾਣ ਅਤੇ ਉਸ ਦੀ ਲਿਵ ਅਕਾਲ ਪੁਰਖ ਵਲ ਹੀ ਹੋਵੇ, ਆਵਾਗਵਨ ਵਿੱਚੋਂ ਕਢ ਕੇ ਅਕਾਲ ਪੁਰਖ ਦੀ ਦਰਗਾਹ ਵਿਚ ਨਹੀਂ ਪਹੁੰਚਾ ਸਕਦਾ ਜਿਥੇ ਕਿ ਉਹ ਮਾਨਯੋਗ ਹੋਵੇ ? ਇਸ ਵਿਚ ਕੀ ਅਸਚਰਜਤਾ ਹੈ ?

ਮਦਰਾਸੀ—ਸਮਝ ਲਿਆ ਕਿ ਤੁੱਛ ਜੀਵ ਵੀ ਜੋ ਅਕਾਲ ਪੁਰਖ ਦੇ ਹੁਕਮ ਦਾ ਅਨੁਸਾਰੀ ਹੋ ਜਾਵੇ ਤਾਂ ਪੰਚ ਪਦਵੀ ਨੂੰ ਪਹੁੰਚ ਕੇ ਦਰਗਾਹ ਵਿਚ ਮਾਨ ਪਾ ਸਕਦਾ ਹੈ । ਹੁਣ ਅਗਲੀਆਂ ਪੌੜੀਆਂ ਵਿਚ ਹੋਰ ਕੀ ਸੰਬਾਂ ਹਨ । ਸਮਾਂ ਘਟ ਹੈ ਜੇ ਸੰਬੰਧ ਕਰ ਕੇ ਸਮਝਾ ਸਕੋ ਤਾਂ ਵਡੀ ਦਇਆ ਹੋਉ !

ਸਿੱਖ—ਅਗਲੀਆਂ ਦੋ ਪੌੜੀਆਂ ਵਿਚ ਹੁਕਮ ਦੇ ਅਨੁਸਾਰੀਆਂ ਤੇ ਹੁਕਮ ਦੇ ਬੇਮੁਖਾਂ ਦਾ ਹਾਲ ਦਸਿਆ ਗਿਆ ਹੈ । ੧੯੮ੰ ਪੌੜੀ ਵਿਚ ਇਹ ਸਿੱਟਾ ਕਢਿਆ ਹੈ ਕਿ ਕੋਈ ਅਸਥਾਨ ਵੀ ਐਸਾ ਨਹੀਂ ਜਿਸ ਵਿੱਚ ਹੁਕਮ ਆਪਣਾ ਕੰਮ ਨਹੀਂ ਕਰ ਰਿਹਾ । ਸਭ ਥਾਂ ਅਕਾਲ ਪੁਰਖ ਦਾ ਗੁਣ ਵਿਆਪਕ ਹੈ ਜਿਸ ਤੇ ਉਸ ਦੀ ਕੁਦਰਤ ਵਲ ਧਿਆਨ ਕਰ ਕੇ ਇਹ

(੬੭)

ਆਖਣਾ ਪੈਂਦਾ ਹੈ ਕਿ ਹੇ ਨਿਰਾਕਾਰ ਸਦਾ ਸਲਾਮਤ
ਅਕਾਲ ਪੁਰਖ ! ਜੋ ਤੈਨੂੰ ਭਾਵੇ ਸੋਈ ਭਲੀ ਕਾਰ ਹੈ ।
ਇਸ ਤੇ ਜਦ ਜਗਿਆਸੂਨੂੰ ਪੂਰੀ ਪੂਰੀ ਸਮਝ ਆ ਜਾਂਦੀ ਹੈ
ਕਿ ਤੁੱਛ ਜੀਵ ਅਕਾਲ ਪੁਰਖ ਦਾ ਭਾਣਾ ਮੰਨ ਕੇ ਦਰਗਾਹ
ਵਿਚ ਪਹੁੰਚ ਸਕਦਾ ਹੈ ਤਾਂ ਉਸਨੂੰ ਕਰਣੀ ਵਲ ਸੁਤੇ ਹੀ ਪ੍ਰੇਰਨਾ
ਹੋ ਜਾਂਦੀ ਹੈ । ਏਸ ਸਮੇਂ ਜਗਿਆਸੂ ਆਪਣੀਆਂ ਸਾਰੀਆਂ
ਦਲੀਲਾਂ ਤੇ ਨੁਕਤਾਚੀਨੀਆਂ ਨੂੰ ਛੱਡ ਕੇ ਗੁਰੂ ਜੀ ਦੇ ਚਰਨਾਂ ਪੁਰ
ਡਿੱਗ ਪੈਂਦਾ ਹੈ ਅਤੇ ਡਿੱਗ ਕੇ ਅਰ ਘਘਿਆ ਕੇ ਅਰਜੋਈਆਂ
ਕਰਦਾ ਹੈ ਕਿ ਮੈਨੂੰ ਸਿੱਖੀ ਮਾਰਗ ਵਿਚ ਚਲਾਓ । ਤਦ ਉਪਦੇਸ਼
ਸ਼ੁਰੂ ਹੁੰਦੇ ਹਨ ਅਤੇ ਮੋਟੇ ਮੋਟੇ ਉਪਦੇਸ਼ ਦੇ ਕੇ ਗੁਰੂ ਜੀ
ਜਗਿਆਸੂਨੂੰ ਸਿੱਖੀ ਮਾਰਗ ਵਿਚ ਚਲਾਂਵਦੇ ਹਨ । ਸਭ ਤੋਂ
ਪਹਿਲੇ ਪਵਿੱਤ੍ਰ ਹੋਣ ਦਾ ਵੱਲ ਇਸ ਤਰ੍ਹਾਂ ਸਿਖਾਂਵਦੇ ਹਨ ਕਿ
ਜਿਸ ਤਰ੍ਹਾਂ ਸਰੀਰ ਅਰ ਕਪੜੇ ਦੀ ਮਲੀਨਤਾ ਜਲ ਤੇ ਸਬੂਲਣ
ਵਰਤਣ ਨਾਲ ਮਿਟ ਜਾਂਦੀ ਹੈ ਇਸੇ ਤਰ੍ਹਾਂ ਮਨ ਦੀ ਮੈਲ
ਭਜਨ ਦੇ ਰੰਗ ਨਾਲ ਧੋਤੀ ਜਾ ਸਕਦੀ ਹੈ । ਨਹੀਂ ਤਾਂ ਹੁਕਮ
ਬਿਨਾਂ ਆਦਮੀ ਆਵਾਗਵਨ ਤੋਂ ਨਹੀਂ ਛੁਟ ਸਕਦਾ । ਤੀਰਥ,
ਤਪ, ਦਇਆ, ਦਾਨ ਆਦਿਕ ਸਾਧਨਾਂ ਤੋਂ, ਬਾ-ਮੁਕਾਬਲੇ
ਪ੍ਰਮਾਤਮਾਂ ਦੇ ਗੁਣਾਨਵਾਦ ਸੁਣਨ ਮੰਨਣ ਅਰ ਪਿਆਰ ਵਿਚ
ਲਿਆਵਨ ਦੇ, ਜੋ ਮਾਨ ਮਿਲਦਾ ਹੈ ਸੋ ਤੁੱਛ ਹੈ । ਤਾਂ ਤੇ
ਅਕਾਲ ਪੁਰਖ ਦਾ ਭਜਨ ਕਰਕੇ ਹੀ ਆਪਣੇ ਅੰਤਹਕਰਨ
ਨੂੰ ਸਾਫ਼ ਕਰਨਾ ਚਾਹੀਏ ਅਤੇ ਮਤ ਮਤਾਂਤ੍ਰਾਂ ਦੀਆਂ ਨਿਕੰਮੀਆਂ
ਰਾੜਾਂ ਵੱਲ ਲੱਗ ਕੇ ਕਿ ਸ੍ਰਿਸ਼ਟੀ ਕਦ ਉਤਪੰਨ ਹੋਈ, ਅਰ
ਕਿਵੇਂ ਪੈਦਾ ਹੋਈ, ਆਦਿਕ ਗੋਰਖ ਧੰਧਿਆਂ ਵਿਚ ਪੈਣ ਦੀ
ਕੋਈ ਲੋੜ ਨਹੀਂ, ਕਿਉਂਕਿ ਇਨ੍ਹਾਂ ਗੱਲਾਂ ਦੇ ਅਸਲ ਭੇਦ ਨੂੰ
ਸਿਵਾ ਅਕਾਲ ਪੁਰਖ ਦੇ ਹੋਰ ਕੋਈ ਨਹੀਂ ਜਾਣਦਾ । ਸੌ
ਮਿੱਤ੍ਰ ਜੀ ! ਇਸ ਗੱਲ ਨੂੰ ਸਤਿਗੁਰਾਂ ਨੇ ਇੱਕੀਵੀਂ ਪੌੜੀ ਵਿਚ

ਖੋਲ੍ਹ ਕੇ ਦੱਸਿਆ ਹੈ। ਅਰ, ਇਸੇ ਗੱਲ ਨੂੰ ਕਿ ਸ੍ਰੀਸ਼ਟੀ ਰਚਨਾ ਦਾ ਜਾਣੂੰ ਕੇਵਲ ਪ੍ਰਮਾਤਮਾ ਹੀ ਹੈ, ਬਾਈਵੀਂ ਪੌੜੀ ਵਿਚ ਹੋਰ ਵੀ ਖੋਲ੍ਹ ਦਿੱਤਾ ਹੈ ਤਾਕਿ ਇਨ੍ਹਾਂ ਫਲਾਸਫੀਆਂ ਦੀਆਂ ਪੱਥਰ ਵਤ ਰੁਕਾਵਟਾਂ ਜਗਿਆਸੂ ਨੂੰ ਪ੍ਰਮਾਤਮਾ ਵੱਲ ਜਾਣੋਂ ਰੋਕ ਨਾ ਸਕਣ ਅਤੇ ਤੇਈਵੀਂ ਪੌੜੀ ਵਿਚ ਸਤਿਗੁਰਾਂ ਨੇ ਸਮੁੰਦਰ ਦੇ ਪ੍ਰਮਾਣ ਦੇ ਕੇ ਸਮਝਾਇਆ ਹੈ ਕਿ ਇਸ ਵਿਚ ਨਦੀਆਂ ਅਤੇ ਨਾਲੇ ਪੈਣੋਂ ਕਿਸੇ ਤਰ੍ਹਾਂ ਵੀ ਰੁਕ ਨਹੀਂ ਸਕਦੇ, ਕਿਉਂਕਿ ਉਹ ਸਮੁੰਦਰ ਦੀ ਲਿਵ ਵਿਚ ਅਨੇਕ ਪੱਥਰਾਂ ਦੀਆਂ ਠੋਕਰਾਂ ਤੇ ਅਟਕਾਅ ਝਾਗਦੇ ਤੁਰੇ ਜਾਂਦੇ ਹਨ। ਇਸੇ ਤਰ੍ਹਾਂ ਜੇ ਜਗਿਆਸੂ ਦੇ ਮਨ ਵਿਚੋਂ ਵੀ ਅਕਾਲ ਪੁਰਖ ਨਾ ਵਿਸਰੇ ਤਾਂ ਉਸ ਨੂੰ ਪਹਾੜ ਵਾਂਗ ਮਾਲ ਅਤੇ ਧਨ ਅਰਥਾਤ ਸ੍ਰੀਸ਼ਟੀ ਦੀ ਸੰਪਰਦਾ ਅਕਾਲ ਪੁਰਖ ਵੱਲ ਜਾਣੋਂ ਰੋਕ ਨਹੀਂ ਸਕੇਗੀ, ਸਗੋਂ ਉਨ੍ਹਾਂ ਦੀਆਂ ਅੱਖਾਂ ਵਿਚ ਇਨ੍ਹਾਂ ਵਸਤਾਂ ਦੀ ਕੀੜੀ ਮਾੜ੍ਹ ਵੀ ਕਦਰ ਨਹੀਂ ਹੋਵੇਗੀ ਕਿਉਂਕਿ ਅਕਾਲ ਪੁਰਖ ਦੇ ਗੁਣਾਂ ਦੇ ਤੁੱਲ ਕੋਈ ਵਸਤੂ ਨਹੀਂ ਹੈ। ਆਪਣੇ ਗੁਣਾਂ ਦੀ ਵਡਿਆਈ ਕੇਵਲ ਅਕਾਲ ਪੁਰਖ ਆਪ ਹੀ ਜਾਣਦਾ ਹੈ। ਇਸ ਗੱਲ ਦਾ ਤਾਤਪਰਜ ਸਤਿਗੁਰਾਂ ਨੇ ੨੪ਵੀਂ ਪੌੜੀ ਵਿਚ ਦੱਸਿਆ ਹੈ, ਅਤੇ ੨੫ਵੀਂ ਪੌੜੀ ਵਿਚ ਉਸ ਦੀ ਬਖਸ਼ਸ਼ ਦੇ ਗੁਣਾਂ ਤੋਂ ਜੋ ਜੋ ਲਾਭ ਸ੍ਰੀਸ਼ਟੀ ਵਿਚ ਹੋ ਰਹੇ ਹਨ ਉਨ੍ਹਾਂ ਦਾ ਵਰਨਣ ਹੈ। ਅਤੇ ੨੬ਵੀਂ ਪੌੜੀ ਵਿਚ ਉਸ ਦੇ ਕਰਮ ਨੂੰ ਜੋ ਜੋ ਦੇਵਤੇ ਮੰਨਦੇ ਅਤੇ ਉਸ ਦੀਆਂ ਸਿਫਤਾਂ ਕਰਦੇ ਹਨ, ਕਥਨ ਕੀਤਾ ਹੈ ਕਿ ਸਿਫਤ ਕਰਨ ਵਿਚ ਅਸ਼ਕਤ ਹਨ। ਸਤਾਈਵੀਂ ਪੌੜੀ ਵਿਚ ਰੂਪਕ ਅਲੰਕਾਰ ਦੁਆਰਾ ਦੱਸਿਆ ਹੈ ਕਿ ਸ੍ਰੀਸ਼ਟੀ ਦੀ ਹਰ ਸ਼੍ਰੇਣੀ ਕਿਸ ਤਰ੍ਹਾਂ ਓਸ ਦਾ ਭਜਨ ਕਰ ਰਹੀ ਹੈ। ਇਸ ਤੋਂ ਅੱਗੇ ਚਾਰ ਪੌੜੀਆਂ ਵਿਚ ਜੋਗੀਆਂ ਦੇ ਬਾਹਰ-ਮੁਖੀ ਚਿੰਨ੍ਹਾਂ ਨੂੰ ਅੱਗੇ ਰੱਖ ਕੇ ਸਿੱਖ ਪ੍ਰਤੀ ਉਪਦੇਸ਼ ਹੈ; ਕਿ ਜੇ ਅਕਾਲ

(੬੯)

ਪੁਰਖ ਨੂੰ ਮਿਲਣਾ ਹੋਵੇ ਤਾਂ ਬਾਹਰ-ਮੁਖੀ ਚਿੰਨ੍ਹਾਂ ਦੀ ਥਾਂ
 ਅੰਤ੍ਰੀਵ ਗੁਣਾਂ ਦੀ ਤਰੱਕੀ ਕਰਨੀ ਚਾਹੀਏ, ਕਿਉਂਕਿ ਉਸ ਦੀ
 ਪ੍ਰਾਪਤੀ ਦਾ ਮਾਰਗ ਕੇਵਲ ਭਗਤੀ ਹੀ ਹੈ। ਇਨ੍ਹਾਂ ਉਪਦੇਸ਼ਾਂ
 ਦੀ ਇਸ ਵਾਸਤੇ ਲੋੜ ਸੀ ਕਿ ਗੁਰੂ ਨਾਨਕ ਦੇਵ ਜੀ ਦੇ
 ਸਮੇਂ ਚੁੱਕਿ ਜੋਗੀਆਂ ਦਾ ਬਹੁਤ ਜ਼ੋਰ ਸੀ, ਲੋਕ ਭਗਤੀ
 ਨੂੰ ਛੱਡ ਕੇ ਕੇਵਲ ਬਾਹਰ ਦੀਆਂ ਗੱਲਾਂ ਵਲ ਪਏ ਹੋਏ
 ਸਨ ਇਸ ਲਈ ਏਹ ਉਪਦੇਸ਼ ਹੈ। ਬਤੀਵੀਂ ਪੌੜੀ ਵਿਚ
 ਸੱਚੇ ਭਗਤਾਂ ਦੇ ਭਜਨ ਦਾ ਤੇ ਕੁਝਿਆਂਹਾਂ ਦੇ ਤਰੀਕਿਆਂ
 ਦਾ ਥੋੜਾ ਟਾਕਰਾ ਕਰ ਕੇ ਇਹ ਦਸਿਆ ਹੈ ਕਿ ਭਗਤ-
 ਜਨ ਭਗਤੀ ਦੁਆਰਾ ਕਿਸ ਤਰ੍ਹਾਂ ਉਚੇ ਨਿਕਲ ਜਾਂਦੇ ਹਨ।
 ਤ੩ਵੀਂ ਪੌੜੀ ਵਿਚ ਉਪਦੇਸ਼ ਹੈ ਕਿ ਭਗਤ ਜਨ ਜੋ ਉਚ
 ਪਦਵੀ ਤੇ ਅਪੜਦੇ ਹਨ ਸੋ ਆਪਣੇ ਬਲ ਅਥਵਾ ਜ਼ੋਰ
 ਨਾਲ ਨਹੀਂ ਅਪੜ ਸਕਦੇ, ਸਗੋਂ ਪ੍ਰਮਾਤਮਾ ਦਾ ਬਲ ਲੈ ਕੇ
 ਹੀ ਉਚ ਪਦਵੀ ਪੁਰ ਅਪੜਦੇ ਹਨ। ਚੌਤੀਵੀਂ ਪੌੜੀ ਵਿਚ
 ਇਸ ਗੱਲ ਦਾ ਵਰਨਣ ਹੈ ਕਿ ਏਹ ਪ੍ਰਿਬਵੀ ਧਰਮਸਾਲਾ
 ਅਰਥਾਤ ਧਰਮ ਦੇ ਨੇਮਾਂ ਤੇ ਚੱਲਣ ਦੀ ਥਾਂ ਹੈ, ਮੁਸਾਫਰ-
 ਖਾਨਾ ਹੈ। ਇਸ ਨੂੰ ਪਰਮਾਤਮਾ ਨੇ ਰਾਤਾਂ, ਦਿਨਾਂ, ਰੁੱਤਾਂ,
 ਬਿੱਤਾਂ, ਵਾਰਾਂ ਵਿਚ ਉਤਪਨ ਕੀਤਾ ਹੈ ਅਤੇ ਇਸ ਵਿਚ
 ਪੰਜੇ ਤੱਤ ਮਿਲਦੇ ਹਨ, ਅਨੇਕ ਤਰ੍ਹਾਂ ਦੇ ਨਾਵਾਂ ਵਾਲੇ ਅਨੇਕ
 ਜੀਵ ਪੈਦਾ ਕੀਤੇ ਹਨ। ਜੈਸਾ ਜੈਸਾ ਕਰਮ ਕਰਦੇ ਹਨ ਵੈਸਾ
 ਵੈਸਾ ਇਸੇ ਧਰਤੀ ਪੁਰ ਫਲ ਉਨ੍ਹਾਂ ਨੂੰ ਮਿਲਦਾ ਹੈ।
 ਦਰਗਾਹ ਵਿਚ (ਜੋ ਦੇਸ਼ ਕਾਲ ਦੀ ਕੈਦ ਵਿਚ ਨਹੀਂ ਹੈ)
 ਕੇਵਲ ਪੰਚ ਹੀ ਆਦਰ ਅਤੇ ਉਸ ਦੀ ਕਿਰਪਾ ਪ੍ਰਾਪਤ
 ਕਰਦੇ ਹਨ) ਉਸ ਦੀ ਦਰਗਾਹ ਵਿਚ ਪਹੁੰਚਣ ਤੇ ਪਤਾ
 ਲਗਦਾ ਹੈ ਕਿ ਮੈਂ ਕੱਚਾ ਹਾਂ ਕਿ ਪੱਕਾ ਹਾਂ, ਅਰਥਾਤ ਉਸ
 ਪਦਵੀ ਤੇ ਪਹੁੰਚਾ ਹੋਇਆ ਹਾਂ ਕਿ ਗਿਰਿਆ ਹੋਇਆ।

(੧੦)

ਇਸ ਲਈ ਇਸ ਪ੍ਰਿਬਵੀ ਦਾ ਨਾਮ ਧਰਮ ਖੰਡ ਹੈ। ਇਸੇ
ਤਰ੍ਹਾਂ ਦੀ ਅਵਸਥਾ ਝਪਵੀਂ ਪੌੜੀ ਵਿਚ ਅਕਾਸ਼ ਦੀ ਕੁਲ
ਸ੍ਰਿਸ਼ਟੀ ਦੀ ਦੱਸੀ ਗਈ ਹੈ। ਝੰਡਵੀਂ ਪੌੜੀ ਵਿਚ ਮਨੁੱਖ ਦੀ
ਦੇਹ* ਵਿਚ ਜੋ ਧਰਮ ਖੰਡ ਹੈ ਸੂਖਮ ਪਦਾਰਥਾਂ ਦਾ ਜ਼ਿਕਰ
ਕੀਤਾ ਹੈ, ਜਿਸ ਵਿਚ ਸੁਰਤ, ਮਤ, ਮਨ, ਬੁਧ ਤੇ ਸੁਧ ਦਾ
ਵਰਣਣ ਹੈ ਅਤੇ ਸੁਧ ਨੂੰ ਚੇਤੰਨਤਾ ਦੇ ਸਭ ਗੁਣਾਂ ਦਾ
ਸ਼ਾਰੋਮਣੀ ਦਸਿਆ ਹੈ। ਜਦ ਆਦਮੀ ਵਿਚ ਇਹ ਗੁਣ
ਪੈਦਾ ਹੋ ਜਾਂਦਾ ਹੈ ਤਾਂ ਉਹ ਮਾਇਆ ਦੇ ਜਾਲ ਵਿਚੋਂ
ਨਿਕਲ ਜਾਂਦਾ ਹੈ। ਜਿਸ ਸ਼੍ਰੇਣੀ ਵਿਚ ਉਹ ਸਮਝਿਆ
ਜਾਂਦਾ ਹੈ ਉਸ ਨੂੰ ੩੭ ਪੌੜੀ ਵਿਚ ਕਰਮ ਖੰਡ ਅਰਥਾਤ
ਬਖਸ਼ਸ਼ ਦਾ ਖੰਡ ਆਖਦੇ ਹਨ। ਇਸ ਅਵਸਥਾ ਵਿਚ
ਪਹੁੰਚ ਕੇ ਅਕਾਲ ਪੂਰਖ ਦੇ ਚਰਨਾਂ ਵਿਚ ਸਮਾ ਜਾਵੀਦਾ ਹੈ,
ਜਿਸ ਤੇ ਮਹਾਂ ਆਨੰਦ ਦੀ ਪਰਾਪਤੀ ਹੁੰਦੀ ਹੈ। ਇਹ ਦਰਜਾ
ਸਭ ਤੋਂ ਵੱਡਾ ਤੇ ਪੂਰਨ ਅਨੰਦ ਦਾ ਹੈ, ਕਿਉਂਕਿ ਇਹ
ਅਵਸਥਾ ਕੇਵਲ ਸੁਧ ਬ੍ਰਹਮ ਹੀ ਹੈ ਜਿਸ ਨੂੰ ਸੱਚ ਖੰਡ ਕਿਹਾ
ਜਾਂਦਾ ਹੈ। ਇਹੋ ਹੀ ਸਿੱਖੀ ਦਾ ਸਿਖਰ ਆਦਰਸ਼ ਹੈ
ਅਰ ਇਹੋ ਪ੍ਰਾਪਤ ਕਰਨਾ ਜਗਿਆਸੂ ਦਾ ਯਤਨ ਹੈ
ਜਿਸ ਦਾ ਗੁਰੂ ਜੀ ਨੇ ੩੮ਵੀਂ ਪੌੜੀ ਵਿਚ ਸੰਖੇਪ ਵਰਣਨ
ਕੀਤਾ ਹੈ। ਇਹ ਇਸ ਤਰ੍ਹਾਂ ਹੈ :—ਅਰਥਾਤ ਜਤ ਦੀ ਭੱਠੀ
ਅਤੇ ਧੀਰਜ਼ ਦੀ ਸੰਨ੍ਹਿਤ ਬਣਾਓ। ਮਤ ਨੂੰ ਅਹਿਰਨ ਤੇ
ਗਿਆਨ ਨੂੰ ਹਬੰਡਾ (ਵਦਾਨ) ਬਣਾਓ। ਭਉ ਦੀਆਂ ਖੱਲਾਂ
ਅਤੇ ਤਪ (ਅਰਥਾਤ ਕੁਕਰਮਾਂ ਤੋਂ ਬਚਣ ਦੀ) ਅਗਨੀ
ਤਪਾਓ। ਪਿਆਰ ਦਾ ਭਾਂਡਾ ਬਣਾ ਕੇ ਇਸ ਵਿਚ ਭਜਨ
ਰੂਪੀ ਅੰਮ੍ਰਿਤ ਛਾਲੇ ਅਰਥਾਤ ਪੁਮਾਤਮਾਂ ਦੇ ਸੱਚੇ ਸ਼ਬਦ ਦੀ

*ਜੋ ਬ੍ਰਹਮੰਡੇ ਸੋਈ ਪਿੰਡੇ।

(੭੧)

ਟਕਸਾਲ ਵਿਚ ਉਕਤ ਕੰਮ ਕਰੋ । ਜਿਨ੍ਹਾਂ ਉਪਰ ਕਿਰਪਾ ਦੀ
ਨਦਰ ਹੈ ਉਹ ਐਸੇ ਕਰਮ ਕਰ ਸਕਦੇ ਹਨ । ਗੁਰੂ ਨਾਨਕ ਜੀ
ਕਹਿੰਦੇ ਹਨ : ਨਦਰ ਅਰਥਾਤ ਨਦਰ ਦੇ ਕਰਨੇ ਵਾਲੇ ਦੀ
ਨਦਰੀ ਨਾਲ ਨਿਹਾਲ ਹੋ ਸਕੀਦਾ ਹੈ । ਇਸ ਸਾਰੀ
ਪਉੜੀ ਦਾ ਭਾਵ ਇਹ ਹੈ ਕਿ ਜਪ ਤਪ ਸੰਜਮ ਆਦਿਕ
ਸਾਰੇ ਸੁਕਰਮਾਂ ਦੇ ਕਰਦੇ ਹੋਇਆਂ ਮੌਖ ਦਾ ਦਵਾਰਾ ਤਦੇ
ਮਿਲ ਸਕਦਾ ਹੈ ਜਦ ਜਗਿਆਸੂ ਅਕਾਲ ਪੁਰਖ ਦੀ ਕਿਰਪਾ
ਨਾਲ ਉਸ ਦਾ ਭਜਨ ਕਰੇ ਅਰਥਾਤ ਉਸ ਦੇ ਗੁਣਾਂ ਪੁਰ
ਪੂਰਨ ਵਿਚਾਰ ਕਰਕੇ ਉਸ ਦੇ ਗੁਣਾਂ ਨੂੰ ਅੰਦਰ ਵਸਾਵੇ ਸਜ਼ੋ
ਗੁਣ ਰੂਪ ਹੋ ਜਾਵੇ ।

ਜਦ ਇਸ ਬਾਣੀ ਦੁਆਰਾ ਗੁਰੂ ਨਾਨਕ ਦੇਵ ਜੀ ਨੇ
ਗੁਰੂ ਅੰਗਦ ਦੇਵ ਜੀ ਨੂੰ ਉਪਦੇਸ਼ ਦਿੱਤਾ ਤਾਂ ਉਨ੍ਹਾਂ ਨੇ
ਇਸ ਸਿੱਖੀ ਮਾਰਗ ਦੁਆਰਾ ਸਿੱਖੀ ਦਾ ਉਹ ਉੱਚਾ ਆਦਰਸ਼
ਦਿਖਾਇਆ ਕਿ ਜੋ ਸਾਡੇ ਲਈ ਚਾਨਣਾ ਦਸਣ ਵਾਲਾ ਆਗੂ
ਹੈ । ਅਰਥਾਤ ਅੰਤਮ ਸਲੋਕ ਦੁਆਰਾ ਸਿੱਖਾਂ ਨੂੰ ਇਹ ਉਪਦੇਸ਼
ਦਿੱਤਾ ਕਿ :-

“ਪਵਣੁ ਗੁਰੂ ਪਾਣੀ ਪਿਤਾ ਮਾਤਾ ਧਰਤਿ ਮਹਤੁ ॥
ਦਿਵਸੁ ਰਾਤਿ ਦੁਇ ਦਾਈ ਦਾਇਆ ਖੱਲੈ ਸਗਲ
ਜਗਤੁ ॥ ਚੰਗਿਆਈਆ ਬੁਰਿਆਈਆ ਵਾਚੈ ਧਰਮਿ
ਹਦੂਰਿ ॥ ਕਰਮੀ ਆਪੇ ਆਪਣੀ ਕੇ ਨੇੜੇ ਕੇ ਦੂਰਿ ॥
ਜਿਨੀ ਨਾਮੁ ਧਿਆਇਆ ਗਏ ਮਸਕਤਿ ਘਾਲੁ ॥
ਨਾਨਕ ਤੇ ਮੁਖ ਉਜਲੈ ਕੇਤੀ ਛੁਟੀ ਨਾਲਿ ॥੧॥”

ਅਰਥਾਤ—ਇਸ ਸੰਸਾਰ ਵਿਚ ਪਵਣ ਗੁਰੂ ਹੈ ਭਾਵ ਇਹ
ਕਿ ਪਵਣ ਦੇ ਆਸਰੇ ਕੰਨਾਂ ਰਾਹੀਂ ਅਸੀਂ ਸਿੱਖਿਆ ਪਰਾਪਤ
ਕਰਦੇ ਹਾਂ । ਪਾਣੀ ਪਿਤਾ ਵੱਡਾ ਕੰਮ ਕਰਦਾ ਹੈ ਅਰ ਧਰਤੀ

ਮਾਤਾ ਰੂਪ ਹੋ ਕੇ ਪੰਜਾਂ ਤੱਤਾਂ ਦੁਆਰਾ ਰਚਨਾ ਸਾਜ਼ ਰਹੀ ਹੈ । ਰਾਤ ਤੇ ਦਿਨ ਦੋਵੇਂ ਦਾਈ ਤੇ ਖਿਡਾਵੀ ਦਾ ਕੰਮ ਕਰ ਰਹੇ ਹਨ ਜਿਸ ਵਿਚ ਸਾਰਾ ਸੰਸਾਰ ਖੇਲ ਰਿਹਾ ਹੈ । ਪਰੰਤੂ ਹਰ ਇਕ ਦੀਆਂ ਨੇਕੀਆਂ ਬਦੀਆਂ ਦਰਗਾਹ ਵਿਚ ਵਿਚਾਰੀਆਂ ਜਾ ਰਹੀਆਂ ਹਨ, ਜਿਥੇ ਆਪੇ ਆਪਣੇ ਕੀਤੇ ਦਾ ਫਲ ਅੱਗੋਂ ਅਥਵਾ ਪਿਛੋਂ ਮਿਲ ਰਿਹਾ ਹੈ । ਪਰ, ਯਥਾਰਥ ਗੱਲ ਇਹ ਹੈ ਕਿ ਜਿਨ੍ਹਾਂ ਨੇ ਅਕਾਲ ਪੁਰਖ ਦੇ ਗੁਣਾਂ ਦਾ ਪੂਰਨ ਵਿਚਾਰ ਕੀਤਾ ਹੈ ਸੋ ਸੰਸਾਰ ਦੀਆਂ ਸਾਰੀਆਂ ਮੁਸ਼ਕਤਾਂ ਪਾਰ ਕਰ ਜਾਂਦੇ ਹਨ ਅਰ ਉਹੀ ਹਰ ਤਰ੍ਹਾਂ ਸੁਰਖਰੂ ਹੋਏ ਹਨ । ਸੰਸਾਰ ਸਾਗਰ ਤੋਂ ਨਾਂ ਕੇਵਲ ਆਪ ਹੀ ਤਰ ਜਾਂਦੇ ਹਨ ਸਗੋਂ ਕਈ ਹੋਰ ਵੀ ਇਨ੍ਹਾਂ ਦੇ ਸਤਿਸੰਗ ਕਰਕੇ ਛੁਟਕਾਰਾ ਪਾ ਜਾਂਦੇ ਹਨ । ਮਦਰਾਸੀ—ਦਰਗਾਹ ਪਦ ਤੋਂ ਤੁਸੀਂ ਕੀ ਭਾਵ ਲੈਂਦੇ ਹੋ, ਕੀ ਸੰਸਾਰੀ ਰਾਜੇ ਮਹਾਰਾਜਿਆਂ ਦੀ ਤਰ੍ਹਾਂ ਉਹ ਵੀ ਕੋਈ ਖਾਸ ਦਰਬਾਰ ਹੈ ?

ਸਿੱਖ—ਕਿਸੇ ਕਿਸੇ ਮਤ ਵਿਚ ਇਹ ਗੱਲ ਮੰਨੀ ਗਈ ਹੈ ਕਿ ਜਿਥੇ ਆਦਮੀ ਦੇ ਕਰਮਾਂ ਦਾ ਫਲ ਮਿਲਦਾ ਹੈ ਉਥੇ ਅਕਾਲ ਪੁਰਖ ਸੰਸਾਰੀ ਰਾਜੇ ਮਹਾਰਾਜਿਆਂ ਦੀ ਤਰ੍ਹਾਂ ਦਰਬਾਰ ਲਾ ਕੇ ਬੈਠਦਾ ਹੈ ਅਤੇ ਕਰਮਾਂ ਦਾ ਫਲ ਦੇਂਦਾ ਹੈ, ਸਗੋਂ ਕਿਸੇ ਕਿਸੇ ਮਤ ਵਿਚ ਤਾਂ ਐਥੋਂ ਤੱਕ ਹੈ ਕਿ ਉਨ੍ਹਾਂ ਮਤਾਂ ਦੇ ਕਾਰਕ ਆਪਣੇ ਪਿਛਲੱਗਾਂ ਦੀਆਂ ਸਫ਼ਾਰਸ਼ਾਂ ਕਰਦੇ ਹਨ ਅਰ ਉਨ੍ਹਾਂ ਦੀ ਸਫ਼ਾਰਸ਼ ਬਿਨਾਂ ਜੀਵ ਬਖਸ਼ਿਆ ਹੀ ਨਹੀਂ ਜਾਂਦਾ । ਪਰੰਤੂ ਸਿੱਖੀ ਵਿਚ ਇਸ ਤਰ੍ਹਾਂ ਦਾ ਮਾਇਕ ਰਾਜ ਦਰਬਾਰ ਨਹੀਂ ਮੰਨਿਆ ਗਿਆ । ਪਰਮਾਤਮਾ ਸਰਬ ਵਿਆਪੀ ਹਰ ਥਾਂ ਹਾਜ਼ਰ ਹੈ, ਤਾਂ ਤੇ ਕੋਈ ਜਗ੍ਹਾ ਉਸ ਦੀ ਦਰਗਾਹ ਤੋਂ ਖਾਲੀ ਨਹੀਂ । ਜਦ ਕਿਹਾ ਜਾਂਦਾ ਹੈ ਕਿ ਉਸ ਦੀ ਆਪਣੀ ਹੀ ਪ੍ਰਿਥਮੀ ਜੀਵ ਲਈ ਦਰਗਾਹ ਹੈ ਤਾਂ ਭਾਵ ਇਹ ਹੁੰਦਾ ਹੈ ਕਿ

(੧੩)

ਪਰਮਾਤਮਾ ਹਰ ਇਕ ਜਗ੍ਹਾ ਜੀਵ ਦੇ ਕਰਮਾਂ ਦਾ ਫਲ ਦੇ
ਸਕਦਾ ਹੈ ਅਥਵਾ ਆਪਣੀ ਕ੍ਰਿਪਾ ਦੁਆਰਾ ਉਸ ਨੂੰ
ਆਵਾਗਵਨ ਤੋਂ ਰਹਿਤ ਕਰ ਸਕਦਾ ਹੈ। ਅਰਥਾਤ, ਦਰਗਾਹ
ਕਿਸੇ ਅਸਥਾਨ ਦਾ ਨਾਮ ਨਹੀਂ ਸਹੋਂ ਉਸ ਅਵਸਥਾ ਦਾ
ਨਾਮ ਹੈ ਜਿਥੇ ਹੁਕਮ ਦੁਆਰਾ ਕਰਮਾਂ ਦਾ ਨਬੇੜਾ ਅਥਵਾ
ਬਖਸ਼ਿਸ਼ ਹੁੰਦੀ ਹੈ।

ਮਦਰਾਸੀ—ਇਹ ਕਿਸ ਤਰ੍ਹਾਂ ਪਤਾ ਲੱਗੇ ਕਿ ਫਲਾਣੇ ਤੇ ਬਖਸ਼ਿਸ਼
ਹੋ ਗਈ ਹੈ ?

ਸਿੱਖ—ਗੁਰੂ ਗ੍ਰੰਥ ਸਾਹਿਬ ਵਿਚ ਕਈ ਇਕ ਨਿਸ਼ਾਨੀਆਂ ਦੱਸੀਆਂ
ਹਨ। ਜਦ ਕਿਸੇ ਸੱਜਣ ਪੁਰ ਉਹ ਨਿਸ਼ਾਨੀਆਂ ਘਟਣ ਤਾਂ
ਪਤਾ ਲਗਦਾ ਹੈ ਕਿ ਗੁਰਮੁਖ ਪਦਵੀ ਨੂੰ ਪਹੁੰਚ ਗਿਆ ਹੈ,
ਜਿਵੇਂ ਕਿ ਨਾਵੇਂ ਸਤਿਗੁਰਾਂ ਦੇ ਇਨ੍ਹਾਂ ਸਲੋਕਾਂ ਤੋਂ ਪ੍ਰਗਟ
ਹੈ। ਯਥਾ :—

‘ਸੁਖੁ ਦੁਖੁ ਜਿਹ ਪਰਸੈ ਨਹੀਂ ਲੋਭ ਮੋਹ ਅਭਿਮਾਨ ॥
ਕਹੁ ਨਾਨਕ ਸੁਨਰੇ ਮਨਾ ਸੌ ਮੂਰਤਿ ਭਗਵਾਨ ॥੧੩॥
ਉਸਤਤਿ ਨਿੰਦਿਆ ਨਾਹਿ ਜਿਹਿ ਕੰਚਨ ਲੋਹ
ਸਮਾਨਿ ॥ ਕਹੁ ਨਾਨਕ ਸੁਨਿ ਰੇ ਮਨਾ ਮੁਕਤਿ ਤਾਹਿ
ਤੈ ਜਾਨਿ ॥੧੪॥ ਹਰਖ ਸੋਗ ਜਾਕੈ ਨਹੀਂ ਬੈਰੀ ਮੀਤ
ਸਮਾਨ ॥ ਕਹੁ ਨਾਨਕ ਸੁਨਿ ਰੇ ਮਨਾ ਮੁਕਤਿ ਤਾਹਿ
ਤੈ ਜਾਨਿ ॥੧੫॥ ਭੈ ਕਾਹੂ ਕਉ ਦੇਤ ਨਹਿ ਨਹਿ ਭੈ
ਮਾਨਤ ਆਨਿ ॥ ਕਹੁ ਨਾਨਕ ਸੁਨਿ ਰੇ ਮਨਾ
ਗਿਆਨੀ ਤਾਹਿ ਬਖਾਨਿ ॥੧੬॥ ਜਿਹਿ ਬਿਖਿਆ
ਸਗਲੀ ਤਜੀ ਲੀਓ ਭੇਖ ਬੈਰਾਗ ॥ ਕਹੁ ਨਾਨਕ
ਸੁਨਿ ਰੇ ਮਨਾ ਤਹਿ ਨਰ ਮਾਬੈ ਭਾਗ ॥੧੭॥ ਜਿਹ
ਮਾਇਆ ਮਮਤਾ ਤਜੀ ਸਭ ਤੇ ਭਇਓ ਉਦਾਸ ॥
ਕਹੁ ਨਾਨਕ ਸੁਨਿ ਰੇ ਮਨਾ ਤਹਿ ਘਟ ਬ੍ਰਹਮ

(੨੪)

ਨਿਵਾਸੁ ॥੧੮॥ ਜਹਿ ਪ੍ਰਾਨੀ ਹਉਮੈ ਤਜੀ ਕਰਤਾ
ਰਾਮ ਪਛਾਨ ॥ ਕਹੁ ਨਾਨਕ ਵਹੁ ਮੁਕਤਿ ਨਰੁ ਇਹ
ਮਨ ਸਾਚੀ ਮਾਨ ॥੧੯॥

ਮਦਰਾਸੀ—ਜਪੁਜੀ ਸਾਹਿਬ ਦੇ ਅੰਤਮ ਸਲੋਕ ਤੋਂ ਸਪਸ਼ਟ ਹੈ ਕਿ ਤੁਢੀ ਵੱਡੀ ਜੋ ਸ਼ਿਸ਼ਟੀ ਰਚਨਾ ਵਿਚ ਕੁਝ ਹਕੀਕਤ ਨਹੀਂ ਰਖਦਾ ਉਹ ਭਜਨ ਦੁਆਰਾ ਅਕਾਲ ਪੁਰਖ ਦੇ ਗਿਆਨ ਨੂੰ ਪ੍ਰਾਪਤ ਕਰਦਾ ਹੋਇਆ ਉਸ ਵਿਚ ਸਮਾ ਸਕਦਾ ਹੈ ਅਰ (ਜੇ ਅਕਾਲ ਪੁਰਖ ਚਾਹੇ ਤਾਂ) ਇਸੇ ਜਨਮ ਵਿਚ ਜੀਵਨ ਮੁਕਤ ਹੋ ਸਕਦਾ ਹੈ। ਅਰ ਉਸ ਦੇ ਜੀਵਨ ਮੁਕਤ ਹੋਣ ਦੀਆਂ ਨਿਸ਼ਾਨੀਆਂ ਤੋਂ ਜੋ ਨਾਵੇਂ ਗੁਰੂ ਜੀ ਨੇ ਦਸੀਆਂ ਹਨ ਅਥਵਾ ਜੈਸਾ ਆਪ ਕਥਨ ਕਰਦੇ ਹੋ, ਤੇ ਹੋਰਨਾਂ ਸ਼ਬਦਾਂ ਤੋਂ ਸਪਸ਼ਟ ਹੈ, ਤੋਂ ਸਿੱਖਾਂ ਨੂੰ ਪਤਾ ਲੱਗ ਸਕਦਾ ਹੈ ਕਿ ਅਮਕਾ ਸੱਜਣ ਉਚ ਅਵਸਥਾ ਨੂੰ ਪਹੁੰਚ ਗਿਆ ਹੈ। ਪਰ ਗਲ ਬਾਤ ਵਿਚ ਜੋ—ਸਿਖ, ਗੁਰਮੁਖ ਆਦਿਕ—ਜਗਿਆਸੂ ਦੀਆਂ ਅਵਸਥਾਂ ਆਪ ਨੇ ਦੱਸੀਆਂ ਹਨ, ਜੇ ਲਗਦੇ ਹੋਥ ਇਨ੍ਹਾਂ ਦਾ ਵੀ ਕੁਝ ਨਿਰਣਾ ਦਸ ਦਿਉ ਤਾਂ ਚੰਗਾ ਹੋਵੇਗਾ।

ਸਿੱਖ—ਹਰ ਇਕ ਕੰਮ ਦਾ ਨਿਯਮ ਹੁੰਦਾ ਹੈ ਅਤੇ ਇਸ ਨਿਯਮ ਦਾ ਕੋਈ ਕੰਮ ਵੀ ਕੁਦਰਤ ਤੋਂ ਖਾਲੀ ਨਹੀਂ, ਇਸੇ ਤਰ੍ਹਾਂ ਪਰਮਾਤਮਾਂ ਦੀ ਏਕਤਾ ਅਰ ਉਸ ਦੇ ਗੁਣਾਂ ਦੇ ਗਿਆਨ ਪਰਾਪਤ ਕਰਨ ਦਾ ਜੋ ਤਰੀਕਾ ਹੈ ਉਸ ਨੂੰ ਸਿੱਖੀ ਮਾਰਗ (ਅਰਥਾਤ ਰਸਤਾ) ਕਰ ਕੇ ਬੋਲਦੇ ਹਨ। ਜਦ ਇਸ ਰਸਤੇ ਪੁਰ ਜਗਿਆਸੂ ਕਦਮ ਰਖਦਾ ਹੈ ਤਾਂ ਉਸ ਨੂੰ ਪਹਿਲੀ ਮੰਜ਼ਲ ਸੇਵਾ ਦੀ ਨਿਬਾਹੁਣ ਕਰ ਕੇ ਸੇਵਕ ਬੋਲਦੇ ਹਨ। ਇਸ ਰਸਤੇ ਵਿਚ ਚੁੰਕਿ ਜਗਿਆਸੂ ਨੇ ਨਿਮਰਤਾ ਸਿਖਣੀ ਹੈ ਤੇ ਹੰਕਾਰ ਗੁਆਵਣਾ ਹੈ, ਇਸ ਕਰਕੇ

(੧੫)

ਜਦ ਤਕ ਸੇਵਾ ਵਿਚ ਜਗਿਆਸੂ ਤਰੱਕੀ ਨਹੀਂ ਕਰਦਾ
 ਉਹ ਸਿੱਖੀ ਦੇ ਪਹਿਲੇ ਬੁਨਿਆਦੀ ਅਸੂਲ ਅਰਥਾਤ ਬੀਜ
 ਮੰਤਰ ਦੇ ਸਮਝਣ ਦੇ ਯੋਗ ਨਹੀਂ ਹੁੰਦਾ। ਜਦ ਜਗਿਆਸੂ
 ਸੇਵਾ ਵਿਚ ਕਾਢੀ ਉਨਤੀ ਕਰ ਲੈਂਦਾ ਹੈ ਤਾਂ ਸੰਗਤ ਬੀਜ
 ਮੰਤਰ ਦੇ ਯਥਾਰਥ ਗਿਆਨ ਕਰਾਉਣ ਵਾਸਤੇ ਯਤਨ
 ਕਰਦੀ ਹੈ ਅਤੇ ਭਜਨ ਦਾ ਤਰੀਕਾ ਦਸਦੀ ਹੈ। ਉਸ
 ਵੇਲੇ ਉਹ ਗੁਰ ਮੰਤਰ ਨੂੰ ਹਰ ਪਹਿਲੂ ਉਪਰ ਸਿਖਣ ਦਾ
 ਯਤਨ ਕਰਦਾ ਰਹਿੰਦਾ ਹੈ ਇਸ ਵਾਸਤੇ ਉਸ ਨੂੰ
 ਇਸ ਅਵਸਥਾ ਵਿਚ ਪੁਜਾਇਆ ਹੈ। ਉਹ
 ਉਸ ਤੋਂ ਅਵੇਸਲਾ ਨਹੀਂ ਹੁੰਦਾ ਸਗੋਂ ਸੇਵਕ ਨਾਲੋਂ
 ਵਧੀਕ ਪ੍ਰੇਮ ਨਾਲ ਸੇਵਾ ਵਿਚ ਤਤਪਰ ਰਹਿੰਦਾ ਹੈ ਅਤੇ
 ਜਦ ਗੁਰ ਮੰਤਰ ਨੂੰ ਹਰ ਪਹਿਲੂ ਤੋਂ ਵਿਚਾਰ ਲੈਂਦਾ ਹੈ
 ਅਤੇ ਭਜਨ ਦਾ ਅਭਿਆਸੀ ਹੋ ਜਾਂਦਾ ਹੈ ਤਾਂ ਉਸ ਦੀ
 ਵਿਚਾਰ ਉਸ ਨੂੰ ਇਸ ਯੋਗ ਕਰ ਦੇਂਦੀ ਹੈ ਕਿ ਉਹ
 ਆਪਣੇ ਅੰਦਰੋਂ ਆਪ ਹੀ ਕੁਕਰਮਾਂ ਤੇ ਕੁਰੀਤੀਆਂ ਦਾ
 ਨਾਸ ਕਰਨ ਲੱਗ ਪੈਂਦਾ ਹੈ ਅਤੇ ਚਾਹੁੰਦਾ ਹੈ ਕਿ ਅਜਿਹੇ
 ਕੁਕਰਮ ਅਥਵਾ ਕੁਰੀਤੀਆਂ ਮੇਰੇ ਘਰ ਦੇ ਕਿਸੇ ਸਬੰਧੀ,
 ਭਾਈਚਾਰੇ, ਨਗਰ, ਦੋਸ ਸਗੋਂ ਮੇਰੀ ਪ੍ਰਿਥਵੀ ਪੁਰ ਵੀ ਕਿਤੇ
 ਨਾ ਰਹਿਣ। ਜਿਸ ਬੀਰਤਾ ਕਰ ਕੇ ਉਹ ਕਾਮ, ਕਰੋਧ, ਲੋਭ,
 ਮੋਹ ਅਤੇ ਹੰਕਾਰ ਦੇ ਡੇਰੇ ਉਖੇੜਨ ਦਾ ਯਤਨ ਕਰਦਾ ਹੈ
 ਅਤੇ ਇਸ ਯਤਨ ਵਿਚ ਆਪਣਾ ਤਨ, ਮਨ ਅਤੇ ਧਨ
 ਅਰਪਨ ਕਰਨ ਲਗ ਜਾਂਦਾ ਹੈ, ਉਸ ਬੀਰਤਾ ਦੇ ਕਾਰਨ
 ਉਸ ਵਿਚ ਕਈ ਤਬਦੀਲੀਆਂ ਪੈਂਦਾ ਹੋਣ ਲੱਗ ਪੈਂਦੀਆਂ
 ਹਨ। ਉਸ ਦੀ ਕਹਿਣੀ, ਬਹਿਣੀ, ਰਹਿਣੀ ਤੇ ਸਹਿਣੀ
 ਵਿਚ ਨਿਗਲਾ ਢੰਗ ਪੈਂਦਾ ਹੋ ਜਾਂਦਾ ਹੈ ਅਰ ਉਸ ਦਾ
 ਜੀਵਨ ਕੇਵਲ ਪਰਸੁਆਰਥ ਪਰ ਹੀ ਹੁੰਦਾ ਹੈ। ਜੋ ਲੋਕ

(੧੬)

ਧਰਮ ਤੇ ਅਮਨ ਕਾਇਮ ਰੱਖਣ ਵਾਲੇ ਹੁੰਦੇ ਹਨ ਉਨ੍ਹਾਂ ਦਾ ਸਾਬ ਕਰਦਾ ਹੈ ਅਤੇ ਪੰਜੇ ਵਿਸ਼ਿਆਂ ਦੇ ਵੱਸ ਹੋਏ ਹੋਏ ਬੈਧਰਮੀਆਂ ਦੀ ਕੁਸੰਗਤ ਤੋਂ ਅੱਡ ਹੋ ਜਾਂਦਾ ਹੈ । ਐਸੇ ਸੱਜਣ ਨੂੰ ਸਿਖੀ ਮਾਰਗ ਵਿਚ ਬੀਰ ਅਥਵਾ ਸਿੰਘ ਸੱਦਦੇ ਹਨ । ਬੀਰ ਅਥਵਾ ਸਿੰਘ ਇਸ ਵਾਸਤੇ ਨਹੀਂ ਕਿ ਉਸ ਵਿਚ ਦੁਖਦਾਈ ਹੁੰਕਾਰ ਪੈਦਾ ਹੋ ਜਾਂਦਾ ਹੈ, ਸਗੋਂ ਇਸ ਵਾਸਤੇ ਕਿ ਉਸ ਦੀ ਸੁਰਤ ਬਲਵਾਨ ਹੋ ਜਾਂਦੀ ਹੈ, ਉਹ ਕੁਕਰਮਾਂ ਨੂੰ ਨੇੜੇ ਫਟਕਣ ਤਕ ਨਹੀਂ ਦੇਂਦਾ ਤੇ ਸੇਵਾ ਕਰਦਾ ਹੈ । ਜਦ ਕੁਕਰਮਾਂ ਦਾ ਸਾਬ ਅਸਲੋਂ ਹੀ ਛੁੱਟ ਜਾਂਦਾ ਹੈ ਤਦ ਉਸ ਦੀ ਆਤਮਾ ਪਵਿੱਤਰ ਹੋ ਕੇ ਇਸ ਅਵਸਥਾ ਵਿਚ ਪਹੁੰਚ ਜਾਂਦੀ ਹੈ ਕਿ ਪਰਸੁਆਰਬ ਦਾ ਰੂਪ ਹੋ ਕੇ ਉਹ ਪਰਮਾਤਮਾ ਵਿਚ ਲੀਨ ਹੋਣ ਦੇ ਯੋਗ ਹੋ ਜਾਂਦੀ ਹੈ । ਇਸ ਅਵਸਥਾ ਵਿਚ ਉਸ ਨੂੰ 'ਗੁਰਮੁਖ' ਬੋਲਦੇ ਹਨ ਅਤੇ ਜਦ ਉਹ ਪਰਮਾਤਮਾ ਵਿਚ ਲੀਨ ਹੋ ਜਾਂਦਾ ਹੈ ਤਾਂ ਉਸ ਦੀ ਕੋਈ ਅੱਡ ਸੰਗਿਆ ਨਹੀਂ ਰਹਿੰਦੀ ।

ਮਦਰਾਸੀ—ਸੇਵਕ, ਸਿਖ, ਸਿੰਘ ਅਰ ਗੁਰਮੁਖ ਪਦਵੀ ਵਿਚ ਫਰਕ ਰੱਖਣ ਲਈ ਕੋਈ ਹੱਦ ਵੀ ਹੈ ?

ਸਿੱਖ—ਇਸ ਵਿਚ ਕੋਈ ਹੱਦ ਤਾਂ ਹੈ ਪਰ ਬਹੁਤ ਬੰਮਲੂਮੀ । ਸਿੱਖੀ ਮਾਰਗ ਵਿਚ ਜੋ ਤੁਰਦੇ ਹਨ ਉਹਨਾਂ ਨੂੰ ਹੀ ਇਹ ਹੱਦ ਪਰਤੀਤ ਹੋ ਸਕਦੀ ਹੈ । ਉਮਰ, ਮਰਤਬੇ, ਧਨ, ਹਕੂਮਤ ਨਾਲ ਇਸ ਦੀ ਹੱਦ ਨੀਯਤ ਨਹੀਂ ਹੋ ਸਕਦੀ । ਇਸ ਦੀ ਹੱਦ ਯਾ ਤਾਂ ਜਗਿਆਸੂ ਨੂੰ ਆਪਣੇ ਆਪ ਮਲੂਮ ਹੋਣ ਲਗ ਪੈਂਦੀ ਹੈ ਯਾ ਸੰਗਤ ਸਮਝਣ ਲਗ ਜਾਂਦੀ ਹੈ, ਜਿਸ ਵਿਚ ਉਹ ਰਹਿੰਦਾ ਹੈ । ਜਦ ਜਗਿਆਸੂ ਸਿੱਖੀ ਮਾਰਗ ਵਿਚ ਜੁੜਦਾ ਹੈ ਤਾਂ ਜਦ ਤਕ ਸੇਵਾ ਵਿਚ ਚੰਗੀ ਤਰੱਕੀ ਨਾ ਕਰ ਲਵੇ ਉਸ ਨੂੰ ਸਿਖ ਸਦਾਵਣ ਦਾ ਹੀਆ ਹੀ ਨਹੀਂ

ਪੈਂਦਾ, ਅਰ ਜੋ ਆਪੇ ਹੀ ਸੱਦੌਣ ਵੀ ਲਗ ਪਵੇ ਤਾਂ ਜਗਤ ਦੀ ਨੁਕਤਾਚੀਨੀ ਪਾਜ ਬੋਹਲ ਦੇਂਦੀ ਹੈ। ਸਿਖੀ ਮਾਰਗ ਇਕ ਅਸਲੀ ਮਾਰਗ ਹੈ, ਧਨ ਦੇ ਕੇ ਅਥਵਾ ਹਕੂਮਤ ਨਾਲ ਕੋਈ ਇਸ ਦੀਆਂ ਡਿਗਰੀਆਂ ਨਹੀਂ ਖਰੀਦ ਸਕਦਾ। ਉਸ ਨੂੰ ਆਪਣੇ ਅਮਲਾਂ ਤੋਂ ਹੀ ਦਸਣਾ ਪੈਂਦਾ ਹੈ ਕਿ ਕਿਹੜੀ ਮੰਜ਼ਲ ਪੁਰ ਪਹੁੰਚ ਚੁਕਾ ਹਾਂ। ਜਿਉਂ ਜਿਉਂ ਉਹ ਵਾਧਾ ਕਰਦਾ ਹੈ ਮਾਇਆ ਦੇ ਅਨੇਕ ਪ੍ਰਕਾਰ ਦੇ ਇਮਤਿਹਾਨ ਪਾਸ ਕਰਨੇ ਪੈਂਦੇ ਹਨ ਜੋ ਹੌਲੀ ਹੌਲੀ ਆਪਣੀ ਕਠਨਤਾਈ ਨੂੰ ਅੱਗੇ ਰੱਖ ਕੇ ਰਸਤੇ ਵਿਚ ਆਣ ਖੜੇ ਹੁੰਦੇ ਹਨ। ਇਕ ਅਤੀ ਨਿਰਬਲ ਕੀਟ ਤੋਂ ਅਕਾਲ ਪੁਰਖ ਵਿਚ ਲੀਨ ਹੋਣਾ, ਕੀ ਦਿਖਾਵੇ ਦੀ ਬੇਡ ਹੋ ਸਕਦੀ ਹੈ? ਆਦਮੀ ਮਾਇਆ ਵਿਚ ਜੰਮ ਪਲ ਕੇ ਮਾਇਆ ਦਾ ਕੀੜਾ ਅਰ ਹਰ ਤਰ੍ਹਾਂ ਉਸ ਵਿਚ ਜਕੜਿਆ ਪਿਆ ਹੈ। ਇਸ ਮਾਇਆ ਤੋਂ ਛੁਟਕਾਰਾ ਪਾ ਕੇ ਮਾਇਆ-ਰਹਿਤ ਅਕਾਲ ਪੁਰਖ ਵਿਚ ਦਾਖਲ ਹੋਣਾ ਕੀ ਕੋਈ ਸੌਖੀ ਜਾਂ ਦਿਖਾਵੇ ਦੀ ਗੱਲ ਹੈ? ਜਿਹੜੇ ਸੱਜਣ ਇਸ ਰਸਤੇ ਪੁਰ ਚਲਦੇ ਹਨ ਅਕਾਲ ਪੁਰਖ ਦੀ ਕਿਰਪਾ ਉਨ੍ਹਾਂ ਨੂੰ ਦਰਜੇ-ਬਦਰਜੇ ਉੱਚਾ ਚੜ੍ਹਾਈ ਲੈ ਜਾਂਦੀ ਹੈ। ਸੰਘਰਸ਼ ਦੀਆਂ ਸਾਰੀਆਂ ਔਕੜਾਂ ਉਸ ਦੀ ਕਿਰਪਾ ਨਾਲ ਆਖਰ ਤੈ ਹੋ ਜਾਂਦੀਆਂ ਹਨ।

ਮਦਰਾਸੀ-ਕੀ ਸਾਰੇ ਜਗਿਆਸੂਆਂ ਨੂੰ ਇਹ ਸਾਰੀਆਂ ਮੰਜ਼ਲਾਂ ਲੰਘਣੀਆਂ ਪੈਂਦੀਆਂ ਹਨ?

ਸਿੱਖ-ਸੇਵਕ ਦੀ ਮੰਜ਼ਲ ਤੋਂ ਤਾਂ ਸਾਰਿਆਂ ਨੂੰ ਇਕੋ ਜਿਹੇ ਲੰਘਣਾ ਪੈਂਦਾ ਹੈ ਅਰ ਐਕੁਰਾਂ ਹੀ ਸਿੱਖ ਨੂੰ ਵੀ। ਪਰ ਇਹ ਹੋ ਸਕਦਾ ਹੈ ਕਿ ਸਿੱਖ ਸਿੰਘ ਪਦਵੀ ਵਿਚੋਂ ਛੇਤੀ ਹੀ ਗੁਰਮੁਖ ਪਦਵੀ ਤੇ ਪਹੁੰਚ ਜਾਵੇ। ਪਰ ਸਿੰਘ ਹੋਣ ਦੀ

ਅਵਸਥਾ ਜ਼ਰੂਰ ਆਂਵਦੀ ਹੈ। ਕਈ ਸੱਜਣ ਪਰਗਟ ਨਹੀਂ ਕਰਦੇ ਕਿ ਉਸ ਅਵਸਥਾ ਵਿਚ ਪਹੁੰਚ ਗਏ ਹਾਂ, ਪਰ ਅਕਸਰ ਪਰਗਟ ਕਰ ਦੇਂਦੇ ਹਨ। ਜੋ ਲੋਕ ਪਰਗਟ ਕਰਦੇ ਹਨ ਉਨ੍ਹਾਂ ਨੂੰ ਬਾਹਲੀਆਂ ਔਕੜਾਂ ਝੱਲਣ ਦੇ ਇਮਤਿਹਾਨ ਪਾਸ ਕਰਨ ਦਾ ਚੰਗਾ ਅਵਸਰ ਮਿਲ ਜਾਂਦਾ ਹੈ, ਪਰ ਜੋ ਐਸਾ ਨਹੀਂ ਕਰਦੇ ਉਹ ਕਦੇ ਕਦੇ ਕੱਚੀ ਤਰੱਕੀ ਕਰ ਕੇ ਮੁਸੀਬਤ ਦੇ ਸਮੇਂ ਡੋਲ ਜਾਂਦੇ ਹਨ ਅਰ ਦਿਲ ਵਿਚ ਬੀਰਤਾ ਧਾਰਨ ਕਰਦੇ ਹੋਏ ਵੀ ਔਕੜ ਸਮੇਂ ਅਮਲਾਂ ਪੁਰ ਅਸਥਿਰ ਨਹੀਂ ਰਹਿੰਦੇ। ਸੋਨਾ ਸਾਫ਼ ਤਦੇ ਹੀ ਹੁੰਦਾ ਹੈ ਜਦ ਸੁਨਿਆਰੇ ਦੇ ਭੱਠ ਵਿਚੋਂ ਸਾਫ਼ ਹੋ ਕੇ ਨਿਕਲੇ, ਖਾਲੀ ਕੂਚੀ ਫੇਰ ਛੱਡਣ ਨਾਲ ਸਾਫ਼ ਨਹੀਂ ਹੁੰਦਾ।

ਮਦਰਾਸੀ—ਸਿੰਘ ਪਦਵੀ ਤੋਂ ਗਿਰ ਕੇ ਕੀ ਜਗਿਆਸੂ ਸਿੱਖ ਵੀ ਨਹੀਂ ਰਹਿੰਦਾ ?

ਸਿੱਖ—ਨਹੀਂ, ਸਿੱਖੀ ਮਾਰਗ ਵਿਚ ਗਿਰਿਆਂ ਹੋਇਆਂ ਨੂੰ ਪਤਿਤ ਸੱਦਦੇ ਹਨ। ਜਿਕੁਰ ਅਕਾਸ਼ ਵਿਚ ਕੋਈ ਵਸਤੂ ਚੜ੍ਹਦੀ ਹੋਈ ਡਿਗਦੀ ਹੈ ਤਾਂ ਕੱਟੀ ਹੋਈ ਗੁੱਡੀ ਵਾਕਰ ਰਸਤੇ ਵਿਚ ਕੋਈ ਸਹਾਰਾ ਨਹੀਂ ਹੁੰਦਾ, ਸਗੋਂ ਜਿਉਂ ਜਿਉਂ ਹੇਠਾਂ ਆਉਂਦੀ ਹੈ ਡਿਗਣ ਦਾ ਵੇਗ ਵਧਦਾ ਜਾਂਦਾ ਹੈ। ਇਸੇ ਤਰ੍ਹਾਂ ਸਿੱਖੀ ਮਾਰਗ ਵਿਚੋਂ ਜਦ ਗਿਰਾਉ ਹੁੰਦਾ ਹੈ ਤਾਂ ਜਗਿਆਸੂ ਸੇਵਕ ਦੇ ਦਰਜੇ ਤੋਂ ਵੀ ਹੇਠਾਂ ਆਣ ਢਹਿੰਦਾ ਹੈ। ਅਰਥਾਤ ਸਿੱਖ ਗਿਰ ਕੇ ਸਿੱਖ ਅਤੇ ਸੇਵਕ ਨਹੀਂ ਰਹਿੰਦਾ। ਕਾਰਨ ਇਹ ਹੈ ਕਿ ਜਿਵੇਂ ਜਿਵੇਂ ਜਗਿਆਸੂ ਵਾਧਾ ਕਰਦਾ ਹੈ ਤਿਵੇਂ ਤਿਵੇਂ ਆਪਣੇ ਪਹਿਲੇ ਅਭਿਆਸ ਨੂੰ ਨਹੀਂ ਤਿਆਗਦਾ। ਸਿੱਖ ਸੇਵਾ ਨੂੰ ਨਹੀਂ ਤਿਆਗਦਾ ਤੇ ਸਿੰਘ ਸੇਵਾ ਤੇ ਗੁਰਬਾਣੀ ਦੇ ਅਭਿਆਸ ਨੂੰ ਨਹੀਂ ਛੱਡਦਾ।

(੧੯)

ਇਸੇ ਤਰ੍ਹਾਂ ਗੁਰਮੁਖ ਸੇਵਾ, ਗੁਰਬਾਣੀ ਦਾ ਵਿਚਾਰ ਅਤੇ ਬੀਰਤਾ ਤੋਂ ਪ੍ਰੇਮ-ਭਰੀ ਲਿਵ ਨੂੰ ਨਹੀਂ ਛੱਡਦਾ। ਜਦ ਇਹ ਬਾਤਾਂ ਛੁੱਟ ਗਈਆਂ ਤਾਂ ਉਹ ਕਿਕੁਰ ਉਸ ਪੌੜੀ ਪੁਰ ਖੜਾ ਰਹਿ ਸਕਦਾ ਹੈ? ਜਦ ਸਿੰਘ ਵਿਚ ਹਉਮੈ ਆਈ ਤਾਂ ਖਾਲਸਾ-ਪਣ ਦੀ ਬੀਰਤਾ ਦਾ ਨਸ਼ਟ ਹੋ ਗਿਆ ਅਤੇ ਜਦ ਬੀਰਤਾ ਨਾ ਰਹੀ ਤਾਂ ਜਿਸ ਗੁਰਬਾਣੀ ਦੀ ਵੀਚਾਰ ਨੇ ਉਸ ਵਿਚ ਬੀਰਤਾ ਪੈਦਾ ਕੀਤੀ ਸੀ ਸੋ ਗੁਰਬਾਣੀ ਦਾ ਟਿਕਾਉ ਉਸ ਦੇ ਅੰਦਰ ਨਾ ਰਿਹਾ, ਜਦ ਗੁਰਬਾਣੀ ਦੀ ਵਿਚਾਰ ਨਾ ਰਹੀ ਤਾਂ ਉਹ ਸੇਵਾ ਕਰਨ ਦਾ ਸੋਕ ਛੱਡ ਦੇਵੇਗਾ? ਇਸ ਲਈ ਗਿਰਾਉ ਸਿਖੀ ਮਾਰਗ ਵਿਚ ਬਹੁਤ ਬੁਰੀ ਵਸਤੂ ਹੈ।

ਮਦਰਾਸੀ-ਕੀ ਗਿਰਾਉ ਸਦਾ ਪੂਰਾ ਹੁੰਦਾ ਹੈ ਯਾ ਘਟ ਵੀ ਹੁੰਦਾ ਹੈ?

ਸਿੱਖ-ਪਹਿਲੇ ਪਹਿਲੇ ਘਾਟਾ ਥੋੜਾ ਥੋੜਾ ਪੈਂਦਾ ਹੈ ਅੰਤ ਨੂੰ ਜੇ ਜਗਿਆਸੂ ਸਮੇਂ ਸਿਰ ਨਾ ਸਮਝੇ ਤਾਂ ਪੂਰਨ ਗਿਰਾਉ ਹੋ ਜਾਂਦਾ ਹੈ।

ਮਦਰਾਸੀ-ਥੋੜੇ ਅਤੇ ਪੂਰੇ ਗਿਰਾਉ ਦੀ ਕੀ ਨਿਸ਼ਾਨੀ ਹੈ?

ਸਿੱਖ-ਸੇਵਕ ਜੇ ਸੇਵਾ ਕਰਦਾ ਕਰਦਾ ਹੰਕਾਰ ਵਿਚ ਸੇਵਾ ਤੋਂ ਨੱਕ ਵਟਣ ਲਗੇ ਤਾਂ ਸਮਝੋ ਗਿਰਾਉ ਵਲ ਜਾ ਰਿਹਾ ਹੈ ਜੇ ਸੇਵਾ ਤੋਂ ਉੱਕਾ ਮੂੰਹ ਮੋੜ ਬੈਠੇ ਤਾਂ ਪੂਰਾ ਗਿਰਾਉ ਹੈ। ਇਸੇ ਤਰ੍ਹਾਂ ਸਿਖ ਜਦ ਗੁਰਬਾਣੀ ਤੋਂ ਅਵੇਸਲਾ ਹੋਣ ਲਗੇ ਤਾਂ ਸਮਝੋ ਗਿਰਾਉ ਵਲ ਤੁਰਨ ਲੱਗਾ ਹੈ ਅਤੇ ਜਦ ਬਾਣੀ ਦੇ ਵਿਚਾਰ ਤੋਂ ਉੱਕਾ ਮੂੰਹ ਮੋੜ ਲਵੇ ਤਾਂ ਪੂਰਾ ਗਿਰਾਉ ਹੈ। ਸਿੰਘ ਅਥਵਾ ਖਾਲਸਾ ਅੰਮ੍ਰਿਤ ਛਕਣ ਵਲੋਂ ਜੋ ਜੋ ਇਕਰਾਰ ਕਰਦਾ ਹੈ, ਉਨ੍ਹਾਂ ਤੋਂ ਜਦ ਛਿੱਲਾ ਪੈਣ ਲਗੇ ਤਾਂ ਗਿਰਾਉ ਵਲ ਜਾਣ ਲੱਗਦਾ ਹੈ ਪਰ ਜਦ ਉੱਕਾ

(੮੦)

ਹੀ ਉਨ੍ਹਾਂ ਇਕਰਾਰਾਂ ਤੋਂ ਵਿਰੁੱਧ ਤੁਰ ਪਵੇ ਤਾਂ ਪੂਰਾ
ਗਿਰਾਓ ਵਲ ਚਲਾ ਗਿਆ ਸਮਝੋ ।

ਮਦਰਾਸੀ—ਕੀ ਇਨ੍ਹਾਂ ਚਾਰੇ ਹੀ ਮੰਜ਼ਲਾਂ ਪਰ ਇਕਰਾਰ ਕਰਨੇ
ਪੈਂਦੇ ਹਨ ?

ਸਿੱਖ—ਪਹਿਲੀਆਂ ਦੋਨੋਂ ਅਵਸਥਾਂ ਪੁਰ ਅਮਲੀ ਜ਼ਿੰਦਗੀ ਕਰ ਕੇ
ਦਸਣੀ ਪੈਂਦੀ ਹੈ ਜ਼ਬਾਨੀ ਇਕਰਾਰ ਨਹੀਂ ਕਰਨੇ ਪੈਂਦੇ, ਪਰ
ਤੀਜੀ ਅਵਸਥਾ ਵਿਚ ਦਾਖਲ ਹੋਣ ਸਮੇਂ ਸੰਗਤ ਦੇ
ਸਾਹਮਣੇ ਆਪਣੀਆਂ ਜ਼ਿਮੇਵਾਰੀਆਂ ਨੂੰ ਭਲੀ ਪਰਕਾਰ
ਪਰਗਟ ਕਰਨਾ ਪੈਂਦਾ ਹੈ । ਚੌਥੀ ਅਵਸਥਾ ਦੀਆਂ
ਜ਼ਿਮੇਵਾਰੀਆਂ ਪਰਗਟ ਕਰਨ ਦੀ ਲੋੜ ਨਹੀਂ ।

ਮਦਰਾਸੀ—ਇਸ ਦਾ ਕੀ ਕਾਰਨ ਹੈ ?

ਸਿੱਖ—ਸੇਵਕ ਤੇ ਸਿੱਖ ਭਾਵੇਂ ਪਰਉਪਕਾਰ ਕਰਦੇ ਹਨ ਪਰ ਇਸ
ਵਿਚ ਕਿਸੇ ਦੂਜੇ ਦਾ ਦਾਅਵਾ ਨਹੀਂ ਕਿ ਜ਼ਰੂਰ ਉਨ੍ਹਾਂ ਤੋਂ
ਪਰਉਪਕਾਰ ਦੀ ਇੱਛਾ ਰਖੇ, ਸਗੋਂ ਸੇਵਕੀ ਅਤੇ ਸਿੱਖੀ ਦੇ
ਦਰਜੇ ਜਗਿਆਸੂ ਨੂੰ ਆਪਣੇ ਉਪਰ ਹੀ ਉਪਕਾਰ ਕਰਵਾਂਦੇ
ਹਨ ਅਰਥਾਤ ਉਨ੍ਹਾਂ ਦਾ ਵਾਧਾ ਉਨ੍ਹਾਂ ਦੇ ਆਪਣੇ ਵਾਸਤੇ
ਹੀ ਲਾਭਦਾਇਕ ਹੈ । ਪਰ ਜਦ ਜਗਿਆਸੂ ਤੀਜੇ ਦਰਜੇ
ਪਰ ਪਹੁੰਚਦਾ ਹੈ ਤਾਂ ਉਹ ਆਪਣੇ ਆਪ ਨੂੰ ਲਾਇਕ
ਬਣਾਈ ਰਖਣ ਤੋਂ ਸਿਵਾ ਆਪਣੇ ਗੁਆਂਫੀਆਂ, ਨਗਰ
ਵਾਸੀਆਂ, ਦੇਸ਼ ਵਾਸੀਆਂ, ਸਗੋਂ ਸਾਰੇ ਮਨੁੱਖ-ਮਾਤਰ ਪੁਰ
ਪਰਉਪਕਾਰ ਤੇ ਸੇਵਾ ਕਰਨ ਦੀ ਜ਼ਿੰਮੇਵਾਰੀ ਆਪਣੇ
ਉਪਰ ਲੈਂਦਾ ਹੈ ਜਿਸ ਕਰਕੇ ਉਸ ਨੂੰ ਇਸ ਸੇਵਾ ਦਾ
ਪ੍ਰੱਣ ਸੰਗਤ ਦੇ ਸਾਹਮਣੇ ਕਰਨਾ ਪੈਂਦਾ ਹੈ । ਜੇ ਸੰਗਤ
ਉਸ ਨੂੰ ਇਸ ਯੋਗ ਨਹੀਂ ਸਮਝਦੀ ਤਾਂ ਸੰਗਤ ਨੂੰ

(੮੧)

ਵਸੀਕਾਰ ਹੈ ਕਿ ਉਸ ਤੋਂ ਐਸੇ ਪ੍ਰੁਣ ਲੈਣ ਦਾ ਸੰਸਕਾਰ ਜੋ ਅੰਮ੍ਰਿਤ ਛਕਾਉਣ ਦਾ ਹੈ ਸੋ ਨਾ ਕਰਾਵੇ ਅਤੇ ਉਸ ਦਾ ਤੀਸਰੀ ਪਦਵੀ ਪਰ ਵਾਧਾ ਕਰਨਾ ਸਵੀਕਾਰ ਨਾ ਕਰੋ। ਚੌਬੀ ਪਦਵੀ ਵਾਸਤੇ ਇਕਰਾਰਾਂ ਦੀ ਲੋੜ ਨਹੀਂ, ਕਿਉਂਕਿ ਤੀਸਰੀ ਅਵਸਥਾ ਵਿਚ ਦਾਖਲ ਹੋਣ ਸਮੇਂ ਜੋ ਪ੍ਰੁਣ ਕੀਤੇ ਜਾਂਦੇ ਹਨ ਉਨ੍ਹਾਂ ਦੀ ਹੀ ਪੂਰਨ ਦ੍ਰਿੜ੍ਹਤਾ ਹੋ ਜਾਂਦੀ ਹੈ। ਵਾਕ ਹੈ:-

“ਬ੍ਰਹਮ ਗਿਆਨੀ ਪਰਉਪਕਾਰ ਉਮਾਹਾ ॥”

ਐਸੀ ਹਾਲਤ ਵਿਚ ਪਰਉਪਕਾਰ ਸੁਤੇ ਸਿਧ ਹੀ ਪਏ ਹੁੰਦੇ ਹਨ। ਗੁਰਮੁਖ ਕਿਸੇ ਖਾਸ ਇਰਾਦੇ ਨਾਲ ਨਹੀਂ ਕਰਦਾ ਤਾਂ ਤੇ ਇਸ ਚੌਬੀ ਅਵਸਥਾ ਵਿਚ ਗਿਰਾਉ ਨਹੀਂ ਹੁੰਦਾ। ਜਗਿਆਸੂ ਪੂਰਨਤਾ ਵਿਚ ਪਹੁੰਚ ਕੇ ਹਰੀ ਰੂਪ ਹੋ ਜਾਂਦਾ ਹੈ।

ਮਦਰਾਸੀ—(ਘੜੀ ਕੱਢ ਕੇ ਤੇ ਤਕ ਕੇ) ਸੱਜਣ ਜੀ! ਹੁਣ ਮੈਂ ਇਕ ਇਕਰਾਰ ਕੀਤੇ ਟਿਕਾਣੇ ਤੇ ਅੱਪੜਨਾ ਹੈ ਇਸ ਲਈ ਖਿਮਾਂ ਕਰਨਾ, ਆਪ ਦੀ ਭ੍ਰਿਪਾਲਤਾ ਦੇ ਵਧੀਕ ਲਾਭ ਨੂੰ ਫਿਰ ਕਿਸੇ ਵਕਤ ਤੇ ਰੱਖਦਾ ਹਾਂ। ਭਾਵੇਂ ਮਜ਼ਹਬ ਦੀ ਫਿਲਾਸਫੀ ਤੇ ਅਭਿਆਸ ਤੇ ਆਦਰਸ਼ ਦਾ ਹਾਲ ਮੈਂ ਸਮਝ ਲੀਤਾ ਹੈ ਪਰ ਮਜ਼ਹਬ ਵਿਚ ਫਿਲਾਸਫੀ ਤੋਂ ਵਖਰਾ ਜਿਸ ਤਰ੍ਹਾਂ ਉਤਸ਼ਾਹ, ਭਰੋਸਾ, ਕਰਨੀ ਯਾ ਇਉਂ ਕਹੋ ਕਿ “ਜੀਵਨ” ਜ਼ਰੂਰੀ ਹੁੰਦਾ ਹੈ, ਉਸੇ ਤਰ੍ਹਾਂ ਕੋਈ ਮਜ਼ਹਬ ਆਪਣੇ ਚਿੰਨ੍ਹਾਂ ਤੋਂ ਖਾਲੀ ਨਹੀਂ। ਇਹ ਚਿੰਨ੍ਹ ਕਦੀ ਰਸਮੀ ਕਦੀ ਸਾਰਬਕ, ਕਦੀ ਉੱਚ ਆਦਰਸ਼ੀ ਹੁੰਦੇ ਹਨ ਅਤੇ ਜੋ ਲੋਕ ਇਨ੍ਹਾਂ ਚਿੰਨ੍ਹਾਂ ਤੋਂ ਨਿਕਲੇ ਹਨ ਉਹ ਬੀ ਆਕਾਰ ਵਾਲੇ ਸੰਸਾਰ ਵਿਚ ਹੋਣ ਕਰ ਕੇ ਕਿਸੇ ਨਾ ਕਿਸੇ ਸੂਰਤ ਸ਼ਕਲ ਯਾ ਚਿੰਨ੍ਹ ਨਾਲ ਚਿੰਨ੍ਹਤ ਹੁੰਦੇ ਹਨ। ਜਦ ਸਾਰੀ ਸੂਰਤ ਨੂੰ ਛੱਡੋ ਤਾਂ

(੮੨)

ਛੱਡਿਆਂ ਹੋਇਆਂ ਦੀ ਸੰਗਿਆ ਤੋਂ ਰਹਿਤ ਤਾਂ ਹੋ ਜਾਂਦਾ ਹੈ ਪਰ ਉਹ ਦਸ਼ਾ ਭੀ ਇਕ ਆਕਾਰ ਵਾਲੀ ਹੁੰਦੀ ਹੈ ਅਤੇ ਚਿੰਨ੍ਹਤ ਹੋ ਜਾਂਦੀ ਹੈ। ਇਸ ਪ੍ਰਕਾਰ ਕੁਦਰਤੀ ਯਾ ਬਣਾਏ ਯਾ ਬਣ ਗਏ ਯਾ ਭਾਵਾਂ ਵਾਲੇ ਆਪ ਦੇ ਚਿੰਨ੍ਹ ਬੀ ਹੋਣੇ ਹਨ, ਕੀ ਇਸ ਵਿਸ਼ੇ ਤੇ ਮੈਂ ਆਪ ਦਾ ਅਮੇਲਕ ਸਮਾਂ ਇਸ ਸ਼ਹਿਰ ਤੋਂ ਜਾਣ ਤੋਂ ਪਹਿਲਾਂ ਫੇਰ ਕਿਸੇ ਸਮੇਂ ਲੈ ਸਕਾਂਗਾ ?

ਸਿੱਖ—ਬੜੀ ਖੁਸ਼ੀ ਨਾਲ, ਮੈਂ ਆਪ ਨੂੰ ਦੱਸਾਂਗਾ ਕਿ ਪ੍ਰੇਮ, ਭਗਤੀ ਤੇ ਗਿਆਨ ਵਾਲੇ ਇਸ ਧਰਮ ਨੇ ਇਸ ਵਿਸ਼ੇ ਵਿਚ ਬੀ ਕਿਸ ਖੁਬੀ ਨਾਲ ਆਪਣਾ ਆਦਰਸ਼ ਉੱਚਾ ਕਾਇਮ ਕੀਤਾ ਹੈ। ਅਤੇ ਕੁਦਰਤ ਦੀ ਰਜ਼ਾ ਪਰ ਆਸ਼ਾ ਤੇ ਰੂਹਾਨੀ ਲਾਭ ਗੁੰਦ ਕੇ ਰਸ ਭਰਿਆ, ਸੁਖ ਭਰਿਆ ਤੇ ਸਿਖਿਆ ਭਰਿਆ ਕੰਮ ਕੀਤਾ ਹੈ।

ਮਦਰਾਸੀ—ਬੇਸ਼ਕ ! ਆਪ ਦੇ ਉਚੇ ਆਦਰਸ਼ ਤੇ ਸਾਈਂ ਦੀ ਰਜ਼ਾ ਪਰ ਟਿਕਣ ਵਾਲੇ ਉਚੇ ਤੋਂ ਉਚੇ ਗਿਆਨ ਤੋਂ ਅਸੀਂ ਹੀ ਆਸ ਹੈ, ਪਰ ਮਿਤਰ ਜੀ! ਮੈਂ ਅਜ ਬੜਾ ਅਚਰਜ ਅਰ ਅਨੰਦਤ ਹੋ ਰਿਹਾ ਹਾਂ। ਮੈਨੂੰ ਪਤਾ ਨਹੀਂ ਸੀ ਕਿ ਤੁਹਾਡੀ ਬੀਰਤਾ ਦੀ ਕੀਰਤੀ ਦੇ ਮਗਰ ਤੁਹਾਡਾ ਐਡਾ ਉੱਚਾ ਧਰਮ ਹੈ। ਮੇਰੇ ਲਈ ਇਹ ਨਵੀਨ ਗਿਆਨ ਹੈ ਕਿ ਤੁਸੀਂ ਰੂਹਾਨੀ ਵਿਦਿਆ ਵਿਚ ਇਤਨੇ ਪ੍ਰਬੰਧਿਤ ਹੋ। ਜੋ ਕੁਝ ਪੱਰਦੇਸ ਬੈਠੋ ਅਸੀਂ ਆਪ ਦੀ ਬਾਬਤ ਜਾਣਦੇ ਹਾਂ ਉਹ ਇਹ ਹੈ ਕਿ ਤੁਸੀਂ ਇਕ ਬਹਾਦਰ ਜੰਗਜ਼ੂ ਕੌਮ ਹੋ ਅਤੇ ਬੜੇ ਦੇਸ਼-ਭਗਤ ਲੋਕ ਹੋ, ਜੋ ਬੜੇ ਬੜੇ ਕਠਨ ਜੰਗ ਦੇ ਮੈਦਾਨਾਂ ਵਿਚ ਜਾ ਕੇ ਲੜਦੇ ਤੇ ਬੀਰਤਾ ਨਾਲ ਦੇਸ਼-ਭਗਤੀ ਨਿਬਾਹੁੰਦੇ ਹੋ। ਅਸੀਂ ਲੋਕ ਇਹ ਨਹੀਂ ਜਾਣਦੇ ਕਿ ਤੁਸੀਂ ਪਰਮੇਸ਼ਰ ਤੇ

(੮੩)

ਉਸ ਦੀ ਕੁਦਰਤ ਦੇ ਭੇਤਾਂ ਦੇ ਤੁੰਘੇ ਜਾਣ੍ਹੂ, ਉਸ ਦੇ ਪਿਆਰ ਦੇ ਭਿੱਜੇ ਹੋਏ ਰਸੀਏ ਤੇ ਆਰਫ਼ ਲੋਕ ਭੀ ਹੋ, ਜਿਨ੍ਹਾਂ ਦੇ ਪਾਸ ਸਾਈਂ ਦੇ ਬ੍ਰਹਮ ਗਿਆਨ ਦਾ ਭੰਡਾਰ ਭਰਿਆ ਪਿਆ ਹੈ ।

ਸਿੱਖ-ਆਪ ਦੀ ਇਸ ਕੀਰਤੀ ਕਰਨੇ ਦਾ ਮੈਂ ਧੰਨਵਾਦ ਕਰਦਾ ਹਾਂ। ਸਮਾਂ ਨਹੀਂ ਮਿਲਿਆ, ਨਹੀਂ ਤਾਂ ਮੈਂ ਆਪ ਨੂੰ ਆਪਣੇ ਕਈ ਗੁਰਮੁਖਾਂ ਦੇ ਦਰਸ਼ਨ ਕਰਾਂਦਾ ਤੇ ਅਮਲੀ, ਰੂਹਾਨੀ ਤੇ ਕੁਰਬਾਨੀ ਵਾਲੇ ਜੀਵਨ ਦਸਤਾ। ਜੋ ਕੁਝ ਆਪ ਨੇ ਸਿੱਖਾਂ ਦੀ ਬੀਰਤਾ ਅਤੇ ਦੇਸ਼-ਭਗਤੀ ਬਾਬਤ ਕਿਹਾ ਹੈ, ਉਹ ਪਾਸਾ ਸਾਡਾ ਪਰਸਿੱਧ ਹੈ, ਕਿਉਂਕਿ ਸਿੱਖ ਇਸ ਦੇਸ਼ ਦੇ ਵਾਸੀ ਹਨ ਅਤੇ ਦੇਸ਼-ਭਗਤ ਹਨ। ਇਹ ਗੱਲ ਕੇਵਲ ਬੁਲ੍ਹਾਂ ਤੇ ਨਹੀਂ, ਸਿੱਖ ਲੋਕ ਅਮਲੀ ਤੌਰ ਤੇ ਜੰਗ ਦੇ ਮੈਦਾਨ ਵਿਚ ਕਰਤਵ ਨਾਲ ਆਪਣੀ ਦੇਸ਼-ਭਗਤੀ ਦਾ ਸਬੂਤ ਦੇਂਦੇ ਹਨ। ਕਿਉਂਕਿ ਇਹ ਕਾਰਨਾਮੇ ਅਖਬਾਰਾਂ ਵਿਚ ਛਪ ਜਾਂਦੇ ਹਨ, ਸੋ ਸਾਰੇ ਲੋਕਾਂ ਨੂੰ ਪਤਾ ਲਗ ਜਾਂਦਾ ਹੈ ਅਤੇ ਸਿੱਖਾਂ ਦੀ ਬੀਰਤਾ ਤੇ ਦੇਸ਼-ਭਗਤੀ ਦੀ ਕੀਰਤੀ ਕਿਸੇ ਤੋਂ ਗੁੱਸੀ ਨਹੀਂ ਰਹਿੰਦੀ।

ਪਰ ਸਿੱਖ ਧਰਮ ਦੀ ਰੂਹਾਨੀਅਤ ਤੇ ਧਾਰਮਿਕ ਤਾਲੀਮ ਦਾ ਸਾਹਿਤ ਅਜੇ ਦੂਸਰੀਆਂ ਬੋਲੀਆਂ ਵਿਚ ਤਰਜਮਾ ਹੋ ਕੇ ਪਰਚਾਰ ਵਿਚ ਘਟ ਆਇਆ ਹੈ ਇਸ ਕਰ ਕੇ ਬਾਹਰ ਦੇ ਲੋਕਾਂ ਨੂੰ ਪਤਾ ਨਹੀਂ ਹੈ। ਹੁਣ ਇਸ ਗੱਲ ਦਾ ਉਦਮ ਹੋ ਰਿਹਾ ਹੈ ਅਤੇ ਸਿੱਖ ਧਰਮ ਬਾਬਤ ਹਾਲਾਤ ਛਪ ਰਹੇ ਹਨ।

ਮਦਰਾਸੀ-ਬੇਸ਼ਕ ! ਪਰ ਆਪ ਦੀ ਜਿੰਨੀ ਵਾਕਫੀ ਭੀ ਬਾਹਰ ਦੇ ਲੋਕਾਂ

(੯੪)

ਨੂੰ ਹੈ, ਉਹ ਬੜੀ ਕੀਰਤੀ ਵਾਲੀ ਹੈ ਅਤੇ ਆਪ ਨੂੰ ਉਸ ਦਾ
ਜਾਇਜ਼ ਫਖਰ ਹੈ ।

ਸਿੱਖ—ਮੈਂ ਆਪ ਦੇ ਇਨ੍ਹਾਂ ਵਿਚਾਰਾਂ ਦਾ ਧੰਨਵਾਦੀ ਹਾਂ ।

ਮਦਰਾਸੀ—ਮੈਂ ਆਪ ਦੀ ਕ੍ਰਿਪਾਲਤਾ ਦਾ ਧੰਨਵਾਦੀ ਹਾਂ, (ਉਠ ਕੇ)
ਲਓ ਹੁਣ ਫੇਰ ਵਿਦਾ ।

ਸਿੱਖ—ਸਤਿ ਬਚਨ !

ਸ਼੍ਰੀ ਵਾਹਿਗੁਰੂ ਜੀ ਕਾ ਖਾਲਸਾ
ਸ਼੍ਰੀ ਵਾਹਿਗੁਰੂ ਜੀ ਕੀ ਫਤਹ ॥

॥ ਇਤਿ ॥



B-1506

ਅਮੇਲਕ ਪੁਸਤਕਾਂ

ਜੋ ਬੜੀ ਮਿਹਨਤ ਨਾਲ ਪੰਥਕ ਵਿਦਵਾਨਾਂ ਪਾਸੋਂ ਲਿਖਵਾ ਕੇ
ਪਰਕਾਸ਼ਤ ਕੀਤੀਆਂ ਗਈਆਂ ਹਨ। ਇਨ੍ਹਾਂ ਪੁਸਤਕਾਂ ਦਾ ਮੌਖਿਕ
ਸਿੱਖੀ ਪਰਚਾਰ ਹਿਤ “ਨਾ ਨਫਾ ਨਾ ਨੁਕਸਾਨ” ਦੇ ਅਧਾਰ 'ਤੇ,
ਲਾਗਤ ਦੇ ਭਾਅ, ਹੀ ਰੱਖਿਆ ਗਿਆ ਹੈ।

ਪੰਚ (ਪੰਜਾਬੀ)	ਰੁ: ਨ: ਪੈਸੇ
ਗੁਰਮਤ ਸੰਗੀਤ	0-25
ਗੁਰਮਤ ਪ੍ਰਕਾਸ਼ (ਸੰਸਕਾਰ ਵਿਧੀ)	4-00
ਕੁਝ ਅਭੁਲ ਯਾਦਾਂ	0-40
੧੯੪੭ ਦੇ ਅੱਤਿਆਚਾਰ	1-00
The Pancha	0-15
The Sikhs, their faith & Philosophy	0-30
Something about Sikhism	0-40
A peep into Sikhism	1-50
Guru Nanak's Rabab	0-20
	0-20

ਮਿਲਣ ਦਾ ਪਤਾ:-

ਚੀਡ ਖਾਲਸਾ ਦੀਵਾਨ, ਅੰਮ੍ਰਿਤਸਰ

ਗੁਰਸੇਵਕ ਪੰਟਿੰਗ ਪੈਸ (ਸੰ: ਖਾ: ਯਤੀਮਖਾਨਾ) ਜੀ. ਟੀ. ਰੋਡ, ਅੰਮ੍ਰਿਤਸਰ ਵਿਚ
ਸਰਦਾਰੇ ਸੰਤ ਸਿੰਘ ਜੀ ਪਿੰਟਰ ਦੇ ਪਰਬੰਧ ਹੇਠ ਛਪੀ।